

॥ ಶ್ರೀಃ ॥
॥ ಶ್ರೀ ಗುರುಭ್ಯೋ ನಮಃ ॥
॥ ಶ್ರೀ ಪರಮ ಗುರುಭ್ಯೋ ನಮಃ ॥
॥ ಶ್ರೀ ಜಗನ್ನಾಥ ದಾಸ ಗುರುಭ್ಯೋ ನಮಃ ॥
॥ ಶ್ರೀ ಪುರಂದರ ದಾಸ ಗುರುಭ್ಯೋ ನಮಃ ॥
॥ ಶ್ರೀ ವ್ಯಾಸರಾಯ ಗುರುಭ್ಯೋ ನಮಃ ॥
॥ ಲಾತವ್ಯ ಚಕ್ರವರ್ತಿ ಭಾವಿ ಸಮೀರ ಶ್ರೀ ವಾದಿರಾಜ ಗುರುಭ್ಯೋ ನಮಃ ॥
॥ ಶ್ರೀಮದಾನಂದ ತೀರ್ಥ ಗುರುಭ್ಯೋ ನಮಃ ॥
॥ ಶ್ರೀ ವೇದವ್ಯಾಸಾಯ ನಮಃ ॥
॥ ಅರಿಷ್ಟ ನಿರಸನಾತ್ಮಕ ಶ್ರೀ ಲಕ್ಷ್ಮೀ ನೃಸಿಂಹಾಯ ನಮಃ ॥
॥ ಇಷ್ಟ ಪ್ರದಾಯಕ ಶ್ರೀ ಲಕ್ಷ್ಮೀ ವೇಂಕಟೇಶಾಯ ನಮಃ ॥

ಶ್ರೀ ಜಗನ್ನಾಥ ದಾಸವರ್ಯ ವಿರಚಿತ

ಶ್ರೀ ಹರಿಕಥಾಮೃತಸಾರ

(ಕನ್ನಡ ಲಿಪಿ)

॥ ಶ್ರೀಃ ॥

॥ ಮಂಗಳಾಚರಣ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಶ್ರೀರಮಣಿ ಕರಕಮಲ ಪೂಜಿತ |
ಚಾರುಚರಣ ಸರೋಜ ಬ್ರಹ್ಮ ಸ |
ಮೀರ ವಾಣಿ ಘಣೀಂದ್ರ ವೀಂದ್ರ ಭವೇಂದ್ರ ಮುಖ ವಿನುತ ||
ನೀರಜ ಭವಾಂಡೋದಯ ಸ್ಥಿತಿ |
ಕಾರಣನೆ ಕೈವಲ್ಯ ದಾಯಕ |
ನಾರಸಿಂಹನೆ ನಮಿಪೆ ಕರುಣಿಪುದೆಮಗೆ ಮಂಗಳವ || ೧ ||

ಜಗದುದರನತಿವಿಮಲ ಗುಣರೂ |
ಪಗಳನಾಲೋಚನದಿ ಭಾರತ |
ನಿಗಮತತಿಗಳತಿಕ್ರಮಿಸಿ ಕ್ರಿಯಾವಿಶೇಷಗಳ ||
ಬಗೆ ಬಗೆಯ ನೂತನವ ಕಾಣುತ |
ಮಿಗೆ ಹರುಷದಿಂ ಪೊಗಳಿ ಹಿಗ್ಗುವ |
ತ್ರಿಗುಣಮಾನಿ ಮಹಾಲಕುಮಿ ಸಂತೈಸಲನುದಿನವು || ೨ ||

ನಿರುಪಮಾನಂದಾತ್ಮ ಭವ ನಿ |
ಜ್ಞರಸಭಾಸಂಸೇವ್ಯ ಋಜುಗಣ |
ದರಸೆ ಸತ್ವಪ್ರಚುರ ವಾಣೀಮುಖಿಸರೋಜೇನ ||
ಗರುಡ ಶೇಷ ಶಶಾಂಕದಳ ಶೇ |
ಖರರ ಜನಕ ಜಗದ್ಗುರುವೇ ತ್ವ |
ಚ್ಚರಣಗಳಿಗಭಿವಂದಿಸುವೆ ಪಾಲಿಪುದು ಸನ್ಮತಿಯು || ೩ ||

ಆರುಮೂರೆರಡೊಂದು ಸಾವಿರ |
ಮೂರೆರಡು ಶತಶ್ವಾಸ ಜಪಗಳ |
ಮೂರು ವಿಧ ಜೀವರೋಳಗಬ್ಜಜಕಲ್ಪ ಪರಿಯಂತ ||
ತಾ ರಚಿಸಿ ಸತ್ವರಿಗೆ ಸುಖ ಸಂ |
ಸಾರ ಮಿಶ್ರಿಗಧಮಜನರಿಗ |
ಪಾರ ದುಃಖಗಳಿವ ಗುರು ಪವಮಾನ ಸಲಹೆಮ್ಮ || ೪ ||

ಚತುರವದನನ ರಾಣಿ ಅತಿರೋ |
ಹಿತ ವಿಮಲ ವಿಜ್ಞಾನಿ ನಿಗಮ |
ಪ್ರತತಿಗಳಿಗಭಿಮಾನಿ ವೀಣಾಪಾಣಿ ಬ್ರಹ್ಮಾಣಿ ||
ನತಿಸಿ ಬೇಡುವೆ ಜನನಿ ಲಕ್ಷ್ಮೀ |
ಪತಿಯ ಗುಣಗಳ ತುತಿಪುದಕೆ ಸ |
ನ್ಮತಿಯ ಪಾಲಿಸಿ ನೆಲೆಸು ನೀ ಮದ್ವದನ ಸದನದಲಿ || ೫ ||

ಕೃತಿರಮಣ ಪ್ರದ್ಯುಮ್ನ ನಂದನೆ |
ಚತುರವಿಂಶತಿ ತತ್ವಪತಿ ದೇ |
ವತೆಗಳಿಗೆ ಗುರುವೆನಿಸುತಿಹ ಮಾರುತನ ನಿಜಪತ್ನಿ ||
ಸತತ ಹರಿಯಲಿ ಗುರುಗಳಲಿ ಸ |
ದ್ರತಿಯ ಪಾಲಿಸಿ ಭಾಗವತ ಭಾ |
ರತ ಪುರಾಣ ರಹಸ್ಯ ತತ್ವಗಳರುಪು ಕರುಣದಲಿ || ೬ ||

ವೇದಪೀಠ ವಿರಿಂಚಿ ಭವ ಶ |
ಕ್ರಾದಿ ಸುರ ವಿಜ್ಞಾನ ದಾಯಕ |
ಮೋದಚಿನ್ಮಯಗಾತ್ರ ಲೋಕಪವಿತ್ರ ಸುಚರಿತ್ರ ||
ಛೇದ ಭೇದ ವಿಷಾದಕುಟಿಲಾಂ |
ತಾದಿ ಮಧ್ಯವಿದೂರ ಆದಾ |
ನಾದಿಕಾರಣ ಬಾದರಾಯಣ ಪಾಹಿ ಸತ್ಯಾಣ || ೭ ||

ಕ್ಷಿತಿಯೊಳಗೆ ಮಣಿಮಂತ ಮೊದಲಾ |
ದತಿ ದುರಾತ್ಮರು ಒಂದಧಿಕ ವಿಂ |
ಶತಿ ಕುಭಾಷ್ಯವ ರಚಿಸೆ ನಡುಮನೆಯೆಂಬ ಬ್ರಾಹ್ಮಣನ |
ಸತಿಯ ಜಠರದೊಳವತರಿಸಿ ಭಾ |
ರತಿರಮಣ ಮಧ್ವಾಭಿಧಾನದಿ |
ಚತುರದಶ ಲೋಕದಲಿ ಮೆರೆದಪ್ರತಿಮಗೊಂದಿಸುವೆ || ೮ ||

ಪಂಚಭೇದಾತ್ಮಕ ಪ್ರಪಂಚಕೆ |
ಪಂಚರೂಪಾತ್ಮಕನೆ ದೈವಕ |
ಪಂಚಮುಖಿ ಶಕ್ರಾದಿಗಳು ಕಿಂಕರರು ಶ್ರೀಹರಿಗೆ ||
ಪಂಚವಿಂಶತಿ ತತ್ವ ತರತಮ |
ಪಂಚಕೆಗಳನು ಪೇಳ್ವ ಭಾವಿ ವಿ |
ರಿಂಚಿಯೆನಿಪಾನಂದತೀರ್ಥರ ನೆನೆವೆನನುದಿನವು || ೯ ||

ವಾಮದೇವ ವಿರಿಂಚಿತನಯ ಉ |
ಮಾಮನೋಹರ ಉಗ್ರಧೂರ್ಜಟ |
ಸಾಮಜಾಜಿನ ವಸನ ಭೂಷಣ ಸುಮನಸೋತ್ತಂಸ |
ಕಾಮಹರ ಕೈಲಾಸ ಮಂದಿರ |
ಸೋಮಸೂರ್ಯಾನಲ ವಿಲೋಚನ |
ಕಾಮಿತಪ್ಪದ ಕರುಣಿಸೆಮಗೆ ಸದಾ ಸುಮಂಗಲವ || ೧೦ ||

ಕೃತ್ತಿವಾಸನೆ ಹಿಂದೆ ನೀ ನಾ |
ಲ್ವತ್ತು ಕಲ್ಪಸಮೀರನಲಿ ಶಿ |
ಷ್ಯತ್ವ ವಹಿಸ್ಯಖಿಳಾಗಮಾರ್ಥಗಳೋದಿ ಜಲಧಿಯೊಳು |
ಹತ್ತು ಕಲ್ಪದಿ ತಪವ ಗೈದು |
ಆದಿತ್ಯರೊಳಗುತ್ತಮನೆನಿಸಿ ಪುರು |
ಷೋತ್ತಮನ ಪರಿಯಂಕ ಪದವೈದಿದೆಯೋ ಮಹದೇವ || ೧೧ ||

ಪಾಕಶಾಸನ ಮುಖ್ಯ ಸಕಲ ದಿ |
ವೌಕಸರಿಗಭಿನಮಿಪೆ ಋಷಿಗಳಿ |
ಗೇಕ ಚಿತ್ತದಿ ಪಿತೃಗಳಿಗೆ ಗಂಧರ್ವ ಕ್ಷಿತಿಪರಿಗೆ ||
ಆ ಕಮಲನಾಭಾದಿ ಯತಿಗಳ |
ನೀಕಕಾನಮಿಸುವೆನು ಬಿಡದೆ ರ |
ಮಾ ಕಳತ್ರನ ದಾಸವರ್ಗಕೆ ನಮಿಪೆನನವರತ || ೧೨ ||

ಪರಿಮಳವು ಸುಮನದೊಳಗನಲನು |
ಅರಣಿಯೊಳಗಿಪ್ಪಂತೆ ದಾವೋ |
ದರನು ಬ್ರಹ್ಮಾದಿಗಳ ಮನದಲಿ ತೋರಿತೋರದಲೆ |
ಇರುತಿಹ ಜಗನ್ನಾಥ ವಿಠಲನ |
ಕರುಣ ಪಡೆವ ಮುಮುಕ್ಷುಜೀವರು |
ಪರಮ ಭಾಗವತರನು ಕೊಂಡಾಡುವುದು ಪ್ರತಿದಿನವು || ೧೩ ||

|| ಇತಿ ಶ್ರೀ ಮಂಗಳಾಚರಣ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಕರುಣಾ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಶ್ರವಣ ಮನಕಾನಂದವೀವುದು |
ಭವಜನಿತ ದುಃಖಗಳ ಕಳೆವುದು |
ವಿವಿಧ ಭೋಗಗಳಿಹಪರಂಗಳಲಿತ್ತು ಸಲಹುವುದು ||
ಭುವನ ಪಾವನವೆನಿಪ ಲಕ್ಷ್ಮೀ |
ಧವನ ಮಂಗಳ ಕಥೆಯ ಪರಮೋ |
ತ್ಸವದಿ ಕಿವಿಗೊಟ್ಟಾಲಿಪುದು ಭೂಸುರರು ದಿನದಿನದಿ || ೧ ||

ಮಳೆಯ ನೀರೋಣಿಯೊಳು ಪರಿಯಲು |
ಬಳಸರೂರೊಳಗಿದ್ದ ಜನರಾ |
ಜಲವು ಹೆದ್ದೊರೆಗೊಡೆ ಮಜ್ಜನಪಾನ ಗೈದಪರು ||
ಕಲುಷ ವಚನಗಳಾದಡೆಯು ಬಾಂ |
ಬೊಳೆಯ ಪೆತ್ತನ ಪಾದ ಮಹಿಮಾ |
ಜಲಧಿ ಪೊಕ್ಕದರಿಂದ ಮಾಣ್ಡಪರೇ ಮಹೀಸುರರು || ೨ ||

ಶ್ರುತಿತತಿಗಳಭಿಮಾನಿ ಲಕ್ಷ್ಮೀ |
ಸ್ತುತಿಗಳಿಗೆ ಗೋಚರಿಸದಪ್ರತಿ |
ಹತ ಮಹೈಶ್ವರ್ಯಾದ್ಯಖಿಳ ಸದ್ಗುಣ ಗಣಾಂಭೋಧಿ ||
ಪ್ರತಿದಿವಸ ತನ್ನಂಘ್ರಿಸೇವಾ |
ರತ ಮಹಾತ್ಮರು ಮಾಡುತಿಹ ಸಂ |
ಸ್ತುತಿಗೆ ವಶನಾಗುವನಿವನ ಕಾರುಣ್ಯಕೇನೆಂಬೆ || ೩ ||

ಮನವಚನಕತಿದೂರ ನೆನೆವರ |
ನನುಸರಿಸಿ ತಿರುಗುವನು ಜಾಹ್ನವಿ |
ಜನಕ ಜಗದೊಳಗಿದ್ದು ಜನಿಸುವ ಜಗದುದರ ತಾನು |
ಘನಮಹಿಮ ಗಾಂಗೇಯನುತ ಗಾ |
ಯನವ ಕೇಳುತ ಗಗನ ಚರ ವಾ |
ಹನ ದಿವ್ಯಕಸರೊಡನೆ ಚರಿಸುವ ಮನೆಮನೆಗಳಲ್ಲಿ || ೪ ||

ಮಲಗಿ ಪರಮಾದರದಿ ಪಾಡಲು |
ಕುಳಿತು ಕೇಳುವ ಕುಳಿತು ಪಾಡಲು |
ನಿಲುವ ನಿಂತರೆ ನಲಿವ ನಲಿದರೆ ಒಲಿವೆ ನಿಮಗೆಂಬ |
ಸುಲಭನೋ ಹರಿ ತನ್ನವರನರ |
ಘಳಿಗೆ ಬಿಟ್ಟುಗಲನು ರಮಾಧವ |
ನೊಲಿಸಲರಿಯದೆ ಪಾಮರರು ಬಳಲುವರು ಭವದೋಳಗೆ || ೫ ||

ಮನದೊಳಗೆ ತಾನಿದ್ದು ಮನವೆಂ |
ದೆನಿಸಿಕೊಂಬನು ಮನದ ವೃತ್ತಿಗ |
ಳನುಸರಿಸಿ ಭೋಗಂಗಳೀವನು ತ್ರಿವಿಧ ಚೇತನಕೆ |
ಮನವನಿತ್ತರೆ ತನ್ನ ನೀವನು |
ತನುವ ದಂಡಿಸಿ ದಿನದಿನದಿ ಸಾ |
ಧನವ ಮಾಳ್ವರಿಗಿತ್ತಪನು ಸ್ವರ್ಗಾದಿಭೋಗಗಳ || ೬ ||

ಪರಮ ಸತ್ತುರುಷಾರ್ಥರೂಪನು |
ಹರಿಯು ಲೋಕಕೆ ಎಂದು ಪರಮಾ |
ದರದಿ ಸದುಪಾಸನೆಯ ಗೈವರಿಗಿತ್ತಪನು ತನ್ನ |
ಮರೆದು ಧರ್ಮಾರ್ಥಗಳಕಾಮಿಸು |
ವರಿಗೆ ನಗುತಶೀಘ್ರದಿಂದಲಿ |
ಸುರಪತನಯ ಸುಯೋಧನರಿಗಿತ್ತಂತೆ ಕೊಡುತಿಪ್ಪ || ೭ ||

ಜಗವನೆಲ್ಲವ ನಿರ್ಮಿಸುವ ನಾ |
ಲೊಗನೊಳಗೆ ತಾನಿದ್ದು ಸಲಹುವ |
ಗಗನಕೇಶನೊಳಿದ್ದು ಸಂಹರಿಸುವನು ಲೋಕಗಳ |
ಸ್ವಗತ ಭೇದ ವಿವರ್ಜಿತನು ಸ |
ವರ್ಗ ಸದಾನಂದೈಕ ದೇಹನು |
ಬಗೆಬಗೆಯ ನಾಮದಲಿ ಕರೆಸುವ ಭಕುತರನು ಪ್ರೇರವ || ೮ ||

ಒಬ್ಬನಲಿ ನಿಂದಾಡುವನು ಮ |
ತೊಬ್ಬನಲಿ ನೋಡುವನು ಬೇಡುವ |
ನೊಬ್ಬನಲಿ ನೀಡುವನು ಮಾತಾಡುವನು ಬೆರಗಾಗಿ |
ಅಬ್ಬರದ ಹೆದ್ದೈವನಿವ ಮ |
ತೊಬ್ಬರನ ಲೆಕ್ಕಿಸನು ಲೋಕದೊ |
ಳೊಬ್ಬನೇ ತಾ ಬಾಧ್ಯ ಬಾಧಕನಾಹ ನಿರ್ಭೀತ || ೯ ||

ಶರಣಜನ ಮಂದಾರ ಶಾಶ್ವತ |
ಕರುಣೆ ಕಮಲಾಕಾಂತ ಕಾಮದ |
ಪರಮ ಪಾವನತರ ಸುಮಂಗಳ ಚರಿತ ಪಾರ್ಥಸಖ ||
ನಿರುಪಮಾನಂದಾತ್ಮ ನಿರ್ಗತ |
ದುರಿತ ದೇವವರೇಣ್ಯನೆಂದಾ |
ದರದಿ ಕರೆಯಲು ಬಂದೊದಗುವನು ತನ್ನವರ ಬಳಿಗೆ || ೧೦ ||

ಜನನಿಯನು ಕಾಣದಿಹ ಬಾಲಕ |
ನೆನೆನೆನೆದು ಹಲುಬುತಿರೆ ಕತ್ತಲೆ |
ಮನೆಯೊಳಡಗಿದ್ದವನ ನೋಡುತ ನಗುತ ಹರುಷದಲಿ ||
ತನಯನಂ ಬಿಗಿದಪ್ಪಿ ರಂಬಿಸಿ |
ಕನಲಿಕೆಯ ಕಳೆವಂತೆ ಮಧುಸೂ |
ದನನು ತನ್ನವರಿದ್ದೆಡೆಗೆ ಬಂದೊದಗಿ ಸಲಹುವನು || ೧೧ ||

ಇಟ್ಟಿಕಲ್ಲನು ಭಕುತಿಯಿಂದಲಿ |
ಕೊಟ್ಟ ಭಕುತಗೆ ಮೆಚ್ಚಿ ತನ್ನನೆ |
ಕೊಟ್ಟ ಬಡಬ್ರಾಹ್ಮಣನ ಒಪ್ಪಿಡಿಯವಲಿಗಖಿಳಾರ್ಥ ||
ಕೆಟ್ಟ ಮಾತುಗಳೆಂದ ಚೈದ್ಯನ |
ಪೊಟ್ಟೆಯೊಳಗಿಂಬಿಟ್ಟ ಬಾಣದ |
ಲಿಟ್ಟ ಭೀಷ್ಮನವಗುಣಗಳೆಣಿಸಿದನೇ ಕರುಣಾಲು || ೧೨ ||

ಧನವ ಸಂರಕ್ಷಿಸುವ ಫಣಿ ತಾ |
ನುಣದೆ ಮತ್ತೊಬ್ಬರಿಗೆ ಕೊಡದನು |
ದಿನದಿ ನೋಡುತ ಸುಖಿಸುವಂದದಿ ಲಕುಮಿವಲ್ಲಭನು |
ಪ್ರಣತರನು ಕಾಯ್ದಿಹನು ನಿಷ್ಕಾ |
ಮನದಿ ನಿತ್ಯಾನಂದಮಯ ದು |
ಜನರ ಸೇವೆಯನೊಲ್ಲನಪ್ರತಿಮಲ್ಲ ಜಗಕೆಲ್ಲ || ೧೩ ||

ಬಾಲಕನ ಕಲಭಾಷೆ ಜನನಿ |
ಕೇಳಿ ಸುಖಪಡುವಂತೆ ಲಕ್ಷ್ಮೀ |
ಲೋಲ ಭಕ್ತರು ಮಾಡುತಿಹ ಸಂಸ್ತುತಿಗೆ ಹಿಗ್ಗುವನು |
ತಾಳ ತನ್ನವರಲ್ಲಿ ಮಾಡುವ |
ಹೇಳನವ ಹೆದ್ದೈವ ವಿದುರನ |
ಆಲಯದಿ ಪಾಲುಂಡು ಕುರುಪನ ಮಾನವನೆ ಕೊಂಡ || ೧೪ ||

ಸ್ಮರಿಸುವವರಪರಾಧಗಳ ತಾ ।
ಸ್ಮರಿಸ ಸಕಲೇಷ್ಟ ಪ್ರದಾಯಕ ।
ಮರಳಿ ತನಗರ್ಪಿಸಲು ಕೊಟ್ಟುದನಂತಮಡಿ ಮಾಡಿ ।
ಪರಿಪರಿಯಲಿಂದುಣಿಸಿ ಸುಖಿಸಾ ।
ಗರದಿ ಲೋಲಾಡಿಸುವ ಮಂಗಳ ।
ಚರಿತ ಚಿನ್ಮಯಗಾತ್ರ ಲೋಕಪವಿತ್ರ ಸುಚರಿತ್ರ ॥ ೧೫ ॥

ಏನು ಕರುಣಾನಿಧಿಯೋ ಹರಿ ಮ ।
ತ್ತೇನು ಭಕ್ತಾಧೀನನೋ ಇ ।
ನ್ನೇನು ಈತನ ಲೀಲೆ ಇಚ್ಛಾಮಾತ್ರದಲಿ ಜಗವ ।
ತಾನೆ ಸೃಜಿಸುವ ಪಾಲಿಸುವ ನಿ ।
ವಾಣಿ ಮೊದಲಾದಖಿಳ ಲೋಕ ।
ಸ್ಥಾನದಲಿ ಮತ್ತವರನಿಟ್ಟಾನಂದ ಬಡಿಸುವನು ॥ ೧೬ ॥

ಜನಪ ಮೆಚ್ಚಿದರೀವ ಧನ ವಾ ।
ಹನ ವಿಭೂಷಣ ವಸನ ಭೂಮಿ ।
ತನುಮನಗಳಿತ್ತಾದರಿಪರುಂಟೇನೋ ಲೋಕದೊಳು ।
ಅನವರತ ನೆನೆವರನಂತಾ ।
ಸನವೆ ಮೊದಲಾದಾಲಯದೊಳಿ ।
ಟ್ಟಣುಗನಂದದಲವರ ವಶನಾಗುವ ಮಹಾಮಹಿಮ ॥ ೧೭ ॥

ಭುವನ ಪಾವನ ಚರಿತ ಪುಣ್ಯ ।
ಶ್ರವಣ ಕೀರ್ತನ ಪಾಪ ನಾಶನ ।
ಕವಿಭಿರೀಡಿತ ಕೈರವದಳಶ್ಯಾಮ ನಿಸ್ಸೀಮ ॥
ಯುವತಿವೇಷದಿ ಹಿಂದೆ ಗೌರೀ ।
ಧವನ ಮೋಹಿಸಿ ಕೆಡಿಸಿ ಉಳಿಸಿದ ।
ಇವನ ಮಾಯವ ಗೆಲುವ ನಾವನು ಈ ಜಗತ್ರಯದಿ ॥ ೧೮ ॥

ಪಾಪಕರ್ಮವ ಸಹಿಸುವಡೆ ಲ ।
ಕ್ಷೀಪತಿಗೆ ಸಮರಾದ ದಿವಿಜರ ।
ನೀ ಪಯೋಜಭವಾಂಡದೊಳಗಾವಲ್ಲಿ ನಾ ಕಾಣೆ ।
ಗೋಪ ಗುರುವಿನ ಮಡದಿ ಭೃಗು ನಗ ।
ಚಾಪ ಮೊದಲಾದವರು ಮಾಡ್ಡ ಮ ।
ಹಾಪರಾಧಗಳೆಣಿಸಿದನೆ ಕರುಣಾ ಸಮುದ್ರ ಹರಿ ॥ ೧೯ ॥

ಅಂಗುಟಾಗ್ರದಿ ಜನಿಸಿದಮರತ |
ರಂಗಿಣಿಯು ಲೋಕತ್ರಯಗಳಘ |
ಹಿಂಗಿಸುವಳವ್ಯಾಕೃತಾಶಾಂತ ವ್ಯಾಪಿಸಿದ |
ಇಂಗಡಲ ಮಗಳೊಡಯನಂಗೋ |
ಪಾಂಗಗಳಲಿಪ್ಪಮಲನಂತ ಸು |
ಮಂಗಳಪ್ರದನಾಮ ಪಾವನಮಾಳ್ವದೇನರಿದು || ೨೦ ||

ಕಾಮಧೇನು ಸುಕಲ್ಪತರು ಚಿಂ |
ತಾಮಣಿಗಳಮರೇಂದ್ರ ಲೋಕದಿ |
ಕಾಮಿತಾರ್ಥಗಳೇವ ವಲ್ಲದೆ ಸೇವೆ ಮಾಳ್ವರಿಗೆ |
ಶ್ರೀಮುಕುಂದನ ಪರಮ ಮಂಗಳ |
ನಾಮ ನರಕಸ್ಥರನು ಸಲಹಿತು |
ಪಾಮರರ ಪಂಡಿತರೆನಿಸಿ ಪುರುಷಾರ್ಥ ಕೊಡುತಿಹುದು || ೨೧ ||

ಮನದೊಳಗೆ ಸುಂದರ ಪದಾರ್ಥವ |
ನೆನೆದು ಕೊಡೆ ಕೈಕೊಂಡು ಬಲು ನೂ |
ತನ ಸುಶೋಭಿತ ಗಂಧ ಸುರಸೋಪೇತ ಫಲರಾಶಿ |
ದ್ಯುನದಿ ನಿವಹಗಳಂತೆ ಕೊಟ್ಟವ |
ರನು ಸದಾ ಸಂತೈಸುವನು ಸ |
ದ್ಗುಣವ ಕದ್ದವರಘವ ಕದಿವನು ಅನಘನೆಂದೆನಿಸಿ || ೨೨ ||

ಚೇತನಾ ಚೇತನ ವಿಲಕ್ಷಣ |
ನೂತನ ಪದಾರ್ಥಗಳೊಳಗೆ ಬಲು |
ನೂತನತಿಸುಂದರಕೆ ಸುಂದರ ರಸಕೆ ರಸರೂಪ |
ಜಾತರೂಪೋದರ ಭವಾದ್ಯರೊ |
ಳಾತತ ಪ್ರತಿಮ ಪ್ರಭಾವ ಧ |
ರಾತಳದೊಳೆವೊಡನೆ ಆಡುತಲಿಪ್ಪ ನಮ್ಮಪ್ಪ || ೨೩ ||

ತಂದೆ ತಾಯ್ಗಳು ತಮ್ಮ ಶಿಶುವಿಗೆ |
ಬಂದ ಭಯಗಳ ಪರಿಹರಿಸಿ ನಿಜ |
ಮಂದಿರದಿ ಬೇಡಿದುದನಿತ್ತಾದರಿಸುವಂದದಲಿ ||
ಹಿಂದೆ ಮುಂದೆಡಬಲದಿ ಒಳ ಹೊರ |
ಗಿಂದಿರೇಶನು ತನ್ನವರನೆಂ |
ದೆಂದು ಸಲಹುವನಾಗಸದವೋಲೆತ್ತ ನೋಡಿದರು || ೨೪ ||

ಒಡಲ ನೆಳಲಂದದಲಿ ಹರಿ ನ |
ವೊಡನೆ ತಿರುಗುವನು ಒಂದರಕ್ಷಣ |
ಬಿಡದೆ ಬೆಂಬಲವಾಗಿ ಭಕ್ತಾಧೀನನೆಂದೆನಿಸಿ ||
ತಡೆವ ದುರಿತೌಘಗಳ ಕಾಮದ |
ಕೊಡುವ ಸಕಲೇಷ್ಟಗಳ ಸಂತತ |
ನಡೆವ ನಮ್ಮಂದದಲಿ ನವಿಸುವಿಶೇಷ ಸನ್ನಹಿಮ || ೨೫ ||

ಬಿಟ್ಟವರ ಭವಪಾಶದಿಂದಲಿ |
ಕಟ್ಟುವನು ಬಹುಕಠಿಣನಿವ ಶಿ |
ಷ್ಠೇಷ್ಟನೆಂದರಿದನವರತ ಸದ್ಭಕ್ತಿ ಪಾಶದಲಿ ||
ಕಟ್ಟುವರ ಭವಕಟ್ಟು ಬಿಡಿಸುವ |
ಸಿಟ್ಟಿನವನಿವನಲ್ಲ ಕಾಮದ |
ಕೊಟ್ಟುಕಾವನು ಸಕಲ ಸೌಖ್ಯವನಿಹಪರಂಗಳಲಿ || ೨೬ ||

ಕಣ್ಣೆಗೆವೆಯಂದದಲಿ ಕೈ ಮೈ |
ತಿಣ್ಣೆಗೊದಗುವ ತೆರದಿ ಪಲ್ಲಳು |
ಪಣ್ಣು ಫಲಗಳನಗಿದು ಚಿಹ್ನೆಗೆ ರಸವನೀವಂತೆ |
ಪುಣ್ಯ ಫಲವೀವಂದದಲಿ ನುಡಿ |
ವೆಣ್ಣೆ ನಾಣ್ಣಾಂಡದೊಳು ಲಕ್ಷ್ಮಣ |
ನಣ್ಣು ನೊದಗುವ ಭಕ್ತರವಸರಕಮರಗಣ ಸಹಿತ || ೨೭ ||

ಕೊಟ್ಟದನು ಕೈಕೊಂಬರಕ್ಷಣ |
ಬಿಟ್ಟಗಲ ತನ್ನವರ ದುರಿತಗ |
ಳಟ್ಟುವನು ದೂರದಲಿ ದುರಿತಾರಣ್ಯ ಪಾವಕನು |
ಬೆಟ್ಟ ಬೆನ್ನಿಲಿ ಹೊರಿಸಿದವರೊಳು |
ಸಿಟ್ಟು ಮಾಡಿದನೇನೋ ಹರಿ ಕಂ |
ಗೆಟ್ಟು ಸುರರಿಗೆ ಸುಧೆಯನುಣಿಸಿದ ಮುರಿದನಹಿತರನಾ || ೨೮ ||

ಖೇದ ಮೋದ ಜಯಾಪಜಯ ಮೋದ |
ಲಾದ ದೋಷಗಳಿಲ್ಲ ಚಿನ್ಮಯ |
ಸಾದರದಿ ತನ್ನಂಘ್ರಿಕಮಲವ ನಂಬಿ ಸ್ತುತಿಸುವರ |
ಕಾದುಕೊಂಡಿಹ ಪರಮಕರುಣ ಮ |
ಹೋದಧಿಯು ತನ್ನವರು ಮಾಡ್ಡಮಹಾಪ |
ರಾಧಗಳ ನೋಡದಲೆ ಸಲಹುವ ಸರ್ವಕಾಮದನು || ೨೯ ||

ಮೀನ ಕೂರ್ಮ ವರಾಹ ನರಪಂ ।
ಚಾನನಾತುಳ ಶೌರ್ಯ ವಾಮನ ।
ರೇಣುಕಾತ್ಮಜ ರಾವಣಾದಿನಿಶಾಚರಧ್ವಂಸಿ ।
ಧೇನುಕಾಸುರಮಥನ ತ್ರಿಪುರವ ।
ಹಾನಿಗೈಸಿದ ನಿಪುಣ ಕಲಿಮುಖ ।
ದಾನವರ ಸಂಹರಿಸಿ ಧರ್ಮದಿ ಕಾಯ್ಡ ಸುಜನರನಾ ॥ ೩೦ ॥

ಶ್ರೀ ಮನೋರಮ ಶಮಲ ವರ್ಜಿತ ।
ಕಾಮಿತಪ್ಪದ ಕೈರವದಳ ।
ಶ್ಯಾಮ ಶಬಲ ಶರಣ್ಯ ಶಾಶ್ವತ ಶರ್ಕರಾಕ್ಷ ಸಖಿ ॥
ಸಾಮಸನ್ನತ ಸಕಲ ಗುಣಗಣ ।
ಧಾಮ ಶ್ರೀ ಜಗನ್ನಾಥ ವಿಠಲ ।
ನೀ ಮಹಿಯೊಳವತರಿಸಿ ಸಲಹಿದ ಸಕಲ ಸುಜನರನಾ ॥ ೩೧ ॥

॥ ಇತಿ ಶ್ರೀ ಕರುಣಾ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ವ್ಯಾಪ್ತಿ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಪುರುಷರೂಪತ್ರಯ ಪುರಾತನ |
ಪುರುಷ ಪುರುಷೋತ್ತಮ ಕ್ಷರಾಕ್ಷರ |
ಪುರುಷಪೂಜಿತ ಪಾದ ಪೂರ್ಣಾನಂದ ಜ್ಞಾನಮಯ |
ಪುರುಷಸೂಕ್ತ ಸುಮೇಯ ತತ್ತ |
ತ್ಪುರುಷ ಹೃತ್ತುಷ್ಕರನಿಲಯ ಮಹ |
ಪುರುಷಜಾಂಡಾಂತರದಿ ಬಹಿರದಿ ವ್ಯಾಪ್ತ ನಿರ್ಲಿಪ್ತ || ೧ ||

ಸ್ತ್ರೀನಪುಂಸಕ ಪುರುಷ ಭೂ ಸಲಿ |
ಲಾನಲಾನಿಲ ಗಗನ ಮನ ಶಶಿ |
ಭಾನು ಕಾಲ ಗುಣ ಪ್ರಕೃತಿಯೊಳಗೊಂದು ತಾನಲ್ಲ ||
ಏನು ಇವನ ಮಹಾಮಹಿಮೆ ಕಡೆ |
ಗಾಣರಜಭವ ಶಕ್ರಮುಖರು ನಿ |
ದಾನಿಸಲು ಮಾನವರಿಗಳವಡುವದೇ ವಿಚಾರಿಸಲು || ೨ ||

ಗಂಧ ರಸ ರೂಪ ಸ್ವರಶ ಶ |
ಬೊಂದು ತಾನಲ್ಲದರದರ ಪೆಸ |
ರಿಂದ ಕರೆಸುತ ಜೀವರಿಗೆ ತರ್ಪಕನು ತಾನಾಗಿ ||
ಪೊಂದಿಕೊಂಡಿಹ ಪರಮ ಕರುಣಾ |
ಸಿಂಧು ಶಾಶ್ವತ ಮನವೆ ಮೊದಲಾ |
ದಿಂದ್ರಿಯಗಳೊಳಗಿದ್ದು ಭೋಗಿಸುತಿಹನು ವಿಷಯಗಳ || ೩ ||

ಶ್ರವಣ ನಯನ ಘ್ರಾಣ ತ್ವಗ್ರಸ |
ನಿವುಗಳೊಳು ವಾಕ್ ಪಾಣಿ ಪಾದಾ |
ದ್ಯವಯವಗಳೊಳು ತದ್ಗುಣಗಳೊಳು ತತ್ಪ್ರತಿಗಳೊಳಗೆ ||
ಪ್ರವಿತತನು ತಾನಾಗಿ ಕೃತಿಪತಿ |
ವಿವಿಧ ಕರ್ಮವ ಮಾಡಿ ಮಾಡಿಸಿ |
ಭವಕೆ ಕಾರಣನಾಗಿ ತಿರುಗಿಸುತಿಹನು ತಿಳಿಸದಲೆ || ೪ ||

ಗುಣಿಗುಣಗಳೊಳಗಿದ್ದು ಗುಣಿಗುಣ ।
ನೆನಿಸುವನು ಗುಣಬದ್ಧನಾಗದೆ ।
ಗುಣಜ ಪುಣ್ಯಾಪುಣ್ಯಫಲ ಬ್ರಹ್ಮಾದಿಚೇತನಕೆ ।
ಉಣಿಸುತವರೊಳಗಿದ್ದು ವೃಜಿನಾ ।
ದರ್ಶನ ಚಿದಾನಂದೈಕ ದೇಹನು ।
ಕೊನೆಗೆ ಸಚರಾಚರ ಜಗದ್ಭುಕುವೆನಿಪನವ್ಯಯನು ॥ ೫ ॥

ವಿದ್ಯೆತಾನೆನಿಸಿಕೊಂಬನಿ ।
ರುದ್ಧದೇವನು ಸರ್ವಜೀವರ ।
ಬುದ್ಧಿಯಲಿ ತಾನಿದ್ದು ಕೃತಿಪತಿ ಬುದ್ಧಿಯೆನಿಸುವನು ॥
ಸಿದ್ಧಿಯೆನಿಸುವ ಸಂಕರುಷನ ಪ್ರ ।
ಸಿದ್ಧನಾಮಕ ವಾಸುದೇವನ ।
ವದ್ಯರೂಪ ಚತುಷ್ಟಯಗಳರಿತವನೆ ಪಂಡಿತನು ॥ ೬ ॥

ತನುಚತುಷ್ಟಯಗಳೊಳು ನಾರಾ ।
ಯಣನು ಹೃತ್ಕಮಲಾಖ್ಯ ಸಿಂಹಾ ।
ಸನದೊಳನಿರುದ್ಧಾದಿ ರೂಪಗಳಿಂದ ಶೋಭಿಸುತ ॥
ತನಗೆ ತಾನೇ ಸೇವ್ಯ ಸೇವಕ ।
ನೆನಿಸಿ ಸೇವಾಸಕ್ತ ಸುರರೊಳ ।
ಗನವರತ ನೆಲೆಸಿದ್ದು ಸೇವೆಯ ಕೊಂಬನವರಂತೆ ॥ ೭ ॥

ಜಾಗರ ಸ್ವಪ್ನಗಳೊಳು ವರ ।
ಭೋಗಿಶಯನನು ಬಹು ಪ್ರಕಾರ ವಿ ।
ಭಾಗ್ಯೈಸಿ ನಿರಂಶಜೀವರ ಚಿಚ್ಚರೀರವನು ।
ಭೋಗವಿತ್ತು ಸುಷುಪ್ತಿಕಾಲದಿ ।
ಸಾಗರವ ನದಿ ಕೂಡುವಂತೆ ವಿ ।
ಯೋಗರಹಿತನು ಅಂಶಗಳನೇಕತ್ರವೈದಿಸುವ ॥ ೮ ॥

ಭಾರ್ಯಾರಿಂದೊಡಗೂಡಿ ಕಾರಣ ।
ಕಾರ್ಯವಸ್ತುಗಳಲ್ಲಿ ಪ್ರೇರಕ ।
ಪ್ರೇರ್ಯ ರೂಪಗಳಿಂದ ಪಟತಂತುಗಳವೋಲಿದ್ದು ॥
ಸೂರ್ಯಕಿರಣಗಳಂತೆ ತನ್ನಯ ।
ವೀರ್ಯದಿಂದಲಿ ಕೊಡುತ ಕೊಳುತಿಹ ।
ನಾರ್ಯರಿಗೆ ಈತನ ವಿಹಾರವು ಗೋಚರಿಪುದೇನೋ ॥ ೯ ॥

ಜನಕ ತನ್ನಾತ್ಮಜಗೆ ವರ ಭೂ |
ಷಣ ದುಕೂಲವ ತೊಡಿಸಿ ತಾ ವಂ |
ದನೆಯ ಕೈಕೊಳುತವನ ಹರಸುತ ಹರುಷಬಡುವಂತೆ ||
ವನರುಹೇಕ್ಷಣ ಪೂಜ್ಯ ಪೂಜಕ |
ನೆನಿಸಿ ಪೂಜಾಸಾಧನ ಪದಾ |
ರ್ಥನು ತನಗೆ ತಾನಾಗಿ ಫಲಗಳನೀವ ಭಜಕರಿಗೆ || ೧೦ ||

ತಂದೆ ಬಹು ಸಂಭ್ರಮದಿ ತನ್ನಯ |
ಬಂಧು ಬಳಗವ ನೆರಹಿ ಮದುವೆಯ |
ನಂದನಗೆ ತಾ ಮಾಡಿ ಮನೆಯೊಳಗಿಡುವ ತೆರದಂತೆ ||
ಇಂದಿರಾಧವ ತನ್ನ ಇಚ್ಛಯ |
ಲಿಂದ ಗುಣಗಳ ಚೇತನಕೆ ಸಂ |
ಬಂಧಗೈಸಿ ಸುಖಾಸುಖಾತ್ಮಕ ಸಂಸ್ಕೃತಿಯೊಳಿಡುವ || ೧೧ ||

ತೃಣಕೃತಾಲಯದೊಳಗೆ ಪೊಗೆ ಸಂ |
ದಣಿಸಿ ಪ್ರತಿ ಲಿದ್ರದಲಿ ಪೊರಮ |
ಟ್ಟನಳನಿರವನು ತೋರಿ ತೋರದಲಿಪ್ಪ ತೆರದಂತೆ ||
ವನಜಜಾಂಡದೊಳಖಿಳ ಜೀವರ |
ತನುವಿನೊಳಹೊರಗಿದ್ದು ಕಾಣಿಸ |
ದನಿಮಿಷೇಶನು ಸಕಲ ಕರ್ಮವ ಮಾಳ್ವನವರಂತೆ || ೧೨ ||

ಪಾದಪಗಳಡಿಗರೆಯೆ ಸಲಿಲವು |
ತೋದು ಕೊಂಬಿಗಳುಬ್ಬಿ ಪುಷ್ಪ |
ಸ್ವಾದು ಫಲವೀವಂದದಲಿ ಸರ್ವೇಶ್ವರನು ಜನರಾ |
ರಾಧನೆಯ ಕೈಕೊಂಡು ಬ್ರಹ್ಮ ಭ |
ವಾದಿಗಳ ನಾಮದಲಿ ಫಲವಿ |
ತ್ತಾದರಿಸುವನು ತನ್ನ ಮಹಿಮೆಯ ತೋರಗೊಡ ಜನಕೆ || ೧೩ ||

ಶ್ರುತಿತತಿಗಳಿಗೆ ಗೋಚರಿಸದ |
ಪ್ರತಿಮಜಾನಂದಾತ್ಮನಚ್ಯುತ |
ವಿತತ ವಿಶ್ವಾಧಾರ ವಿದ್ಯಾಧೀಶ ವಿಧಿಜನಕ ||
ಪ್ರತಿದಿವಸ ಚೇತನರೊಳಗೆ ಪ್ರಾ |
ಕೃತ ಪುರುಷನಂದದಲಿ ಸಂಚರಿ |
ಸುತ ನಿಯಮ್ಯ ನಿಯಾಮಕನು ತಾನಾಗಿ ಸಂತೈಪ || ೧೪ ||

ಮನ ವಿಷಯದೊಳಗಿರಿಸಿ ವಿಷಯವ ।
ಮನದೊಳಗೆ ನೆಲೆಗೊಳಿಸಿ ಬಲು ನೂ ।
ತನವು ಸುಸಮೀಚೀನವಿದುಪಾದೇಯವೆಂದೆನಿಸಿ ॥
ಕನಸಿಲಾದರು ತನ್ನ ಪಾದದ ।
ನೆನೆವನೀಯದೆ ಸರ್ವರೊಳಗಿ ।
ದ್ದನುಭವಿಸುವನು ಸ್ಥೂಲ ವಿಷಯವ ವಿಶ್ವನೆಂದೆನಿಸಿ ॥ ೧೫ ॥

ತೋದಕನು ತಾನಾಗಿ ಮನ ಮೊದ ।
ಲಾದ ಕರಣದೊಳಿದ್ದು ವಿಷಯವ ।
ನೈದುವನು ನಿಜಪೂರ್ಣಸುಖಮಯ ಗ್ರಾಹ್ಯಗ್ರಾಹಕನು ॥
ವೇದವೇದ್ಯನು ತಿಳಿಯದವನೋ ।
ಪಾದಿ ಭುಂಜಿಸುತ್ತೆಲ್ಲರೊಳಗಾ ।
ಹ್ಲಾದ ಬಡುವನು ಭಕ್ತವತ್ಸಲ ಭಾಗ್ಯಸಂಪನ್ನ ॥ ೧೬ ॥

ನಿತ್ಯ ನಿಗಮಾತೀತ ನಿಗುಣ ।
ಭೃತ್ಯವತ್ಸಲ ಭಯವಿನಾಶನ ।
ಸತ್ಯಕಾಮ ಶರಣ್ಯ ಶ್ಯಾಮಲ ಕೋಮಲಾಂಗ ಸುಖಿ ॥
ಮತ್ತನಂದದಿ ಮರ್ತ್ಯರೊಳಹೊರ ।
ಗೆತ್ತ ನೋಡಲು ಸುತ್ತುತಿಪ್ಪನು ।
ಅತ್ಯಧಿಕ ಸಂತೃಪ್ತ ತ್ರಿಜಗದ್ವ್ಯಾಪ್ತ ಪರಮಾಪ್ತ ॥ ೧೭ ॥

ಪವಿಹರಿನ್ಮಣಿ ವಿದ್ರುಮದ ಸ ।
ಚ್ಛವಿಗಳಂದದಿ ರಾಜಿಸುತ ಮಾ ।
ಧವ ನಿರಂತರ ದೇವ ಮಾನವ ದಾನವರೊಳಿದ್ದು ॥
ತ್ರಿವಿಧಗುಣ ಕರ್ಮ ಸ್ವಭಾವವ ।
ಪವನಮುಖ ದೇವಾಂತರಾತ್ಮಕ ।
ದಿವಸದಿವಸದಿ ವ್ಯಕ್ತಮಾಡುತಲವರೊಳಿದ್ದುಣಿಪ ॥ ೧೮ ॥

ಅಣುಮಹತ್ತಿನೊಳಿಪ್ಪ ಘನಪರ ।
ಮಣುವಿನೊಳಡಗಿಸುವ ಸೂಕ್ಷ್ಮವ ।
ಮುಣುಗಿಸುವ ತೇಲಿಸುವ ಸ್ಥೂಲಗಳವನ ಮಾಯವಿದು ॥
ದನುಜರಾಕ್ಷಸರೆಲ್ಲರಿವನೊಳು ।
ಮುನಿದು ಮಾಡುವದೇನುಲೂಖಲ ।
ಒನಕೆಗಳು ಧಾನ್ಯಗಳ ಹಣಿವಂದದಲಿ ಸಂಹರಿಪ ॥ ೧೯ ॥

ದೇವ ಮಾನವ ದಾನವರು ಎಂ |
ದೀ ವಿಧದಲಾವಾಗಲಿಷ್ಟರು |
ಮೂವರೊಳಗಿವಗಿಲ್ಲ ಸ್ನೇಹೋದಾಸೀನ ದ್ವೇಷ ||
ಜೀವರಧಿಕಾರಾನುಸಾರದ |
ಲೀವ ಸುಖ ಸಂಸಾರದುಃಖವ |
ತಾ ಉಣದಲವರವರಿಗುಣಿಸುವ ನಿರ್ಗತಾಶನನು || ೨೦ ||

ಎಲ್ಲಿ ಕೇಳಿದರೆಲ್ಲಿ ನೋಡಿದ |
ರೆಲ್ಲಿ ಬೇಡಿದರೆಲ್ಲಿ ನೀಡಿದ |
ರೆಲ್ಲಿ ಓಡಿದರೆಲ್ಲಿ ಆಡಿದರಲ್ಲೆ ಇರುತಿಹನು |
ಬಲ್ಲಿದರಿಗತಿ ಬಲ್ಲಿದನು ಸರಿ |
ಯಿಲ್ಲ ಇವಗಾವಲ್ಲಿ ನೋಡಲು |
ಖಿಲ್ಲಮಾನವರೊಲ್ಲನಪ್ರತಿಮಲ್ಲ ಜಗಕೆಲ್ಲ || ೨೧ ||

ತಪ್ಪಲೋಹವು ನೋಳ್ವ ಜನರಿಗೆ |
ಸಪ್ತ ಜಿಹ್ವನ ತೆರದಿ ತೋರ್ಪದು |
ಲುಪ್ತ ಪಾವಕ ಲೋಹ ಕಾಂಬುದು ಪೂರ್ವದೋಪಾದಿ ||
ಸಪ್ತವಾಹನ ನಿಖಿಳ ಜನರೊಳು |
ವ್ಯಾಪ್ತನಾದುದರಿಂದ ಸರ್ವರು |
ಆಪ್ತರಾಗಿಹರೆಲ್ಲ ಕಾಲದಿ ಹಿತವ ಕೈಕೊಂಡು || ೨೨ ||

ವಾರಿದನು ಮಳೆಗರೆಯೆ ಬೆಳೆದಿಹ |
ಭೂರುಹಂಗಳು ಚಿತ್ರ ಫಲರಸ |
ಬೇರೆ ಬೇರಿಪ್ಪಂತೆ ಬಹುವಿಧ ಜೀವರೊಳಗಿದ್ದು ||
ಮಾರಮಣನವರವರ ಯೋಗ್ಯತೆ |
ಮೀರದಲೆ ಗುಣಕರ್ಮಗಳ ಅನು |
ಸಾರ ನಡೆಸುವ ದೇವನಿಗೆ ವೈಷಮ್ಯವೆಲ್ಲಿಹುದೋ || ೨೩ ||

ವಾರಿಜಾಪ್ತನ ಕಿರಣ ಮಣಿಗಳ |
ಸೇರಿ ತತ್ತದ್ವರ್ಣಗಳನು ವಿ |
ಕಾರಗೈಸದೆ ನೋಳ್ವರಿಗೆ ಕಂಗೊಳಿಸುವಂದದಲಿ ||
ಮಾರಮಣ ಲೋಕತ್ರಯದೊಳಿಹ |
ಮೂರುವಿಧ ಜೀವರೊಳಗಿದ್ದು ವಿ |
ಹಾರಮಾಡುವನವರ ಯೋಗ್ಯತೆ ಕರ್ಮವನುಸರಿಸಿ || ೨೪ ||

ಜಲವನಪಹರಿಸುವ ಘಳಿಗೆ ಬ ।
ಟ್ಟಲನುಳಿದು ಜಯಘಂಟೆ ಕೈಪಿಡಿ ।
ದೆಳೆದು ಹೊಡೆವಂದದಲಿ ಸಂತತ ಕರ್ತೃತಾನಾಗಿ ॥
ಹಲಧರಾನುಜ ಪುಣ್ಯಪಾಪದ ।
ಫಲಗಳನು ದೇವಾಸುರರ ಗಣ ।
ದೊಳು ವಿಭಾಗವ ಮಾಡಿ ಉಣಿಸುತ ಸಾಕ್ಷಿಯಾಗಿಪ್ಪ ॥ ೨೫ ॥

ಪೊಂದಿಕೊಂಡಿಹ ಸರ್ವರೊಳು ಸಂ ।
ಬಂಧವಾಗದೆ ಸಕಲಕರ್ಮವ ।
ರಂದದಲಿ ತಾ ಮಾಡಿಮಾಡಿಪ ತತ್ಪಲಗಳುಣದೆ ।
ಕುಂದದಣು ಮಾಹತ್ತೆನಿಪ ಘಟ ।
ಮಂದಿರದಿ ಸರ್ವತ್ರ ತುಂಬಿಹ ।
ಬಾಂದಳದ ತೆರದಂತೆ ಇರುತಿಪ್ಪನು ರಮಾರಮಣ ॥ ೨೬ ॥

ಕಾದ ಕಬ್ಬಿಣ ಹಿಡಿದು ಬಡಿಯಲು ।
ವೇದನೆಯು ಲೋಹಗಳಿಗಲ್ಲದೆ ।
ಆದುದೇನೈ ಅನಳಗಾ ವ್ಯಥೆ ಏನು ಮಾಡಿದರು ॥
ಆದಿದೇವನು ಸರ್ವ ಜೀವರ ।
ಕಾದುಕೊಂಡಿಹನೊಳಹೊರಗೆ ದುಃ ।
ಖಾದಿಗಳು ಸಂಬಂಧವಾಗುವವೇನೋ ಚಿನ್ಮಯಗೆ ॥ ೨೭ ॥

ಮಳಲ ಮನೆಗಳ ಮಾಡಿ ಮಕ್ಕಳು ।
ಕೆಲವು ಕಾಲದಲಾಡಿ ಮೋದದಿ ।
ತುಳಿದು ಕೆಡಿಸುವ ತೆರದಿ ಲಕ್ಷ್ಮೀರಮಣ ಲೋಕಗಳ ।
ಹಲವು ಬಗೆಯಲಿ ನಿರ್ಮಿಸುವ ನಿ ।
ಶ್ವಲನು ತಾನಾಗಿದ್ದು ಸಲಹುವ ।
ಎಲರುಣಿಯವೋಲ್ ನುಂಗುವಗೆ ಎಲ್ಲಿಹುದೋ ಸುಖದುಃಖ ॥ ೨೮ ॥

ವೇಷಭಾಷೆಗಳಿಂದ ಜನರ ಪ್ರ ।
ಮೋಷಗೈಸುವ ನಟಪುರುಷನೋಲ್ ।
ದೋಷದೂರನು ಲೋಕದೊಳು ಬಹುರೂಪ ಮಾತಿನಲಿ ।
ತೋಷಿಸುವನವರವರ ಮನದಭಿ ।
ಲಾಷೆಗಳ ಪೂರೈಸುತನುದಿನ ।
ಪೋಷಿಸುವ ಪೂತಾತ್ಮ ಪೂರ್ಣಾನಂದ ಜ್ಞಾನಮಯ ॥ ೨೯ ॥

ಅಧಮ ಮಾನವನೋರ್ವ ಮಂತ್ರೈ |
ಷಧಗಳನು ತಾನರಿತು ಪಾವಕ |
ಉದಕಗಳ ಸಂಬಂಧವಿಲ್ಲದಲಿಪ್ಪನದರೊಳಗೆ ||
ಪದುಮಜಾಂಡೋದರನು ಸರ್ವರ |
ಹೃದಯದೊಳಗಿರೆ ಕಾಲಗುಣಕ |
ಮೌದ ಕಲುಷ ಸಂಬಂಧವಾಗುವದೇ ನಿರಂಜನಗೆ || ೩೦ ||

ಒಂದು ಗುಣದೊಳನಂತ ಗುಣಗಳು |
ಒಂದು ರೂಪದೊಳಿಹವು ಲೋಕಗ |
ಳೊಂದೆ ರೂಪದಿ ಧರಿಸಿ ತದ್ಗತ ಪದಾರ್ಥದೊಳಹೊರಗೆ ||
ಬಾಂದಳದವೋಲಿದ್ದು ಬಹು ಪೆಸ |
ರಿಂದ ಕರೆಸುತ ಪೂರ್ಣಜ್ಞಾನಾ |
ನಂದಮಯ ಪರಿಪರಿ ವಿಹಾರವ ಮಾಡಿ ಮಾಡಿಸುವ || ೩೧ ||

ಎಲ್ಲರೊಳು ತಾನಿಪ್ಪ ತನ್ನೊಳ |
ಗೆಲ್ಲರನು ಧರಿಸಿಹನು ಅಪ್ರತಿ |
ಮಲ್ಲ ಮನ್ಮಥಜನಕ ಜಗದಾದ್ಯಂತಮಧ್ಯಗಳ ||
ಬಲ್ಲ ಬಹುಗುಣ ಭರಿತ ದಾನವ |
ದಲ್ಲಣ ಜಗನ್ನಾಥ ವಿಠಲ |
ಸೊಲ್ಲಲಾಲಿಸಿ ಸ್ತಂಭದಿಂದಲಿ ಬಂದ ಭಕುತನಿಗೆ || ೩೨ ||

|| ಇತಿ ಶ್ರೀ ವ್ಯಾಪ್ತಿ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಭೋಜನ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ವನಜಜಾಂಡದೊಳುಳ್ಳಖಿಳ ಚೇ |
ತನರು ಭುಂಜಿಪ ಚತುರವಿಧ ಭೋ |
ಜನಪದಾರ್ಥದಿ ಚತುರವಿಧ ರಸರೂಪ ತಾನಾಗಿ ||
ಮನಕೆ ಬಂದಂತುಂಡುಣಿಸಿ ಸಂ |
ಹನನಕುಪಚಯ ಕರಣಕಾನಂ |
ದನಿಮಿಷರಿಗಾತ್ಮ ಪ್ರದರ್ಶನ ಸುಖವನೀವ ಹರಿ || ೧ ||

ನೀಡದಂದದಲಿಷ್ಟ ಲಿಂಗಕೆ |
ಷೋಡಶಾತ್ಮಕ ರಸ ವಿಭಾಗವ |
ಮಾಡಿ ಷೋಡಶ ಕಲೆಗಳಿಗೆ ಉಪಚಯಗಳನೆ ಕೊಡುತ ||
ಕ್ರೋಡ ಎಷ್ಟತ್ತೆರಡು ಸಾವಿರ |
ನಾಡಿಗತ ದೇವತೆಗಳೊಳಗಿ |
ದ್ವಾಡುತಾನಂದಾತ್ಮ ಚರಿಸುವ ಲೋಕದೊಳು ತಾನು || ೨ ||

ವಾರಿವಾಚ್ಯನು ವಾರಿಯೊಳಗಿ |
ದ್ವಾರು ರಸವೆಂದೆನಿಸಿ ಮೂವ |
ತ್ತಾರು ಸಾವಿರ ಸ್ತ್ರೀಪುರುಷನಾಡಿಯಲಿ ತದ್ರೂಪ |
ಧಾರಕನು ತಾನಾಗಿ ಸರ್ವಶ |
ರೀರಗಳಲಿ ಅಹಶ್ಚರಾತ್ರಿ ವಿ |
ಹಾರ ಮಾಳ್ವನು ಬೃಹತಿಯೆಂಬ ಸುನಾಮದಿಂ ಕರೆಸಿ || ೩ ||

ಆರು ರಸ ಸತ್ವಾದಿ ಭೇದದಿ |
ಆರು ಮೂರಾಗಿಹವು ಸಾರಾ |
ಸಾರ ನೀತಾಪ್ರಚುರ ಖಂಡಾಖಂಡ ಚಿತ್ಪಚುರ ||
ಈರಧಿಕ ಎಷ್ಟತ್ತುಸಾವಿರ |
ಮಾರಮಣನ ರಸಾಖ್ಯರೂಪ ಶ |
ರೀರದೊಳು ಭೋಜ್ಯ ಸುಪದಾರ್ಥದಿ ತಿಳಿದು ಭುಂಜಿಪುದು || ೪ ||

ಕ್ಷೀರಗತ ರಸರೂಪಗಳು ಮು |
ನ್ನೂರು ಮೇಲೈವತ್ತು ನಾಲಕು |
ಚಾರು ಘೃತಗತ ರೂಪಗಳು ಇಪ್ಪತ್ತರೊಂಭತ್ತು ||
ಸಾರಗುಡದೊಳಗೈದು ಸಾವಿರ |
ನೂರವೊಂದು ಸುರೂಪ ದ್ವಿಸಹ |
ಸ್ತಾರೆರಡು ಶತ ಪಂಚವಿಂಶತಿ ರೂಪ ಫಲಗಳಲಿ || ೫ ||

ವಿಶದ ಸ್ಥಿರ ತೀಕ್ಷ್ಣವು ನಿರ್ಹರ |
ರಸಗಳೊಳು ಮೂರೈದು ಸಾವಿರ |
ತ್ರಿಶತನವ ರೂಪಗಳ ಚಿಂತಿಸಿ ಭುಂಜಿಪುದು ವಿಷಯ ||
ಶ್ವಸನ ತತ್ತ್ವೇಶರೊಳಗಿದ್ದೀ |
ಪೆಸರಿನಿಂದಲಿ ಕರೆಸುವನು ಧೇ |
ನಿಸಿದರೀ ಪರಿ ಮನಕೆ ಪೊಳೆವನು ಬಲ್ಲ ವಿಬುಧರಿಗೆ || ೬ ||

ಕಪಿಲ ನರಹರಿ ಭಾರ್ಗವತ್ರಯ |
ವಪುಷ ನೇತ್ರದಿ ನಾಸಿಕಾಸ್ಯದಿ |
ಶಫರನಾಮಕ ಜಿಹ್ವೆಯಲಿ ದಂತದಲಿ ಹಂಸಾಖ್ಯೆ ||
ತ್ರಿಪದಿಪಾದ್ಯಹಯಾಸ್ಯ ವಾಚ್ಯದೊ |
ಳಪರಿಮಿತ ಸುಖಪೂರ್ಣ ಸಂತತ |
ಕೃಪಣರೊಳಗಿದ್ದವರವರ ರಸ ಸ್ವೀಕರಿಸಿ ಕೊಡುವ || ೭ ||

ನಿರುಪಮಾನಂದಾತ್ಮ ಹರಿ ಸಂ |
ಕರುಷಣ ಪ್ರದ್ಯುಮ್ನ ರೂಪದಿ |
ಇರುತಿಹನು ಭೋಕ್ತೃಗಳೊಳಗೆ ತಚ್ಛಕ್ತಿದನು ಯೆನಿಸಿ ||
ಕರೆಸುವನು ನಾರಾಯಣನಿರು |
ದ್ಧೆರಡುನಾಮದಿ ಭೋಜ್ಯವಸ್ತುಗ |
ನಿರುತ ತರ್ಪಕನಾಗಿ ತೃಪ್ತಿಯನೀವ ಚೇತನಕೆ || ೮ ||

ವಾಸುದೇವನು ಒಳಹೊರಗೆ ಅವ |
ಕಾಶ ಕೊಡುವ ನಭಸ್ಥನಾಗಿ ರ |
ಮಾಸಮೇತ ವಿಹಾರ ಮಾಳ್ವನು ಪಂಚರೂಪದಲಿ ||
ಆ ಸರೋರುಹ ಸಂಭವಾಭವ |
ವಾಸವಾದ್ಯಮರಾದಿ ಚೇತನ |
ರಾಶಿಯೊಳಗಿಹನೆಂದು ಅರಿತವನವನೆ ಕೋವಿದನು || ೯ ||

ವಾಸುದೇವನು ಅನ್ನದೊಳು ನಾ |
ನಾ ಸುಭಕ್ತೃದಿ ಸಂಕರುಷಣ ಕೃ |
ತೀಶ ಪರಮಾನ್ನದೊಳು ಘೃತದೊಳಗಿಪ್ಪನನಿರುದ್ಧ ||
ಆ ಸುಪರ್ಣಾಂಸಗನು ಸೂಪದಿ |
ವಾಸವಾನುಜ ಶಾಕದೊಳು ಮೂ |
ಲೇಶ ನಾರಾಯಣನು ಸರ್ವತ್ರದಲಿ ನೆಲೆಸಿಹನು || ೧೦ ||

ಅಗಣಿತಾತ್ಮ ಸುಭೋಜನ ಪದಾ |
ಧರ್ಮಗಳ ಒಳಗೆ ಅಖಂಡವಾದೊಂ |
ದಗಳನೊಳನಂತಾಂಶದಿಂದಲಿ ಖಂಡನೆಂದೆನಿಸಿ ||
ಜಗದಿ ಜೀವರ ತೃಪ್ತಿಬಡಿಸುವ |
ಸ್ವಗತ ಭೇದ ವಿವರ್ಜಿತನ ಈ |
ಬರಗೆಯ ರೂಪವನರಿತು ಭುಂಜಿಸಿ ಅರ್ಪಿಸವನಡಿಗೆ || ೧೧ ||

ಈ ಪರಿಯಲರಿತುಂಬ ನರ ನಿ |
ತೋಪವಾಸಿ ನಿರಾಮಯನು ನಿ |
ಷ್ಪಾಪಿ ನಿತ್ಯ ಮಹಾಸುಯಜ್ಞಗಳಾಚರಿಸಿದವನು ||
ಪೋಪದಿಪ್ಪುದು ಬಪ್ಪುದೆಲ್ಲ ರ |
ಮಾಪತಿಗಧಿಷ್ಠಾನವೆನ್ನು ಕೃ |
ಪಾಪಯೋನಿಧಿ ಮಾತಲಾಲಿಸುವನು ಜನನಿಯಂತೆ || ೧೨ ||

ಆರೆರಡು ಸಾವಿರದ ಮೇಲಿ |
ನ್ನೂರ ಐವತ್ತೊಂದು ರೂಪದಿ |
ಸಾರಭೋಕ್ತನಿರುದ್ಧ ದೇವನು ಅನ್ನಮಯನೆನಿಪ ||
ಮೂರೆರಡುವರೆಸಾವಿರದ ಮೇಲ್ |
ಮೂರಧಿಕ ನಾಲ್ವತ್ತು ರೂಪದಿ |
ತೋರುತಿಹ ಪ್ರದ್ಯುಮ್ನ ಜಗದೊಳು ಪ್ರಾಣಮಯನಾಗಿ || ೧೩ ||

ಎರಡು ಕೋಶಗಳೊಳಹೊರಗೆ ಸಂ |
ಕರುಷಣೈದು ಸುಲಕ್ಷದರವ |
ತ್ತೆರಡು ಸಾವಿರದೇಳಧಿಕ ಶತರೂಪಗಳ ಧರಿಸಿ ||
ಕರೆಸಿಕೊಂಬ ಮನೋಮಯ ಎಂ |
ದರವಿದೂರನು ಈರೆರಡು ಸಾ |
ವಿರದ ಮುನ್ನೂರಾದ ಮೇಲ್ನಾಲ್ಕಧಿಕ ಎಪ್ಪತ್ತು || ೧೪ ||

ರೂಪದಿಂ ವಿಜ್ಞಾನ ಮಯನೆಂ |
ಬೀ ಪೆಸರಿನಿಂ ವಾಸುದೇವನು |
ವ್ಯಾಪಿಸಿಹ ಮಹದಾದಿತತ್ವದಿ ತತ್ವತಿಗಳೊಳಗೆ ||
ಈ ಪುರುಷ ನಾಮಕನ ಶುಭಸ್ವೇ |
ದಾಪಳೆನಿಸಿದ ರಮಾಂಬ ತಾ ಬ್ರ |
ಹ್ಮಾಪರೋಕ್ಷಿಗಳಾದವರ ಲಿಂಗಾಂಗ ಕೆಡಿಸುವಳು || ೧೫ ||

ಐದುಸಾವಿರ ನೂರು ಇಪ್ಪ |
ತ್ತೈದು ನಾರಾಯಣ ರೂಪವ |
ತಾ ಧರಿಸಿಕೊಂಡನುದಿನದಿ ಆನಂದಮಯನೆನಿಪ ||
ಐದು ಲಕ್ಷದ ಮೇಲೆ ಎಂಭ |
ತ್ತೈದು ಸಾವಿರ ನಾಲ್ಕು ಶತಗಳ |
ಐದು ಕೋಶಾತ್ಮಕ ವಿರಿಂಚಾಂಡದೊಳು ತುಂಬಿಹನು || ೧೬ ||

ನೂರುವೊಂದು ಸುರೂಪದಿಂ ಶಾಂ |
ತೀರಮಣ ತಾನನ್ನನೆನಿಪೈ |
ನೂರ ಮೇಲ್ಮೂರಧಿಕ ದಶ ಪ್ರಾಣಾಖ್ಯ ಪ್ರದ್ಯುಮ್ನ ||
ತೋರುತಿಹನೈವತ್ತು ಐದು ವಿ |
ಕಾರ ಮನದೊಳು ಸಂಕರುಷಣೈ |
ನೂರು ಚತುರಾಶೀತಿ ವಿಜ್ಞಾನಾತ್ಮ ವಿಶ್ವಾಖ್ಯ || ೧೭ ||

ಮೂರು ಸಾವಿರದರ್ಧಶತ ಮೇ |
ಲೀರಧಿಕ ರೂಪಗಳ ಧರಿಸಿ ಶ |
ರೀರದೊಳಗಾನಂದಮಯ ನಾರಾಯಣಾಹ್ವಯನು ||
ಈರೆರಡು ಸಾವಿರದ ಮೇಲ್ಮು |
ನ್ನೂರ ಐದು ಸುರೂಪದಿಂದಲಿ |
ಭಾರತೀಶನೊಳಿಪ್ಪ ನವನೀತಸ್ಥ ಘೃತದಂತೆ || ೧೮ ||

ಮೂರಧಿಕ ಐವತ್ತು ಪ್ರಾಣ ಶ |
ರೀರದೊಳಗನಿರುದ್ಧನಿಪ್ಪೈ |
ನೂರು ಹನ್ನೊಂದಧಿಕಪಾನನೊಳಿಪ್ಪ ಪ್ರದ್ಯುಮ್ನ ||
ಮೂರನೇ ವ್ಯಾನನೊಳಗೈದರೆ |
ನೂರು ರೂಪದಿ ಸಂಕರುಷಣೈ |
ನೂರ ಮೂವತ್ತೈದುದಾನನೊಳಿಪ್ಪ ಮಾಯೇಶ || ೧೯ ||

ಮೂಲ ನಾರಾಯಣನು ಐವ ।
ತ್ತೇಳಧಿಕ ಐನೂರು ರೂಪವ ।
ತಾಳಿ ಸರ್ವತ್ರದಿ ಸಮಾನನೋಳಿಪ್ಪ ಸರ್ವಜ್ಞ ॥
ಲೀಲೆಗೈವನು ಸಾವಿರದ ಮೇ ।
ಲೇಳು ನೂರ್ಹನ್ನೊಂದು ರೂಪವ ।
ತಾಳಿ ಪಂಚಪ್ರಾಣರೋಳು ಲೋಕಗಳ ಸಲಹುವನು ॥ ೨೦ ॥

ತ್ರಿನವತಿ ಸುರೂಪಾತ್ಮಕನಿರು ।
ದ್ದನು ಸದಾ ಯಜಮಾನನಾಗಿ ।
ದ್ದನಲ ಯಮ ಸೋಮಾದಿ ಪಿತೃದೇವತೆಗಳಿಗೆ ಅನ್ನ ।
ನೆನಿಪನಾ ಪ್ರದ್ಯುಮ್ನ ಸಂಕರು ।
ಷಣ ವಿಭಾಗವ ಮಾಡಿಕೊಟ್ಟುಂ ।
ಡುಣಿಪ ನಿತ್ಯಾನಂದ ಭೋಜನದಾಯಿ ತುರ್ಯಾಹ್ವ ॥ ೨೧ ॥

ಷಣ್ಣವತಿ ನಾಮಕನು ವಸು ಮೂ ।
ಗಣ್ಣ ಭಾಸ್ಕರರೋಳಗೆ ನಿಂತು ಪ್ರಾ ।
ಪನ್ನರನುದಿನ ನಿಷ್ಕಪಟ ಸದ್ಭಕ್ತಿಯಲಿ ಮಾಳ್ವ ॥
ಪುಣ್ಯ ಕರ್ಮವ ಸ್ವೀಕರಿಸಿ ಕಾ ।
ರುಣ್ಯ ಸಾಗರನಾಪಿತೃಗಳಿಗೆ ।
ಗಣ್ಯ ಸುಖವಿತ್ತವರ ಪ್ರೊರೆವನು ಎಲ್ಲ ಕಾಲದಲಿ ॥ ೨೨ ॥

ಸುತಪ ಏಕೋತ್ತರ ಸುಪಂಚಾ ।
ಶತವರಣ ಕರಣದಿ ಚತುರವಿಂ ।
ಶತಿಸುತತ್ತ್ವದಿ ಧಾತುಗಳೊಳಿದ್ದವಿರತನಿರುದ್ಧ ॥
ಜತನ ಮಾಳ್ವನು ಜಗದಿ ಜೀವರ ।
ಪ್ರತತಿಗಳ ಷಣ್ಣವತಿ ನಾಮಕ ।
ಚತುರ ಮೂರ್ತಿಗಳರ್ಚಿಸುವರದರಿಂದ ಬಲ್ಲವರು ॥ ೨೩ ॥

ಅಬುಜಜಾಂಡೋದರನು ವಿಪಿನದಿ ।
ಶಬರಿ ಯೆಂಜಲನುಂಡ ಗೋಕುಲ ।
ದಬಲೆಯರನೋಲಿಸಿದನು ಋಷಿಪತ್ನಿಯರು ಕೊಟ್ಟನ್ನ ॥
ಸುಭುಜ ತಾ ಭುಂಜಿಸಿದ ಸ್ವರಮಣ ।
ಕುಬುಜಗಂಧಕೆ ವೊಲಿದ ಮುನಿಗಣ ।
ವಿಬುಧ ಸೇವಿತ ಬಿಡುವನೇ ನಾವಿತ್ತ ಕರ್ಮಫಲ ॥ ೨೪ ॥

ಗಣನೆಯಿಲ್ಲದ ಪರಮಸುಖ ಸ |
ದ್ಗುಣಗಣಗಳ ಲೇಶಲೇಶಕೆ |
ಎಣೆಯೆನಿಸದು ರಮಾಬ್ಜ ಭವಶಕ್ರಾದಿಗಳ ಸುಖವು ||
ಉಣುತುಣುತ ಮೈಮರೆದು ಕೃಷ್ಣಾ |
ಪರ್ಣವೆನಲು ಕೈಕೊಂಬನರ್ಭಕ |
ಜನನಿ ಭೋಜನ ಸಮಯದಲಿ ಕೈವಡ್ಡುವಂದದಲಿ || ೨೫ ||

ಜೀವಕೃತ ಕರ್ಮಗಳ ಬಿಡದೆ ರ |
ಮಾವರನು ಸ್ವೀಕರಿಸಿ ಫಲಗಳ |
ನೀವನಧಿಕಾರಾನು ಸಾರದಲವರಿಗನವರತ ||
ಪಾವಕನು ಸರ್ವಸ್ವ ಭುಂಜಿಸಿ |
ತಾ ವಿಕಾರವನ್ನೈದನೊಮ್ಮೆಗೆ |
ಪಾವನಕೆ ಪಾವನನೆನಿಪ ಹರಿಯುಂಬುದೇನರಿದು || ೨೬ ||

ಕಲುಷಜಿಹ್ವೆಗೆ ಸುಷುಭೋಜನ |
ಜಲ ಮೊದಲು ವಿಷತೋರುವುದು ನಿ |
ಷ್ಕಲುಷ ಜಿಹ್ವೆಗೆ ಸುರಸ ತೋರುವುದೆಲ್ಲ ಕಾಲದಲಿ ||
ಸುಲಲಿತಾಂಗಗೆ ಸಕಲ ರಸ ಮಂ |
ಗಳವೆನಿಸುತಿಹುದನ್ನಮಯ ಕೈ |
ಕೊಳದೆ ಬಿಡುವನೆ ಪೂತನಿಯ ವಿಷಮೊಲೆಯನುಂಡವನು || ೨೭ ||

ಪೇಳಲೇನು ಸಮೀರದೇವನು |
ಕಾಳಕೂಟವನುಂಡು ಲೋಕವ |
ಪಾಲಿಸಿದ ತದ್ಧಾಸನೋರ್ವನು ಅಮೃತನೆನಿಸಿದನು ||
ಶ್ರೀ ಲಕುಮಿವಲ್ಲಭ ಶುಭಾಶುಭ |
ಜಾಲಕರ್ಮಗಳುಂಬನುಪಚಯ |
ದೇಳಿಗೆಗಳಿವಗಿಲ್ಲ ವೆಂದಿಗು ಸ್ವರಸಗಳ ಬಿಟ್ಟು || ೨೮ ||

ಈ ಪರಿಯಲಚ್ಯುತನ ತತ್ತ |
ದ್ರೂಪ ತನ್ನಾಮಗಳ ಸಲೆ ನಾ |
ನಾ ಪದಾರ್ಥದಿ ನೆನೆನೆನೆದು ಭುಂಜಿಸುತಲಿರು ವಿಷಯ ||
ಪ್ರಾಪಕ ಸ್ಥಾಪಕ ನಿಯಾಮಕ |
ವ್ಯಾಪಕನು ಎಂದರಿದು ನೀ ನಿ |
ಲೇಪನಾಗಿರು ಪುಣ್ಯ ಪಾಪಗಳರ್ಪಿಸವನಡಿ || ೨೯ ||

ಐದು ಲಕ್ಷೆಂಭತ್ತರೊಂಭ |
ತ್ತಾದ ಸಾವಿರದೇಳುನೂರ |
ಐದು ರೂಪವ ಧರಿಸಿ ಭೋಕ್ತೃಗ ಭೋಜ್ಯನೆಂದೆನಿಸಿ ||
ಶ್ರೀ ಧರಾದುರ್ಗಾರಮಣ ಪಾ |
ದಾದಿ ಶಿರ ಪರ್ಯಂತ ವ್ಯಾಪಿಸಿ |
ಕಾದು ಕೊಂಡಿಹ ಸಂತತ ಜಗನ್ನಾಥ ವಿಠಲನು || ೩೦ ||

|| ಇತಿ ಶ್ರೀ ಭೋಜನ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ವಿಭೂತಿ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಶ್ರೀತರುಣಿ ವಲ್ಲಭನ ಪರಮ ವಿ |
ಭೂತಿರೂಪ ಕಂಡಕಂಡ |
ಲ್ಲೀ ತೆರದಿ ಚಿಂತಿಸುತ ನೋಡು ಸಂಭ್ರಮದಿ ||
ನೀತಸಾಧಾರಣ ವಿಶೇಷ ಸ |
ಜಾತಿ ನೈಜಾಹಿತವು ವಿ |
ಜಾತಿ ಖಂಡಾಖಂಡ ಬಗೆಗಳನರಿತು ಬುಧರಿಂದ || ೧ ||

ಜಲಧರಾಗಸದೊಳಗೆ ಚರಿಸುವ |
ಹಲವು ಜೀವರ ನಿರ್ಮಿಸಿಹನದ |
ರೊಳು ಸಜಾತಿ ವಿಜಾತಿ ಸಧಾರಣ ವಿಶೇಷಗಳ ||
ತಿಳಿದು ತತ್ತತ್ ಸ್ಥಾನದಲಿ ವೆ |
ಗ್ಗಳಿಸಿ ಹಬ್ಬಿದ ಮನದಿ ಪೂಜಿಸು |
ತಲವನ ವ್ಯಾಪ್ತ ರೂಪಗಳ ನೋಡುತಲಿ ಹಿಗ್ಗುವುದು || ೨ ||

ಪ್ರತಿಮೆ ಶಾಲಗ್ರಾಮ ಗೋಽಭ್ಯಾ |
ಗತನತಿಥಿ ಶ್ರೀತುಲಸಿ ಪಿಪ್ಪಲ |
ಯತಿ ವನಸ್ಥ ಗೃಹಸ್ಥ ವಟು ಯಜಮಾನ ಸ್ವಪರಜನ ||
ಪೃಥಿವಿ ಜಲಶಿಖಿ ಪವನ ತಾರಾ |
ಪಥ ನವಗ್ರಹ ಯೋಗ ಕರಣ ಭ |
ತಿಥಿ ಸಿತಾಸಿತ ಪಕ್ಷ ಸಂಕ್ರಮಣ ಅವನಧಿಷ್ಠಾನ || ೩ ||

ಕಾದ ಕಾಂಚನದೊಳಗೆ ಶೋಭಿಪ |
ಆದಿತೇಯಾಸ್ಯನ ತೆರದಿ ಲಕ್ಷ್ಮೀ |
ಧವನು ಪ್ರತಿದಿನದಿ ಶಾಲಗ್ರಾಮದೊಳಗಿಪ್ಪ ||
ಐದುಸಾವಿರ ಮೈಲೆ ಮೂವ |
ತ್ಯೈದಧಿಕ ಐನೂರು ರೂಪದಿ |
ಭೂಧರಗಳಭಿಮಾನಿ ದಿವಿಜರೊಳಿಪ್ಪನನವರತ || ೪ ||

ಶ್ರೀರಮಣ ಪ್ರತಿಮೆಗಳೊಳಗೆ ಹದಿ ।
ಮೂರಧಿಕವಾಗಿಷ್ಟ ಮೇಲೈ ।
ನೂರು ರೂಪವ ಧರಿಸಿ ಇಷ್ಟನು ಅಹಿತಾಚಲದಿ ॥
ದಾರುಮಥನವ ಗೈಯೈ ಪಾವಕ ।
ತೋರುವಂತೆ ಪ್ರತೀಕ ಸುರರೊಳು ।
ತೋರುತಿಪ್ಪನು ತತ್ತದಾಕಾಲದಲಿ ನೋಳ್ವರಿಗೆ ॥ ೫ ॥

ಕರಣನಿಯಾಮಕನು ತಾನುಪ ।
ಕರಣದೊಳಗೈವತ್ತೆರಡು ಸಾ ।
ವಿರದ ಹದಿನಾಲ್ಕಧಿಕ ಶತರೂಪಗಳನು ಧರಿಸಿ ॥
ಇರುತಿಹನು ತದ್ರೂಪನಾಮಗ ।
ಳರಿತು ಪೂಜಿಸುತಿಹರ ಪೂಜೆಯು ।
ನಿರುತ ಕೈಕೊಂಬ ತೃಷಾರ್ತನು ಜಲವ ಕೊಂಬಂತೆ ॥ ೬ ॥

ಬಿಂಬರೂಪನು ಈ ತೆರದಿ ಜಡ ।
ಪೊಂಬಸಿರ ಮೊದಲಾದ ಸುರರೊಳ ।
ಗಿಂಬುಗೊಂಡಿಹನೆಂದರಿದು ಧರ್ಮಾರ್ಥಕಾಮಗಳ ।
ಹಂಬಲಿಸದನುದಿನದಿ ವಿಶ್ವಕು ।
ಟುಂಬಿ ಕೊಟ್ಟ ಕಣಾನ್ನ ಕುತ್ತಿತ ।
ಕಂಬಳಿಯೆ ಸೌಭಾಗ್ಯವೆಂದವನಂಪ್ರಗಳ ಭಜಿಸು ॥ ೭ ॥

ವಾರಿಯೊಳಗಿಪ್ಪತ್ತು ನಾಲಕು ।
ಮೂರೆರಡು ಸಾವಿರದ ಮೇಲ್ ಮು ।
ನ್ನೂರು ಹದಿನೆಳೆನಿಪ ರೂಪವು ಶ್ರೀತುಲಸಿದಳದಿ ॥
ನೂರು ಅರವತ್ತೊಂದು ಪುಷ್ಟದಿ ।
ಮೂರಧಿಕದಶ ದೀಪದೊಳು ನಾ ।
ನೂರುಮೂರು ಸುಮೂರ್ತಿಗಳು ಗಂಧದೊಳಗಿರುತಿಹವು ॥ ೮ ॥

ಅಷ್ಟದಳ ಸದ್ವೈದಯ ಕಮಲಾ ।
ಧಿಷ್ಟಿತನು ತಾನಾಗಿ ಸರ್ವೋ ।
ತ್ಯಷ್ಟಮಹಿಮನು ದಳಗಳಲಿ ಸಂಚರಿಸುತೊಳಗಿದ್ದು ॥
ದುಷ್ಟರಿಗೆ ದುರ್ಬುದ್ಧಿ ಕರ್ಮ ವಿ ।
ಶಿಷ್ಟರಿಗೆ ಸುಜ್ಞಾನ ಧರ್ಮಸು ।
ಪುಷ್ಟಿಗೈಸುತ ಸಂತೈಪ ನಿರ್ದುಷ್ಟ ಸುಖಪೂರ್ಣ ॥ ೯ ॥

ವಿತ್ತದೇಹಾಗಾರ ದಾರಾ |
ಪತ್ಯ ಮಿತ್ರಾದಿಗಳೊಳಗೆ ಗುಣ |
ಚಿತ್ತ ಬುದ್ಧ್ಯಾದಿದ್ರಿಯಗಳೊಳು ಜ್ಞಾನಕರ್ಮದೊಳು ||
ತತ್ತದಾಹ್ವಯನಾಗಿ ಕರೆಸುತ |
ಸತ್ಯ ಸಂಕಲ್ಪಾನುಸಾರದಿ |
ನಿತ್ಯದಲಿ ತಾ ಮಾಡಿ ಮಾಡಿಪನೆಂದು ಸ್ಮರಿಸುತಿರು || ೧೦ ||

ಭಾವದ್ರವ್ಯ ಕ್ರಿಯೆಗಳೆನಿಸುವ |
ಈ ವಿಧಾದ್ವೈತತ್ರಯಂಗಳ |
ಭಾವಿಸುತ ಸದ್ಭಕ್ತಿಯಲಿ ಸರ್ವತ್ರ ಮರೆಯದಲೆ ||
ತಾವಕನು ತಾನೆಂದು ಪ್ರತಿದಿನ |
ಸೇವಿಸುವ ಭಕ್ತರಿಗೆ ತನ್ನನು |
ಈವ ಕಾವ ಕೃಪಾಳು ಕರಿವರಗೊಲಿದ ತೆರದಂತೆ || ೧೧ ||

ಬಾಂದಳವೆ ಮೊದಲಾದುದರೊಳೊಂ |
ದೊಂದರಲಿ ಪೂಜಾ ಸುಸಾಧನ |
ವೆಂದೆನಿಸುವ ಪದಾರ್ಥಗಳು ಬಗೆಬಗೆಯ ನೂತನದಿ |
ಸಂದಣಿಸಿ ಕೊಂಡಿಹವು ಧ್ಯಾನಕೆ |
ತಂದಿನಿತು ಚಿಂತಿಸಿ ಸದಾ ಗೋ |
ವಿಂದನರ್ಚಿಸಿ ನೋಡು ನಲಿನಲಿದಾಡು ಕೊಂಡಾಡು || ೧೨ ||

ಜಲಜನಾಭನ ಮೂರ್ತಿ ಮನದಲಿ |
ನೆಲೆಗೊಳಿಸಿ ನಿಶ್ಚಲ ಭಕುತಿಯಲಿ |
ಚಳಿ ಬಿಸಿಲು ಮಳೆಗಾಳಿಗಳ ನಿಂದಿಸದೆ ನಿತ್ಯದಲಿ ||
ನೆಲೆದೊಳಿಹ ಗಂಧವೆ ಸುಗಂಧವು |
ಜಲವೆ ರಸ ರೂಪವೆ ಸುದೀಪವು |
ಎಲರು ಚಾಮರ ಶಬ್ದ ವಾದ್ಯಗಳರ್ಪಿಸಲು ಒಲವ || ೧೩ ||

ಗೋಳಕಗಳು ರಮಾರಮಣನ ನಿ |
ಜಾಲಯಗಳನುದಿನದಿ ಸಂಪ್ರ |
ಕ್ಷಾಲನೆಯೆ ಸಮ್ರಾಜನವು ಕರಣಗಳೆ ದೀಪಗಳು ||
ಸಾಲು ತತ್ತದ್ವಿಷಯಗಳ ಸ |
ಮೈಳನವೆ ಪರಿಯಂಕ ತತ್ಸುಖ |
ದೇಳಿಗೆಯೆ ಸುಪ್ಪತ್ತಿಗಾತ್ಮನಿವೇದನವೆ ವಸನ || ೧೪ ||

ಪಾಪಕರ್ಮವು ಪಾದುಕೆಗಳನು ।
ಲೇಪನವು ಸತ್ಪುಣ್ಯಶಾಸ್ತ್ರಾ ।
ಲಾಪನವೆ ಶ್ರೀತುಲಸಿ ಸುಮನೋವೃತ್ತಿಗಳೆ ಸುಮನ ॥
ಕೋಪ ಧೂಪವು ಭಕ್ತಿ ಭೂಷಣ ।
ವ್ಯಾಪಿಸಿದ ಸದ್ಬುದ್ಧಿ ಛತ್ರವು ।
ದೀಪವೇ ಸುಜ್ಞಾನ ಆರಾತಿಗಳೆ ಗುಣಕಥನ ॥ ೧೫ ॥

ಮನವಚನ ಕಾಯಿಕ ಪ್ರದಕ್ಷಿಣೆ ।
ಯನುದಿನದಿ ಸರ್ವತ್ರ ವ್ಯಾಪಕ ।
ವನರುಹೇಕ್ಷಣಗರ್ವಿಸುತ ಮೋದಿಸುತಲಿರು ಸತತ ॥
ಅನುಭವಕೆ ತಂದುಕೋ ಸಕಲ ಸಾ ।
ಧನಗಳೊಳಗಿದೆ ಮುಖ್ಯ ಪಾಮರ ।
ಮನುಜರಿಗೆ ಪೇಳಿದರೆ ತಿಳಿಯದು ಬುಧರಿಗಲ್ಲದಲೆ ॥ ೧೬ ॥

ಚತುರವಿಧ ಪುರುಷಾರ್ಥ ಪಡೆವರೆ ।
ಚತುರದಶಲೋಕಗಳ ಮಧ್ಯದೊ ।
ಳಿತರುಪಾಯಗಳಿಲ್ಲ ನೋಡಲು ಸಕಲಶಾಸ್ತ್ರದಲಿ ॥
ಸತತ ವಿಷಯೇಂದ್ರಿಯಗಳಲಿ ಪ್ರವಿ ।
ತತನೆನಿಸಿ ರಾಜಿಸುವ ಲಕ್ಷ್ಮೀ ।
ಪತಿಗೆ ಸರ್ವಸಮರ್ಪಣೆಯೆ ಮಹಪೂಜೆ ಸದುಪಾಯ ॥ ೧೭ ॥

ಗೋಳಕವೆ ಕುಂಡಾಗ್ನಿ ಕರಣವು ।
ಮೇಲೊದಗಿ ಬಹವಿಷಯ ಸಮಿಧೆಯು ।
ಗಾಳಿ ಯತ್ನವು ಕಾಮ ಧೂಮವು ಸನ್ನಿಧಾನಾರ್ಚಿ ॥
ಮೇಳನವೆ ಪ್ರಜ್ವಾಲೆ ಕಿಡಿಗಳು ।
ತೂಳಿದಾನಂದಗಳು ತತ್ತ ।
ತ್ಯಾಲ ಮಾತುಗಳೆಲ್ಲ ಮಂತ್ರಾಧ್ಯಾತ್ಮಯಜ್ಞವಿದು ॥ ೧೮ ॥

ಮಧುವಿರೋಧಿಯ ಪಟ್ಟಣಕೆ ಪೂ ।
ರ್ವದ ಕವಾಟಗಳಕ್ಷಿಣಾಸಿಕ ।
ವದನ ಶ್ರೋತ್ರಗಳೆರಡು ದಕ್ಷಿಣ ಉತ್ತರದ್ವಾರ ॥
ಗುದಉಪಸ್ಥಗಳೆರಡು ಪಶ್ಚಿಮ ।
ಕದಗಳೆನಿಪವು ಷಟ್ಸರೋಜವೆ ।
ಸದನ ಹೃದಯವೆ ಮಂಟಪ ತ್ರಿಗುಣಂಗಳೆ ಕಲಶ ॥ ೧೯ ॥

ಧಾತುಗಳೆ ಸಪ್ತಾವರಣ ಉಪ |
ವೀಧಿಗಳೆ ನಾಡಿಗಳು ಮದಗಳು |
ಯೂಥಪಗಳು ಸುಷುಮ್ನಾನಾಡಿಯೆ ರಾಜಪಂಥಾನ ||
ಈ ತನೂರುಹಗಳೆ ವನಂಗಳು |
ಮಾತರಿಶ್ವನು ಪಂಚರೂಪದಿ |
ಪಾತಕಿಗಳೆಂಬರಿಗಳನು ಸಂಹರಿಪ ತಳವಾರ || ೨೦ ||

ಇನಶಶಾಂಕಾದಿಗಳು ಲಕ್ಷ್ಮೀ |
ವನಿತೆಯರಸನ ದ್ವಾರಪಾಲಕ |
ರೆನಿಸುತಿಪ್ಪರು ಮನದ ವೃತ್ತಿಗಳೇ ಪದಾತಿಗಳು ||
ಅನುಭವಿಪ ವಿಷಯಂಗಳೆ ಪ |
ಟ್ಟಣಕೆ ಬಪ್ಪ ಪಸಾರಗಳು ಜೀ |
ವನೇ ಸುವರ್ತಕ ಕಪ್ಪಗಳ ಕೈಕೊಂಬ ಹರಿ ತಾನು || ೨೧ ||

ಉರುಪರಾಕ್ರಮನರಮನಿಗೆ ದಶ |
ಕರಣಗಳೆ ಕನ್ನಡಿಯ ಸಾಲುಗ |
ಳರವಿದೂರನ ಸದ್ವಿಹಾರಕೆ ಚಿತ್ತ ಮಂಟಪವು ||
ಮರಳಿ ಬೀಸುವ ಶ್ವಾಸಗಳು ಚಾ |
ಮರ ವಿಲಾಸಿನಿ ಬುದ್ಧಿ ದಾವೋ |
ದರಗೆ ಸಾಷ್ಟಾಂಗ ಪ್ರಣಾಮಗಳೇ ಸುಶಯನಗಳು || ೨೨ ||

ಮಾರಮಣನರಮನೆಗೆ ಸುಮಹಾ |
ದ್ವಾರವೆನಿಸುವ ವದನ ಕೊಪ್ಪುವ |
ತೋರಣ ಸ್ಮಶ್ರುಗಳು ಕೇಶಗಳೇ ಪತಾಕೆಗಳು ||
ಊರಿನಡೆವಂಘ್ರಿಗಳು ಜಂಘೆಗ |
ಳೂರು ಮಧ್ಯೋದರ ಶಿರಗಳಾ |
ಗಾರದುಪ್ಪರಿಗೆಗಳು ಕೋಶಗಳೈದು ಕೋಣೆಗಳು || ೨೩ ||

ಈ ಶರೀರವೆ ರಥ ಪತಾಕ ಸು |
ವಾಸಗಳು ಪುಂಡ್ರಗಳು ಧ್ವಜ ಸಿಂ |
ಹಾಸನವು ಚಿತ್ತವು ಸುಬುದ್ಧಿಯು ಕಲಶ ಸನ್ಮನವು ||
ಪಾಶ ಗುಣ ದಂಡತ್ರಯಗಳು ಶು |
ಭಾಶುಭದ್ವಯ ಕರ್ಮ ಚಕ್ರ ಮ |
ಹಾಸಮರ್ಥಾಶ್ವಗಳು ದಶಕರಣಂಗಳೆನಿಸುವುವು || ೨೪ ||

ಮಾತರಿಶ್ವನು ದೇಹರಥದೊಳು |
ಸೂತನಾಗಿಹ ಸರ್ವಕಾಲದಿ |
ಶ್ರೀತರುಣವಲ್ಲಭ ರಥಿಕನೆಂದರಿದು ನಿತ್ಯದಲಿ ||
ಪ್ರೀತಿಯಿಂದಲಿ ಪ್ರೋಷಿಸುತ ವಾ |
ತಾತಪಾದಿಗಳಿಂದವಿರತ |
ಈ ತನುವಿನೊಳು ಮಮತೆ ಬಿಟ್ಟವನೆ ಮಹಾಯೋಗಿ || ೨೫ ||

ಭವವೆನಿಪ ವನಧಿಯೊಳು ಕರ್ಮ |
ಪ್ರವಹದೊಳು ಸಂಚರಿಸುತಿಹ ದೇ |
ಹವೆ ಸುನಾವೆಯ ಮಾಡಿ ತನ್ನವರಿಂದವಡಗೂಡಿ ||
ದಿವಸ ದಿವಸಗಳಲ್ಲಿ ಲಕ್ಷ್ಮೀ |
ಧವನು ಕ್ರೀಡಿಪನೆಂದು ಚಿಂತಿಸೆ |
ಪವನನಯ್ಯ ಭವಾಬ್ಧಿದಾಟಿಸಿ ಪರಮಸುಖವೀವ || ೨೬ ||

ಆಪಣಾಲಯಗಳ ಪದಾರ್ಥವು |
ಸ್ತ್ರೀಪುರುಷರಿಂದ್ರಿಯಗಳಲಿ |
ದೀಪಪಾವಕರೊಳಗಿಡುವ ತೈಲಾದಿ ದ್ರವ್ಯಗಳ ||
ಆ ಪರಮಗವದಾನವೆಂದು ಪ |
ದೇಪದೇ ಮರೆಯದಲೆ ಸ್ಮರಿಸುತ |
ಭೂಪನಂದದಿ ಸಂಚರಿಸು ನಿರ್ಭಯದಿ ಸರ್ವತ್ರ || ೨೭ ||

ವಾರಿಜಭವಾಂಡವೆ ಸುಮಂಟಪ |
ಮೇರುಗಿರಿ ಸಿಂಹಾಸನವು ಭಾ |
ಗೀರಥಿಯೆ ಮಜ್ಜನವು ದಿಗ್ವಸ್ತ್ರಗಳು ನುಡಿ ಮಂತ್ರ ||
ಭೂರುಹಜ ಫಲಪುಷ್ಪ ಗಂಧ ಸ |
ಮೀರ ಶಶಿರವಿ ದೀಪ ಭೂಷಣ |
ತಾರಕಗಳೆಂದರ್ಪಿಸಲು ಕೈಕೊಂಡು ಮನ್ನಿಸುವ || ೨೮ ||

ಭೂಸುರರೊಳಿಪ್ಪಬ್ಬ ಭವನೊಳು |
ವಾಸುದೇವನು ವಾಯುಖಗಪ ಸ |
ದಾಶಿವಹಿಪೇಂದ್ರನು ವಿವಸ್ವಾನ್ನಾಮಕ ಸೂರ್ಯ |
ಭೇಶಕಾಮಮರಾಸ್ಯ ವರುಣಾ |
ದೀ ಸುರರು ಕ್ಷತ್ರಿಯರೊಳಿಪ್ಪರು |
ವಾಸವಾಗಿಹ ಸಂಕರುಷಣನ ನೋಡಿ ಮೋದಿಪರು || ೨೯ ||

ಮೀನ ಕೇತನ ತನಯ ಪ್ರಾಣಾ |
ಪಾನ ವ್ಯಾನೋದಾನ ಮುಖ್ಯೈಃ |
ಕೋನ ಪಂಚಾಶನ್ಮರುದ್ಗಣ ರುದ್ರ ವಸುಗಣರು ||
ಮೇನಕಾತ್ಮಜ ಕುವರ ವಿಷ್ಣು |
ಕ್ಸೇನ ಧನಪಾದ್ಯನಿಮಿಷರನು ಸ |
ದಾನುರಾಗದಿ ಧೇನಿಪುದು ವೈಶ್ಯರೋಳು ಪ್ರದ್ಯುಮ್ನ || ೩೦ ||

ಇರುತಿಹರು ನಾಸತ್ಯದಸ್ರರು |
ನಿರಋತಿಯು ಯಮಧರ್ಮಕಿಂ |
ಕರರು ಮೇದಿನಿ ಕಾಲಮೃತ್ಯು ಶನೈಶ್ಚರಾದಿಗಳು ||
ಕರಸಿಕೊಂಬರು ಶೂದ್ರರೆಂದನ |
ವರತ ಶೂದ್ರರೋಳಿಪ್ಪರಿವರೋಳ |
ಗರವಿದೂರನಿರುದ್ಧನಿಹನೆಂದರಿದು ಮನ್ನಿಪುದು || ೩೧ ||

ವೀತಭಯ ನಾರಾಯಣ ಚತು |
ಷ್ಪಾತು ತಾನೆಂದೆನಿಸಿ ತತ್ತ |
ಜ್ಞಾತಿ ಧರ್ಮ ಸುಕರ್ಮಗಳ ತಾ ಮಾಡಿ ಮಾಡಿಸುತ ||
ಚೇತನರ ಒಳಹೊರಗೆ ಓತ |
ಪ್ರೋತನಾಗಿದ್ದೆಲ್ಲರಿಗೆ ಸಂ |
ಪ್ರೀತಿಯಲಿ ಧರ್ಮಾರ್ಥಕಾಮಾದಿಗಳ ಕೊಡುತಿಹನು || ೩೨ ||

ನಿಧನ ಧನದ ವಿಧಾತ ವಿಗತಾ |
ಭೃಧಿಕ ಸಮಸಮವರ್ತಿ ಸಾಮಗ |
ತ್ರಿದಶಗಣಸಂಪೂಜ್ಯ ತ್ರಿಕಕುದ್ಧಾಮ ಶುಭನಾಮ ||
ಮಧುಮಥನ ಭೃಗುರಾಮ ಘೋಟಕ |
ವದನ ಸರ್ವಪದಾರ್ಥದೊಳು ತುದಿ |
ಮೊದಲು ತುಂಬಿಹನೆಂದು ಚಿಂತಿಸು ಬಿಂಬರೂಪದಲಿ || ೩೩ ||

ಕನ್ನಡಿಯ ಕೈವಿಡಿದು ನೋಡಲು |
ತನ್ನಿರವು ಸವ್ಯಾಪಸವ್ಯದಿ |
ಕಣ್ಣಿಗೊಪ್ಪುವ ತೆರದಿ ಅನಿರುದ್ಧನಿಗೆ ಈ ಜಗವು ||
ಭಿನ್ನಭಿನ್ನವೆ ತೋರುತಿಪ್ಪುದು |
ಜನ್ಯವಾದುದರಿಂದ ಪ್ರತಿಬಿಂ |
ಬನ್ನಮಯಗಾನೆಂದರಿದು ಪೂಜಿಸಲು ಕೈಕೊಂಬ || ೩೪ ||

ಬಿಂಬರೆನಿಪರು ಸ್ವೋತ್ತಮರು ಪ್ರತಿ |
ಬಿಂಬರೆನಿಪರು ಸ್ವಾವರರು ಪ್ರತಿ |
ಬಿಂಬ ಬಿಂಬಗಳೊಳಗೆ ಕೇವಲ ಬಿಂಬ ಹರಿಯೆಂದು ||
ಸಂಭ್ರಮದಿ ಪಾಡುತಲಿ ನೋಡುತ |
ಉಂಬುಡುವುದಿಡುವುದು ಕೊಡುವುದೆ |
ಲ್ಲಂಬುಜಾಂಬಕನಂಘ್ರಿ ಪೂಜೆಗಳೆಂದು ನಲಿದಾಡು || ೩೫ ||

ನದಿಯ ಜಲ ನದಿಗೇವ ತೆರದಂ |
ದದಲಿ ಭಗವದ್ಧತ್ತ ಧರ್ಮಗ |
ಳುದಧಿಶಯನನಿಗರ್ಪಿಸುತ ವ್ಯಾವೃತ್ತ ನೀನಾಗಿ ||
ವಿಧಿನಿಷೇಧಾದಿಗಳಿಗೊಳಗಾ |
ಗದಲೆ ನೋಡುತ ದರ್ವಿಯಂದದಿ |
ಪದುಮನಾಭನ ಸಕಲ ಕರ್ಮಗಳಲ್ಲಿ ನೆನೆವುತಿರು || ೩೬ ||

ಅರಿಯದಿದರ್ರು ಎಮ್ಮೊಳಿದ್ದನ |
ವರತ ವಿಷಯಗಳುಂಬ ಜ್ಞಾನೋ |
ತ್ತರದಿ ತನಗರ್ಪಿಸಲು ಚಿತ್ತುಖಿವಿತ್ತು ಸಂತೈಪ ||
ಸರಿತು ಕಾಲಪ್ರವಹಗಳು ಕಂ |
ಡರೆಯು ಸರಿ ಕಾಣದಿರೆ ಪರಿವವು |
ಮರಳಿ ಮಜ್ಜನ ಪಾನ ಕರ್ಮಗಳಿಂದ ಸುಖವಿಹವು || ೩೭ ||

ಏನು ಮಾಡುವ ಕರ್ಮಗಳು ಲಕ್ಷ್ಮೀ |
ನಿವಾಸನಿಗರ್ಪಿಸನುಸಂ |
ಧಾನ ಪೂರ್ವಕದಿಂದ ಸಂದೇಹಿಸದೆ ದಿನದಿನದಿ ||
ಮಾನನಿಧಿ ಕೈಕೊಂಡು ಸುಖವಿ |
ತ್ತಾನತರ ಸಂತೈಪ ತೃಣ ಜಲ |
ಧೇನು ತಾನುಂಡನವರತ ಪಾಲ್ಗರೆವ ತೆರದಂತೆ || ೩೮ ||

ಪೂರ್ವ ದಕ್ಷಿಣ ಪಶ್ಚಿಮೋತ್ತರ |
ಪಾರ್ವತೀಪತಿ ಅಗ್ನಿವಾಯು ಸು |
ಶಾರ್ವರೀಚರ ದಿಗ್ವಲಯದೊಳು ಹಂಸನಾಮಕನು ||
ಸರ್ವಕಾಲದಿ ಸರ್ವರೊಳು ಸುರ |
ಸಾರ್ವಭೌಮನು ಸ್ವೇಚ್ಛೆಯಲಿ ಮ |
ತ್ತೋರ್ವರಿಗೆ ಗೋಚರಿಸದ ಅವ್ಯಕ್ತಾತ್ಮನೆಂದೆನಿಪ || ೩೯ ||

ಪರಿ ಇಡಾವತ್ಸರನು ಸಂವ ।
ತ್ಸರ ದೊಳನಿರುದ್ದಾದಿ ರೂಪವ ।
ಧರಿಸಿ ಬಾರ್ಹಸ್ಪತ್ಯ ಸೌರಭ ಚಾಂದ್ರಮನು ಎನಿಸಿ ॥
ಇರುತಿಹ ಜಗನ್ನಾಥ ವಿಠಲ ।
ಸ್ಮರಿಸುವವರನು ಸಂತೈಪನೆಂ ।
ದುರುಪರಾಕ್ರಮ ಉಚಿತಸಾಧನ ಯೋಗ್ಯತೆಯನರಿತು ॥ ೪೦ ॥

॥ ಇತಿ ಶ್ರೀ ವಿಭೂತಿ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಪಂಚಮಹಾಯಜ್ಞ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಜನನಿ ಪಿತ ಭೂ ವಾರಿದಾಂಬರ |
ವೆನಿಪ ಪಂಚಾಗ್ನಿಯಲಿ ನಾರಾ |
ಯಣನ ತ್ರಿಂಶತಿ ಮೂರ್ತಿಗಳ ವ್ಯಾಪಾರ ವ್ಯಾಪ್ತಿಗಳ ||
ನೆನೆದು ದಿವಸಗಳೆಂಬ ಸಮಿಧೆಗ |
ಳನು ನಿರಂತರ ಹೋಮಿಸುತ ಪಾ |
ವನಕೆ ಪಾವನ ನೆನಿಪ ಪರಮನ ಬೇಡು ಪರಮಸುಖ || ೧ ||

ಗಗನ ಪಾವಕ ಸಮಿಧೆ ರವಿ ರ |
ಶ್ಮಿಗಳೆ ಧೂಮವು ಅರ್ಚಿಯೆನಿಪುದು |
ಹಗಲು ನಕ್ಷತ್ರಗಳು ಕಿಡಿಗಳು ಚಂದ್ರಮಾಂಗಾರ ||
ಮೃಗವರೋದರನೊಳಗೆ ಐದು ರೂ |
ಪಗಳ ಚಿಂತಿಸಿ ಭಕ್ತಿರಸ ಮಾ |
ತುಗಳೆ ಮಂತ್ರವ ಮಾಡಿ ಹೋಮಿಸುವರು ವಿಪಶ್ಚಿತರು || ೨ ||

ಪಾವಕನು ಪರ್ಜನ್ಯ ಸಮಿಧೆಯು |
ಪ್ರಾವಹೀಪತಿ ಧೂಮಗಳು ಮೇ |
ಘಾವಳಿಗಳರ್ಚಿ ಕ್ಷಣಪ್ರಭೆ ಗರ್ಜನವೆ ಕಿಡಿಯು ||
ಭಾವಿಸುವುದಂಗಾರ ಸಿಡಿಲೆಂ |
ದೀ ವಿಧಾಗ್ನಿಯೊಳಬ್ಧಿಜಾತನ |
ಕೋವಿದರು ಹೋಮಿಸುವರನುದಿನ ಪರಮ ಭಕುತಿಯಲಿ || ೩ ||

ಧರಣಿಯೆಂಬುದೆ ಅಗ್ನಿ ಸಂವ |
ತ್ಸರವೆ ಸಮಿಧೆ ವಿಹಾಯಸವೆ ಪೋಗೆ |
ಇರಳುರಿ ದಿಶಾಂಗಾರ ವಾಂತರದಿಗ್ವಲಯ ಕಿಡಿಯು ||
ವರುಷವೆಂಬಾಹುತಿಗಳಿಂದಲಿ |
ಹರಿಯ ಮೆಚ್ಚಿಸಿ ಸಕಲರೊಳಗ |
ಧ್ವರಿಯನಾಗಿರು ಸರ್ವರೂಪಾತ್ಮಕನ ಚಿಂತಿಸುತ || ೪ ||

ಪುರುಷ ಶಿಖಿ ವಾಕ್ಸಮಿಧೆ ಧೂಮವು |
ಪರಣ ಅರ್ಚಿಯು ಜಿಹ್ವೆ ಶ್ರೋತ್ರಗ |
ಳೆರಡು ಕಿಡಿಗಳು ಲೋಚನಗಳಂಗಾರವೆನಿಸುವುವು ||
ನಿರುತ ಭುಂಜಿಸುವನ್ನ ಯದುಕುಲ |
ವರನಿಗವದಾನಗಳು ಯಂದೀ |
ಪರಿ ಸಮರ್ಪಣೆ ಗೈಯೆ ಕೈಗೊಂಡನುದಿನದಿ ಪೊರೆವ || ೫ ||

ಮತ್ತೆ ಯೋಷಾಗ್ನಿಯೊಳು ತಿಳಿವುದು |
ಪಸ್ಥತತ್ತ್ವವೆ ಸಮಿಧೆ ಕಾಮೋ |
ತ್ಪತ್ತಿ ಪರಮಾತುಗಳು ಧೂಮವು ಯೋನಿ ಮಹದರ್ಚಿ ||
ತತ್ಪ್ರವೇಶಾಂಗಾರ ಕಿಡಿಗಳು |
ಉತ್ಸಹಗಳುತ್ಸರ್ಜನವೆ ಪುರು |
ಷೋತ್ತಮನಿಗವದಾನವೆನೆ ಕೈಕೊಂಡು ಮನ್ನಿಸುವ || ೬ ||

ಐದು ಅಗ್ನಿಗಳಲ್ಲಿ ಮರೆಯದೆ |
ಐದು ರೂಪಾತ್ಮಕನ ಇಷ್ಟ |
ತ್ತೈದು ರೂಪಗಳನುದಿನದಿ ನೆನೆವರಿಗೆ ಜನ್ಮಗಳ |
ಐದಿಸನು ನಳಿನಾಕ್ಷ ರಣದೊಳು |
ಮೈದುನನ ಕಾಯ್ದಂತೆ ಸಲಹುವ |
ಬೈದವಗೆ ಗತಿಯಿತ್ತ ಭಯಹರ ಭಕ್ತವತ್ಸಲನು || ೭ ||

ಪಂಚನಾರೀತುರಗದಂದದಿ |
ಪಂಚರೂಪಾತ್ಮಕನು ತಾ ಷಟ್ |
ಪಂಚರೂಪವ ಧರಿಸಿ ತತ್ತನ್ನಾಮದಿಂ ಕರೆಸಿ ||
ಪಂಚಪಾವಕ ಮುಖದಿ ಗುಣಮಯ |
ಪಂಚಭೂತಾತ್ಮಕ ಶರೀರವ
ಪಂಚವಿಧ ಜೀವರಿಗೆ ಕೊಟ್ಟಿಲ್ಲಲ್ಲೆ ರಮಿಸುವನು || ೮ ||

ವಿಧಿಭವಾದಿ ಸಮಸ್ತ ಜೀವರ |
ಹೃದಯದೊಳಗೇಕಾತ್ಮನೆನಿಸುವ |
ಪದುಮನಾಭನು ಅಚ್ಯುತಾನಂತಾದಿರೂಪದಲಿ ||
ಅಧಿಸುಭೂತಾಧ್ಯಾತ್ಮವಧಿದೈ |
ವದೊಳು ಕರೆಸುವ ಪ್ರಾಣನಾಗಾ |
ಭಿದನು ದಶರೂಪದಲಿ ದಶವಿಧಪ್ರಾಣರೊಳಗಿದ್ದು || ೯ ||

ಈರೈದು ಸಾವಿರದ ಇಪ್ಪು |
ತ್ತಾರಧಿಕ ಮುನ್ನೂರು ರೂಪಗ |
ಳೀರರಡು ಸ್ಥಾನದಲಿ ಚಿಂತಿಪುದನುದಿನದಿ ಬುಧರು ||
ನೂರು ಇಪ್ಪತ್ತೇಳಧಿಕ ಮೂ |
ರಾರು ಸಾವಿರ ರೂಪದಿಂ ದಶ |
ಮಾರುತರೊಳಿದ್ದವರವರ ಪೆಸರಿಂದ ಕರೆಸುವನು || ೧೦ ||

ಚಿತ್ತೈಸುವುದು ಎಂಟಧಿಕ ಇ |
ಪ್ಪತ್ತು ಸಾವಿರ ನಾಲ್ಕುಶತದೈ |
ವತ್ತು ಮೂರು ಸುಮೂರ್ತಿಗಳು ಅಹವಲ್ಲೆ ಪರಿಯಂತ ||
ಹತ್ತು ನಾಲಕು ರೂಪಗಳ ನೆರೆ |
ಬಿತ್ತರವ ಯೀಪರಿ ತಿಳಿದು ಪುರು |
ಷೋತ್ತಮನ ಸರ್ವತ್ರ ಪೂಜೆಯ ಮಾಡು ಕೊಂಡಾಡು || ೧೧ ||

ಈರರಡುಶತ ದ್ವೈಷ್ಟಧಿಕ ಹದಿ |
ನಾರುಸಾವಿರ ರೂಪ ಸರ್ವ ಶ |
ರೀರದೊಳು ಶಬ್ದಾದಿಗಳಧಿಷ್ಠಾನದೊಳಗಿಪ್ಪ ||
ಮಾರುತನು ನಾಗಾದಿ ರೂಪದಿ |
ಮೂರನೇ ಗುಣಮಾನಿ ಶ್ರೀ ದು |
ಗಾರಮಣ ವಿದ್ಯಾಕುವೋಹವ ಕೊಡುವ ಕರಣಕ್ಕೆ || ೧೨ ||

ಐದವಿದೈಗಳೊಳಗೆ ಇಹ ನಾ |
ಗಾದಿಗಳಧಿಷ್ಠಾನದಲಿ ಲಕ್ಷ್ಮೀ |
ಧವನು ಕೃದ್ಧೋಲ್ಕು ವೊದಲಾದೈದು ರೂಪಗಳ |
ತಾ ಧರಿಸಿ ಸಜ್ಜನರವಿದ್ಯವ |
ಛೇದಿಸುವ ತಾಮಸರಿಗಜ್ಞಾ |
ನಾದಿಗಳ ಕೊಟ್ಟವರವರ ಸಾಧನವ ಮಾಡಿಸುವ || ೧೩ ||

ಗೋವುಗಳೊಳುದ್ಗೇಧನಿಹ ಪ್ರ |
ಸ್ಥಾವ ಹಿಂಕಾರರಡು ರೂಪದಿ |
ಆವಿ ಅಜಗಳೊಳಿಹನು ಪ್ರತಿಹಾರಾಹ್ವ ಹಯಗಳೊಳು ||
ಜೀವನಪ್ರದ ನಿಧನ ಮನುಜರೊ |
ಳೀ ವಿಧದೊಳಿಹ ಪಂಚಸಾಮವ |
ಝಾವ ಝಾವಕೆ ನೆನೆವರಿಗೆ ಐದಿಸನು ಜನ್ಮಗಳ || ೧೪ ||

ಯುಗಚತುಷ್ಟಯಗಳಲಿ ತಾನಿ |
ದ್ವೈಗಪ್ರವರ್ತಕ ಧರ್ಮಕರ್ಮಗ |
ಳಿಗೆ ಪ್ರವರ್ತಕ ವಾಸುದೇವಾದೀರರಡು ರೂಪ |
ತೆಗೆದು ಕೊಂಡು ಯುಗಾದಿಕೃತು ತಾ |
ಯುಗಪ್ರವರ್ತಕಯೆನಿಸಿ ಧರ್ಮ |
ಪ್ರಘಟಕನು ತಾನಾಗಿ ಭಕುತರಿಗೀವ ಸಂಪದವ || ೧೫ ||

ತಲೆಯೊಳಿಹ ನಾರಾಯಣನು ಗಂ |
ಟಲಡಿ ಒಡಲೊಳು ವಾಸುದೇವನು |
ಬಲದಲಿಹ ಪ್ರದ್ಯುಮ್ನ ಎಡಭಾಗದಲನಿರುದ್ಧ ||
ಕೆಳಗಿನಂಗದಿ ಸಂಕರುಷಣನ |
ತಿಳಿದು ಈ ಪರಿ ಸಕಲ ದೇಹಗ |
ಳೊಳಗೆ ಪಂಚಾತ್ಮಕನ ರೂಪವ ನೋಡು ಕೊಂಡಾಡು || ೧೬ ||

ತನುವಿಶಿಷ್ಟದಿ ಇಷ್ಟ ನಾರಾ |
ಯಣನು ಕಟಿಪಾದಾಂತ ಸಂಕರು |
ಷಣನು ಶಿರಜಘನಾಂತ ವಾಗಿಹ ವಾಸುದೇವಾಖ್ಯ ||
ಅನಿಮಿಷೇಷನಿರುದ್ಧ ಪ್ರದ್ಯು |
ಮ್ನನು ಎಡದಿ ಬಲಭಾಗದಿ ಚಿಂ |
ತನೆಯ ಮಾಳ್ವರಿಗುಂಟೆ ಮೈಲಿಗೆ ವಿಧಿನಿಷೇಧಗಳು || ೧೭ ||

ಪದುಮನಾಭನು ಪಾಣಿಯೊಳಗಿಹ |
ವದನದಲಿ ಹೃಶೀಕೇಶ ನಾಸಿಕ |
ಸದನದಲಿ ಶ್ರೀಧರನು ಜಿಹ್ವೆಯೊಳಿಷ್ಟ ವಾಮನನು ||
ವಿದಿತ ನೇತ್ರದಿ ತ್ರಿವಿಕ್ರಮನು |
ಮಧುಹ ತ್ವಗ್ಧೇಶದೊಳಗಿಹ ಕ |
ರ್ಣದಲಿ ಇಷ್ಟನು ವಿಷ್ಣುನಾಮಕ ಶ್ರವಣನೆಂದೆನಿಸಿ || ೧೮ ||

ಮನದೊಳಿಹ ಗೋವಿಂದ ಮಾಧವ |
ಧನಪಸಖತತ್ತ್ವದೊಳು ನಾರಾ |
ಯಣ ಮಹತ್ತ್ವದೊಳು ಅವ್ಯಕ್ತದೊಳು ಕೇಶವನು ||
ಇನಿತು ರೂಪವ ದೇಹದೊಳು ಚಿಂ |
ತನೆಯ ಗೈವ ಮಹಾತ್ಮರಿಳೆಯೊಳು |
ಮನುಜರವರಲ್ಲಮರರೇ ಸರಿ ಹರಿಕೃಪಾಬಲದಿ || ೧೯ ||

ನೆಲದೊಳಿಪ್ಪನು ಕೃಷ್ಣರೂಪದಿ |
ಜಲದೊಳಿಪ್ಪನು ಹರಿಯೆನಿಸಿ ಶಿಖಿ |
ಯೊಳಗೆ ಇಪ್ಪನು ಪರಶುರಾಮ ಉಪೇಂದ್ರನೆಂದೆನಿಸಿ ||
ಎಲರೊಳಿಪ್ಪನು ಜನಾರ್ದನನು ಬಾಂ |
ದಳದೊಳಚ್ಯುತ ಗಂಧ ನರಹರಿ |
ಪೊಳೆವಧೋಕ್ಷಜ ರಸಗಳೊಳು ರಸರೂಪ ತಾನಾಗಿ || ೨೦ ||

ರೂಪ ಪುರುಷೋತ್ತಮನು ಸ್ಪರ್ಶ |
ಪ್ರಾಪಕನು ಅನಿರುದ್ಧ ಶಬ್ದದಿ |
ವ್ಯಾಪಿಸಿಹ ಪ್ರದ್ಯುಮ್ನಪಸ್ಥದಿ ವಾಸುದೇವನಿಹ ||
ತಾ ಪೊಳೆವ ಪಾಯುಸ್ಥನಾಗಿ ಜ |
ಯಾಪತಿಯು ಸಂಕರುಷಣನು ಸು |
ಸ್ಥಾಪಕನೆನಿಸಿ ಪಾದದೊಳು ದಾವೋದರನು ಪೊಳೆವ || ೨೧ ||

ಚತುರವಿಂಶತಿ ತತ್ತ್ವದೊಳು ಶ್ರೀ |
ಪತಿಯೆ ಅನಿರುದ್ಧಾದಿ ರೂಪದಿ |
ವಿದಿತನಾಗಿದ್ದಖಿಲ ಜೀವರ ಸಂಹನನದೊಳಗೆ ||
ಪ್ರತತಿ ಯಂದದಿ ಸುತ್ತಸುತ್ತತ |
ಪಿತೃಗಳಿಗೆ ತರ್ಪಕನೆನಿಸಿಕೊಂ |
ಡತುಳಮಹಿಮನು ಷಣ್ಮವತಿನಾಮದಲಿ ನೆಲೆಸಿಹನು || ೨೨ ||

ಚತುರವಿಂಶತಿ ತತ್ತ್ವದೊಳು ತ |
ತ್ವತಿಗಳೆನಿಸುವ ಬ್ರಹ್ಮ ಮುಖಿ ದೇ |
ವತೆಗಳೊಳು ಹನ್ನೊಂದುನೂರೈವತ್ತೆರಡು ರೂಪ ||
ವಿತತನಾಗಿದ್ದೆಲ್ಲ ಜೀವರ |
ಜತನ ಮಾಡುವ ಗೋಸುಗ ಜಗ |
ತ್ವತಿಗೆ ಏನಾದರು ಪ್ರಯೋಜನವಿಲ್ಲ ವಿದರಿಂದ || ೨೩ ||

ಇಂದಿರಾಧವ ಶಕ್ತಿ ಮೊದಲಾ |
ದೊಂದಧಿಕ ದಶರೂಪದಿಂದಲಿ |
ಪೊಂದಿಹನು ಸಕಲೇಂದ್ರಿಯಗಳಲಿ ಪುರುಷನಾಮಕನು ||
ಸುಂದರಪ್ರದ ಪೂರ್ಣಜ್ಞಾನಾ |
ನಂದಮಯ ಚಿದ್ವೇಹದೊಳು ತಾ |
ನೊಂದರಕ್ಷಣವಗಲದಲೆ ಪರಮಾಪ್ತನಾಗಿಪ್ಪ || ೨೪ ||

ಆರಧಿಕ ದಶರೂಪದಿಂದಲಿ |
ತೋರುತಿಪ್ಪನು ವಿಶ್ವ ಲಿಂಗಶ |
ರೀರದೊಳು ತೈಜಸನು ಪ್ರಾಜ್ಞನು ತುರ್ಯನಾಮಕನು ||
ಮೂರೈದು ರೂಪಗಳ ಧರಿಸುತ |
ಲೀರೈದು ಕರಣದೊಳು ಮಾತ್ರದಿ |
ಖೇರ ಶಿಖಿ ಜಲಭೂಮಿಯೊಳಗಿಹನಾತ್ಮನಾಮದಲಿ || ೨೫ ||

ಮನದೊಳಾಹಂಕಾರದೊಳು ಚಿಂ |
ತನೆಯ ಮಾಳ್ಪುದು ಅಂತರಾತ್ಮನ |
ಘನ ಸುತತ್ವದಿ ಪರಮನವ್ಯಕ್ತದಲಿ ಜ್ಞಾನಾತ್ಮ ||
ಇನಿತು ಪಂಚಾಶದ್ವರಣ ವೇ |
ದ್ಯನ ಅಜಾದ್ಯೈವತ್ತು ಮೂರ್ತಿಗ |
ಳನು ಸದಾ ಸರ್ವತ್ರ ದೇಹಗಳಲ್ಲಿ ಪೂಜಿಪುದು || ೨೬ ||

ಚತುರವಿಂಶತಿ ತತ್ತ್ವದೊಳು ತ |
ತ್ವತಿಗಳೆನಿಸುವ ಬ್ರಹ್ಮಮುಖಿ ದೇ |
ವತೆಗಳೊಳು ಹದಿಮೂರು ಸಾವಿರದೆಂಟು ನೂರಧಿಕ ||
ಚತುರವಿಂಶತಿ ರೂಪದಿಂದಲಿ |
ವಿತತನಾಗಿದ್ದೆಲ್ಲರೊಳು ಪ್ರಾ |
ಕೃತ ಪುರುಷನಂದದಲಿ ಪಂಚಾತ್ಮಕನು ರಮಿಸುವನು || ೨೭ ||

ಕೇಶವಾದಿ ಸುಮೂರ್ತಿ ದ್ವಾದಶ |
ಮಾಸ ಪುಂಡ್ರಗಳಲ್ಲಿ ವೇದ |
ವ್ಯಾಸ ಅನಿರುದ್ಧಾದಿ ರೂಪಗಳಾರು ಋತುಗಳಲಿ ||
ವಾಸವಾಗಿಹನೆಂದು ತ್ರಿಂಶತಿ |
ವಾಸರದಿ ಸತ್ಕರ್ಮ ಧರ್ಮ ನಿ |
ರಾಶೆಯಿಂದಲಿ ಮಾಡು ಕರುಣವ ಬೇಡು ಕೊಂಡಾಡು || ೨೮ ||

ಲೋಷ್ಯಕಾಂಚನ ಲೋಹಶೈಲಜ |
ಕಾಷ್ಠವೊದಲಾದಖಿಳ ಜಡ ಪರ |
ಮೇಷ್ಟಿ ವೊದಲಾದಖಿಳಚೇತನರೊಳಗೆ ಅನುದಿನವು ||
ಚೇಷ್ಟೆಗಳ ಮಾಡಿಸುತ ತಿಳಿಸದೆ |
ಪ್ರೇಷ್ಯನಾಗಿದ್ದೆಲ್ಲರಿಗೆ ಸ |
ವೇಷ್ಯದಾಯಕ ಸಂತೈಸುವನು ಸರ್ವ ಜೀವರನು || ೨೯ ||

ವಾಸುದೇವನಿರುದ್ಧ ರೂಪದಿ ।
ಪುಂಶರೀರದೊಳಿಹನು ಸರ್ವದ ।
ಸ್ತ್ರೀಶರೀರದೊಳಿಹನು ಸಂಕರುಷಣನು ಪ್ರದ್ಯುಮ್ನ ॥
ದ್ವಾಸುಪರ್ಣಶ್ರುತಿವಿನುತ ಸ ।
ವಾಸುನಿಲಯ ನಾರಾಯಣನ ಸದು ।
ಪಾಸನೆಯ ಗೈವವರು ಜೀವನ್ಮುಕ್ತರೆನಿಸುವರು ॥ ೩೦ ॥

ತನ್ನನಂತಾನಂತ ರೂಪ ಹಿ ।
ರಣ್ಯಗರ್ಭಾದಿಗಳೊಳಗೆ ಕಾ ।
ರುಣ್ಯಸಾಗರ ಹರಹಿ ಅವರವರಖಿಳ ವ್ಯಾಪಾರ ॥
ಬನ್ನಬಡದಲೆ ಮಾಡಿ ಮಾಡಿಸಿ ।
ಧನ್ಯರೆನಿಸಿ ಸಮಸ್ತ ದಿವಿಜರ ।
ಪುಣ್ಯಕರ್ಮವ ಸ್ವೀಕರಿಸಿ ಸುಖವಿತ್ತು ಪಾಲಿಸುವ ॥ ೩೧ ॥

ಸಾಗರದೊಳಿಹ ನದಿಯ ಜಲಭೇ ।
ದಾಗಸದೊಳಿಪ್ಪಬ್ಬ ಬಲ್ಲವು ।
ಕಾಗೆಗುಬ್ಬಿಗಳರಿಯಬಲ್ಲವೆ ನದಿಯ ಜಲಸ್ಥಿತಿಯ ॥
ಭೋಗಿವರ ಪರಿಯಂಕ ಶಯನನೊ ।
ಳೀ ಗುಣತ್ರಯಬದ್ಧ ಜಗವಿಹು ।
ದಾಗಮಜ್ಞರು ತಿಳಿವರಜ್ಞಾನಿಗಳಿಗಳವಡದು ॥ ೩೨ ॥

ಕರಣಗುಣಭೂತಗಳೊಳಗೆ ತ ।
ದ್ವರನೆನಿಪ ಬ್ರಹ್ಮಾದಿ ದಿವಿಜರೊ ।
ಳರಿತು ರೂಪ ಚತುಷ್ಟಯಗಳನುದಿನದಿ ಸರ್ವತ್ರ ॥
ಸ್ಮರಿಸುತನುವೋದಿಸುತ ಹಿಗ್ಗುತ ।
ಪರವಶದಿ ಪಾಡುವರಿಗೆ ತ ।
ನ್ನಿರವ ತೋರಿಸಿ ಭವವಿಮುಕ್ತರ ಮಾಡಿ ಪ್ರೋಷಿಸುವ ॥ ೩೩ ॥

ಮೂಲರೂಪನು ಮನದೊಳಿಹ ಶ್ರವ ।
ಣಾಲಿಯೊಳಗಿಹ ಮತ್ಸ್ಯ ಕೂರ್ಮನು ।
ಕೋಲರೂಪನು ತ್ವಗ್ರಸನದೊಳಿಪ್ಪ ನರಸಿಂಹ ॥
ಬಾಲವಟು ವಾಮನನು ನಾಸಿಕ ।
ನಾಳದೊಳು ವದನದಲಿ ಭಾರ್ಗವ ।
ವಾಲಿಭಂಜನ ಹಸ್ತದೊಳು ಪಾದ ಶ್ರೀಕೃಷ್ಣ ॥ ೩೪ ॥

ಜಿನ ವಿವೋಹಕ ಬುದ್ಧ ಪಾಯುಗ |
ದನುಜಭಂಜನ ಕಲ್ಕಿ ಮೇಡ್ತದಿ |
ಇನಿತು ದಶರೂಪಗಳ ದಶಕರಣಂಗಳಲಿ ತಿಳಿದು ||
ಅನುಭವಿಪ ವಿಷಯಂಗಳು ಕೃಷ್ಣಾ |
ಪರ್ಣವೆನಲು ಕೈಕೊಂಬ ವೃಜಿನಾ |
ದರ್ಶನ ವರ ಜಗನ್ನಾಥ ವಿಠಲ ವಿಶ್ವವ್ಯಾಪಕನು || ೩೫ ||

|| ಇತಿ ಶ್ರೀ ಪಂಚಮಹಾಯಜ್ಞ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾಪರ್ಣಮಸ್ತು ||

॥ ಶ್ರೀಃ ॥

॥ ಇತಿ ಪಂಚತನ್ಮಾತ್ರ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಭೂ ಸಲಿಲ ಶಿಖಿ ಪವನ ಭೂತಾ |
ಕಾಶದೊಳಗೈದೈದು ತನ್ಮಾ |
ತ್ರಾಸಹಿತ ಒಂದಧಿಕ ಪಂಚಾಶದ್ವರಣ ವೇದ್ಯ ||
ಈ ಶರೀರದಿ ವ್ಯಾಪಿಸಿದ್ದು ಸು |
ರಾಸುರರಿಗೆ ನಿರಂತರದಲಿ ಸು |
ಖಾಸುಖಪ್ರದನಾಗಿ ಆಡುವ ದ್ವೇಷಿಪರ ಬಡಿವ || ೧ ||

ಪ್ರಣವಪ್ರತಿಪಾದ್ಯ ತ್ರಿನಾಮದಿ |
ತನುವಿನೊಳು ತ್ರಿಸ್ಥಾನಗನಿರು |
ದ್ಧನು ತ್ರಿಪಂಚಕ ಏಕವಿಂಶತಿ ಚತುರವಿಂಶತಿಗ ||
ನೆನಿಸಿ ಎಪ್ಪತ್ತೆರಡು ಸಾವಿರ |
ಇನಿತು ನಾಡಿಗಳೊಳು ನಿಯಾಮಿಸು |
ತನಿಭಸ್ತಿಗೆ ಲೋಕದೊಳು ಸರ್ವತ್ರ ಬೆಳಗುವನು || ೨ ||

ಜೀವಲಿಂಗನಿರುದ್ಧ ಸ್ಥೂಲ ಕ |
ಳೇವರಗಳಲಿ ವಿಶ್ವ ತುರಗ |
ಗ್ರೀವ ಮೂಲೇಶಾಚ್ಯುತತ್ರಯ ಹಂಸ ಮೂರ್ತಿಗಳ ||
ಈ ವಿಧ ಚತುಃಸ್ಥಾನದಲಿ ಶಾಂ |
ತೀವರನ ಈರೆರಡು ರೂಪದಿ |
ಭಾವಿಸುವುದೇಕೋನವಿಂಶತಿ ಮೂರ್ತಿ ಸರ್ವತ್ರ || ೩ ||

ಕಲುಷವಿಲ್ಲದ ದರ್ಪಣದಿ ಪ್ರತಿ |
ಫಲಿಸಿ ಸರ್ವ ಪದಾರ್ಥಗಳು ಕಂ |
ಗೊಳಿಸುವಂದದಲಿ ಬಿಂಬಜಡಚೇತನಗಳೊಳಗಿದ್ದು ||
ಪೊಳೆವ ಬಹುರೂಪದಲಿ ಸಜ್ಜನ |
ರೊಳಗೆ ಮನದರ್ಪಣದಿ ತಾ ನಿ |
ಶ್ಚಲ ನಿರಾಮಯ ನಿರ್ವಿಕಾರ ನಿರಾಶ್ರಯಾನಂತ || ೪ ||

ಈ ಶರೀರ ಚತುಷ್ಟಯಗಳೊಳು |
ಕೋಶಧಾತುಗ ಭಾರತಿಪ ಪ್ರಾ |
ಣೇಶನಿಪ್ಪತ್ತೊಂದು ಸಾವಿರದಾರುನೂರೆನಿಪ ||
ಶ್ವಾಸರೂಪಕ ಹಂಸ ಭಾಸ್ಕರ |
ಭೇಶರೊಳಗಿದ್ದವರ ಕೈವಿಡಿ |
ದೀ ಸರೋಜಭವಾಂಡದೊಳು ಸರ್ವತ್ರ ತುಂಬಿಹನು || ೫ ||

ಶಿರಗಳೈದೈದರಡು ಬಾಹುಗ |
ಳೆರಡು ಪಾದಗಳೊಂದು ಮಧ್ಯೋ |
ದರದಿ ಶೋಭಿಪ ವಾಜ್ಮನೋಮಯನೆನಿಸಿ ನಿತ್ಯದಲಿ ||
ಕರಣಧಾತುಗಳಲ್ಲಿ ಎಪ್ಪ |
ತ್ತೆರಡು ಸಾವಿರ ನಾಡಿಗಳಲಿ |
ಪ್ಪರವಿದೂರನು ಭಾರತಪ್ರತಿಪಾದ್ಯನೆಂದೆನಿಸಿ || ೬ ||

ಈರೆರಡು ದೇಹೋರ್ಮಿಭೂತಗ |
ಳಾರಧಿಕದಶ ಋಗ್ವಿನುತ ಲ |
ಕ್ಷೀರಮಣ ವಿಷ್ಣ್ವಾಖ್ಯರೂಪದಿ ಚತುಷ್ಷೈಕಲಾ |
ಧಾರಕನು ತಾನಾಗಿ ಬ್ರಹ್ಮ ಪು |
ರಾರಿ ಮುಖ್ಯರೊಳಿದ್ದು ಸತತ ವಿ |
ಹಾರ ಮಾಳ್ವನು ಚತುಷ್ಟಾದಾಹ್ವಯದಿ ಲೋಕದೊಳು || ೭ ||

ತೃಣ ಮೊದಲು ಬ್ರಹ್ಮಾಂತ ಜೀವರ |
ತನುಗಳತ್ರಯಗಳಲಿ ನಾರಾ |
ಯಣನ ಸಾವಿರದೈದು ನೂರಿಪ್ಪತ್ತು ಮೇಲಾರು ||
ಗಣನೆ ಮಾಳ್ವುದು ಬುಧರು ರೂಪವ |
ಘೃಣಿ: ಸೂರ್ಯಾದಿತ್ಯನಾಮಗ |
ಳನುದಿನದಿ ಜಪಿಸುವರಿಗೀವಾರೋಗ್ಯಸಂಪದವ || ೮ ||

ಐದುನೂರೆಪ್ಪತ್ತು ನಾಲಕು |
ಆಧಿಭೌತಿಕದಲ್ಲಿ ತಿಳಿವುದು |
ಐದೇರಡು ಶತ ಏಕವಿಂಶತಿ ರೂಪವಧ್ಯಾತ್ಮ ||
ಭೇದಗಳನ್ನೂರು ಮೂವ |
ತ್ತಾದ ಮೇಲೊಂದಧಿಕ ಮೂರ್ತಿಗ |
ಳಾದರದಲಿದೈವದೊಳು ಚಿಂತಿಪುದು ಭೂಸುರರು || ೯ ||

ಸುರುಚಿ ಶಾರ್ವರಿಕರನೆನಿಸಿ ಸಂ ।
ಕರುಷಣ ಪ್ರದ್ಯುಮ್ನ ಶಶಿ ಭಾ ।
ಸ್ಕರರೊಳಗೆ ಅರವತ್ತಧಿಕ ಮುನ್ನೂರು ರೂಪದಲಿ ॥
ಕರೆಸಿಕೊಂಬನು ಅಹಸ್ಸಂವ ।
ತ್ಸರನೆನಿಪನು ವಿಶಿಷ್ಟನಾಮದ ।
ಲರಿತವರಿಗಾರೋಗ್ಯಭಾಗ್ಯವನೀವಾನಂದಮಯ ॥ ೧೦ ॥

ಏಕಪಂಚಾಶದ್ವರಣ ಗತ ।
ಮಾಕಳತ್ರನು ಸರ್ವರೊಳಗ ।
ವ್ಯಾಕೃತಾಕಾಶಾಂತ ವ್ಯಾಪಿಸಿ ನಿಗಮತತಿಗಳನು ॥
ವ್ಯಾಕರಣ ಭಾರತ ಮುಖಾದ್ಯ ।
ನೇಕಶಾಸ್ತ್ರ ಪುರಾಣ ಭಾಷ್ಯಾ ।
ನೀಕಗಳ ಕಲ್ಪಿಸಿ ಮನೋವಾಜ್ಞಯನೆನಿಸಿಕೊಂಬ ॥ ೧೧ ॥

ಭಾರಭೃನ್ನಾಮಕನ ಸಾವಿರ ।
ದಾರನೂರಿಷ್ಟತ್ತುನಾಲಕು ।
ಮೂರುತಿಗಳು ಚರಾಚರದಿ ಸರ್ವತ್ರ ತುಂಬಿಹವು ॥
ಆರುನಾಲಕು ಜಡಗಳಲಿ ಹದಿ ।
ನಾರು ಚೇತನಗಳಲಿ ಚಿಂತಿಸೆ ।
ತೋರಿಕೊಂಬನು ತನ್ನ ರೂಪವ ಸಕಲ ಶಾವಿನಲಿ ॥ ೧೨ ॥

ಮಿಸುಣಿ ಮೇಲಿಹ ಮಣಿಯವೋಲ್ ರಾ ।
ಜಿಸುವ ಬ್ರಹ್ಮಾದಿಗಳ ಮನದಲಿ ।
ಬಿಸಿಜಜಾಂಡಾಧಾರಕನು ಆಧೇಯನೆಂದೆನಿಸಿ ॥
ದ್ವಿಶತ ನಾಲ್ವತ್ತೆರಡು ರೂಪದಿ ।
ಶಶಿಯೊಳಿಪ್ಪನು ಶಶದೊಳಗೆ ಶೋ ।
ಭಿಸುವ ನಾಲ್ವತ್ತೆರಡಧಿಕ ಶತರೂಪದಲಿ ಬಿಡದೆ ॥ ೧೩ ॥

ಎರಡು ಸಾವಿರದೆಂಟು ರೂಪವ ।
ನರಿತು ಸರ್ವ ಪದಾರ್ಥದಲಿ ಶ್ರೀ ।
ವರನ ಪ್ರಾಜೇಯಮಾಡು ವರಗಳ ಬೇಡು ಕೊಂಡಾಡು ॥
ಬರಿದೆ ಜಲದೊಳು ಮುಳುಗಿ ಬಿಸಿಲೊಳು ।
ಬೆರಳನೆಣಿಸಿದರೇನು ಸದ್ಗುರು ।
ಹಿರಿಯರನುಸರಿಸಿದರ ಮರ್ಮವನರಿಯದಿಹ ನರನು ॥ ೧೪ ॥

ಮತ್ತೆ ಚಿದ್ವೇಹದ ಒಳಗೆ ಎಂ |
ಭತ್ತು ಸಾವಿರದೇಳುನೂರಿ |
ಪ್ಪತ್ತೈದು ನರಸಿಂಹ ರೂಪದಲ್ಲಿದ್ದು ಜೀವರಿಗೆ ||
ನಿತ್ಯದಲಿ ಹಗಲಿರಳು ಬಪ್ಪಪ |
ಮೃತ್ಯುವಿಗೆ ತಾ ಮೃತ್ಯುವೆನಿಸುವ |
ಭೃತ್ಯವತ್ಸಲ ಭಯವಿನಾಶನ ಭಾಗ್ಯಸಂಪನ್ನ || ೧೫ ||

ಜ್ವರನೊಳಿಪ್ಪತ್ತೇಳು ಹರನೊಳ |
ಗಿರುವನಿಪ್ಪತ್ತೆಂಟು ರೂಪದಿ |
ಎರಡುಸಾವಿರದೆಂಟುನೂರಿಪ್ಪತ್ತೇಳಧಿಕ ||
ಜ್ವರಹರಾಹ್ವಯ ನಾರಸಿಂಹನ |
ಸ್ಮರಣಮಾತ್ರದಿ ದುರಿತರಾಶಿಗ |
ಳಿರದೆ ಪೋಷವು ತರಣಿಬಿಂಬವ ಕಂಡ ಹಿಮದಂತೆ || ೧೬ ||

ಮಾಸಪರಿಯಂತರವು ಬಿಡದೆ ನೃ |
ಕೇಸರಿಯ ಶುಭನಾಮ ಮಂತ್ರ ಜಿ |
ತಾಸನದಲೇಕಾಗ್ರಚಿತ್ತದಿ ನಿಷ್ಕಪಟದಿಂದ ||
ಬೇಸರದೆ ಜಪಿಸಲು ವೃಜಿನಗಳ |
ನಾಶಗೈಸಿ ಮನೋರಥಗಳ ಪ |
ರೇಶ ಪೂರ್ತಿಯ ಮಾಡಿ ಕೊಡುವನು ಕಡೆಗೆ ಪರಗತಿಯ || ೧೭ ||

ಚತುರಮೂರ್ತಾತ್ಮಕ ಹರಿಯು ತ್ರಿಂ |
ಶತಿಸುರೂಪದಿ ಬ್ರಹ್ಮನೊಳು ಮಾ |
ರುತನೊಳಿಪ್ಪತ್ತೇಳು ರೂಪದೊಳಿಪ್ಪ ಪ್ರದ್ಯುಮ್ನ ||
ಸುತರೊಳಿಪ್ಪತ್ತೈದು ಹದಿನೆಂ |
ಟತುಳ ರೂಪಗಳರಿತು ವತ್ಸರ |
ಶತಗಳಲಿ ಪೂಜಿಸುತಲಿರು ಚತುರಾತ್ಮಕನ ಪದವ || ೧೮ ||

ನೂರು ವರುಷಕೆ ದಿವಸ ಮೂವ |
ತ್ತಾರು ಸಾವಿರವಹವು ನಾಡಿ ಶ |
ರೀರದೊಳಗಿನಿತಿಹವು ಸ್ತ್ರೀಪುಂಭೇದದಲಿ ಹರಿಯ ||
ಈರಧಿಕ ಎಪ್ಪತ್ತುಸಾವಿರ |
ಮೂರುತಿಗಳನೆ ನೆನೆದು ಸರ್ವಾ |
ಧಾರಕನ ಸರ್ವತ್ರ ಪೂಜಿಸು ಪೂರ್ಣನೆಂದರಿದು || ೧೯ ||

ಕಾಲಕರ್ಮಗುಣಸ್ವಭಾವಗ |
ಳಾಲಯನು ತಾನಾಗಿ ಲಕ್ಷ್ಮೀ |
ಲೋಲ ತತ್ತದ್ರೂಪನಾಮದಿ ಕರೆಸುತೊಳಗಿದ್ದು ||
ಲೀಲೆಯಿಂದಲಿ ಸರ್ವಜೀವರ |
ಪಾಲಿಸುವ ಸಂಹರಿಪ ಸೃಷ್ಟಿಪ |
ಮೂಲಕಾರಣ ಪ್ರಕೃತಿ ಗುಣಕಾರ್ಯಗಳ ಮನೆಮಾಡಿ || ೨೦ ||

ತಿಲಜವರ್ತಿಗಳನುಸರಿಸಿ ಪ್ರ |
ಜ್ವಲಿಸಿ ದೀಪಗಳಾಲಯದ ಕ |
ತ್ತಲೆಯ ಭಂಗಿಸಿ ತದ್ಗತಾರ್ಥವ ತೋರುವಂದದಲಿ ||
ಜಲರುಹೇಕ್ಷಣ ತನ್ನವರ ಮನ |
ದೊಳಗೆ ಭಕ್ತಿಜ್ಞಾನ ಕರ್ಮಕೆ |
ಒಲಿದು ಪ್ರೊಳೆವುತ ತೋರುವನು ಗುಣರೂಪಕ್ರಿಯೆಗಳನು || ೨೧ ||

ಆವ ದೇಹವ ಕೊಡಲಿ ಹರಿ ಮ |
ತ್ತಾವಲೋಕದೊಲಿಡಲಿ ತಾ ಮ |
ತ್ತಾವದೇಶದೊಲಿಡಲಿ ಆವಾವಸ್ಥೆಗಳು ಬರಲಿ ||
ಈ ವಿಧದಿ ಜಡಚೇತನದೊಳು ಪ |
ರಾವರೇಶನ ರೂಪಗುಣಗಳ |
ಭಾವಿಸುತ ಸುಜ್ಞಾನ ಭಕುತಿಯ ಬೇಡು ಕೊಂಡಾಡು || ೨೨ ||

ಒಂದರೊಳಗೊಂದೊಂದು ಬೆರದಿಹ |
ವಿಂದಿರೇಶನ ರೂಪಗಳ ಮನ |
ಬಂದ ತೆರದಲಿ ಚಿಂತಿಸಿದಕನುಮಾನ ವಿನಿತಿಲ್ಲ ||
ಸಿಂಧುರಾಜನೊಳಂಬರಾಲಯ |
ಬಂಧಿಸಲು ಪ್ರತಿ ತಂತುಗಳೊಳುದ |
ಬಿಂದು ವ್ಯಾಪಿಸಿದಂತೆ ಇರುತಿಪ್ಪನು ಚರಾಚರದಿ || ೨೩ ||

ಒಂದು ರೂಪದೊಳೊಂದವಯವದೊ |
ಳೊಂದು ರೋಮದೊಳೊಂದು ದೇಶದಿ |
ಪೊಂದಿ ಇಪ್ಪವಜಾಂಡನಂತಾನಂತ ಕೋಟಿಗಳು ||
ಹಿಂದೆ ಮಾರ್ಕಾಂಡೇಯ ಕಾಣನೆ |
ಒಂದು ರೂಪದಿ ಸೃಷ್ಟಿ ಪ್ರಳಯಗ |
ಳಿಂದಿರೇಶನೊಳೇನಿದಚ್ಚರಿ ಅಪ್ರಮೇಯ ಸದಾ || ೨೪ ||

ಒಂದನಂತಾನಂತ ರೂಪಗ |
ಳೊಂದೆ ರೂಪದೊಳಿಹವು ಲೋಕಗ |
ಳೊಂದೆ ರೂಪದಿ ಸೃಷ್ಟಿ ಸ್ಥಿತಿ ಮೊದಲಾದ ವ್ಯಾಪಾರ ||
ಒಂದೆ ಕಾಲದಿ ಮಾಡಿ ತಿಳಿಸದೆ |
ಸಂದಣಿಸಿ ಕೊಂಡಿಪ್ಪ ಜಗದೊಳು |
ನಂದನಂದನ ರಣದೊಳಿಂದ್ರಾತ್ಮಜಗೆ ತೋರಿಸನೆ || ೨೫ ||

ಶ್ರೀರಮೇಶನ ಮೂರ್ತಿಗಳು ನವ |
ನಾರಿಕುಂಜರದಂತೆ ಏಕಾ |
ಕಾರ ತೋರ್ಪವು ಅವಯವಾಹ್ವಯ ಅವಯವಗಳಲ್ಲಿ ||
ಬೇರೆಬೇರೆ ಕಂಗೊಳಿಸುವ ಶ |
ರೀರದೊಳು ನಾನಾ ಪ್ರಕಾರ ವಿ |
ಕಾರಶೂನ್ಯ ವಿರಾಟನೆನಿಸುವ ಪದುಮಜಾಂಡದೊಳು || ೨೬ ||

ವಾರಿಜಭವಾಂಡದೊಳು ಲಕ್ಷ್ಮೀ |
ನಾರಸಿಂಹನ ರೂಪಗುಣಗಳು |
ವಾರಿಧಿಯೊಳಿಹ ತೆರಗಳಂದದಿ ಸಂದಣಿಸಿ ಇಹವು ||
ಕಾರಣಾಂಶಾವೇಶ ವ್ಯಾಪ್ತವ |
ತಾರ ಕಾರ್ಯಾವ್ಯಕ್ತವ್ಯಕ್ತವು |
ಈರೈದು ವಿಭೂತಿ ಅಂತರ್ಯಾಮಿ ರೂಪಗಳು || ೨೭ ||

ಮಣಿಗಳೊಳಿಗಿಹ ಸೂತ್ರದಂದದಿ |
ಪ್ರಣವಪಾದ್ಯನು ಚೇತನಾ ಚೇ |
ತನ ಜಗತ್ತಿನೊಳನುದಿನದಲಾಡುವನು ಸುಖಪೂರ್ಣ ||
ದಣಿವಿಕೆಯು ಇವಗಿಲ್ಲ ಬಹು ಕಾ |
ರುಣಿಕನಂತಾನಂತ ಜೀವರ |
ಗಣದೊಳೇಕಾಂಶಾಂಶ ರೂಪದಿ ನಿಂತು ನೇಮಿಸುವ || ೨೮ ||

ಜೀವ ಜೀವರ ಭೇದ ಜಡ ಜಡ |
ಜೀವ ಜಡ ಜಡಜೀವರಿಂದಲಿ |
ಶ್ರೀವರನು ಅತ್ಯಂತ ಭಿನ್ನ ವಿಲಕ್ಷಣನು ಲಕ್ಷ್ಮೀ ||
ಮೂವರಿಂದಲಿ ಪದ್ಮಜಾಂದದಿ |
ತಾ ವಿಲಕ್ಷಣಳೆನಿಸುತಿಪ್ಪಳು |
ಸಾವಧಿಕ ಸಮಶೂನ್ಯಳೆಂದರಿತೀರ್ವರನು ಭಜಿಸು || ೨೯ ||

ಆದಿತೇಯರು ತಿಳಿಯದಿಹ ಗುಣ |
ವೇದಮಾನಿಗಳೆಂದೆನಿಪ ವಾ |
ಣ್ಯಾದಿಗಳು ಬಲ್ಲವರಿಯದ ಗುಣಂಗಳನು |
ವೇಧ ಬಲ್ಲನು ಬೊಮ್ಮನರಿಯದ |
ಗಾಧಗುಣಗಳು ಲಕುಮಿ ಬಲ್ಲಳು |
ಶ್ರೀಧನೊಬ್ಬನುಪಾಸ್ಯ ಸದ್ಗುಣಪೂರ್ಣಹರಿಯೆಂದು || ೩೦ ||

ಇಂತನಂತಾನಂತ ಗುಣಗಳ |
ಪ್ರಾಂತಗಾಣದೆ ಮಹಲಕುಮಿ ಭಗ |
ವಂತಗಾಭರಣಾಯುಧಾಂಬರ ಆಲಯಗಳಾಗಿ ||
ಸ್ವಾಂತದಲಿ ನೆಲೆಗೊಳಿಸಿ ಪರಮ ದು |
ರಂತಮಹಿಮನ ದೌತ್ಯಕರ್ಮ ನಿ |
ರಂತರದಿ ಮಾಡುತಲಿ ತದಧೀನತ್ವಯೈದಿಹಳು || ೩೧ ||

ಪ್ರಳಯ ಜಲಧಿಯೊಳುಳ್ಳ ನಾವೆಯು |
ಹೊಲಬುಗಾಣದೆ ಸುತ್ತವಂದದಿ |
ಜಲರುಹೇಕ್ಷಣನಮಲ ಗುಣರೂಪಗಳ ಚಿಂತಿಸುತ ||
ನೆಲೆಯ ಗಾಣದೆ ಮಹಲಕುಮಿ ಚಂ |
ಚಲವನ್ನೈದಿಹಳಲ್ವ ಜೀವರಿ |
ಗಳವಡುವದೇನಿವನ ಮಹಿಮೆಗಳೀ ಜಗತ್ರಯದಿ || ೩೨ ||

ಶ್ರೀನಿಕೇತನ ಸಾತ್ವತಾಂಪತಿ |
ಜ್ಞಾನಗಮ್ಯ ಗಯಾಸುರಾರ್ದನ |
ವೌನಿಕುಲ ಸನ್ಮಾನ್ಯ ಮಾನದ ಮಾತುಳಧ್ವಂಸಿ ||
ದೀನಜನ ಮಂದಾರ ಮಧುರಿಪು |
ಪ್ರಾಣದ ಜಗನ್ನಾಥ ವಿಠಲ |
ತಾನೆ ಗತಿಯೆಂದನುದಿನದಿ ನಂಬಿದವರ ಪ್ರೊರೆವ || ೩೩ ||

|| ಇತಿ ಶ್ರೀ ಪಂಚತನ್ಮಾತ್ರ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಮಾತೃಕಾ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಪಾದಮಾನಿ ಜಯಂತನೊಳಗೆ ಸು |
ಮೇಧನಾಮಕನಿಷ್ಟ ದಕ್ಷಿಣ |
ಪಾದದಂಗುಟದಲ್ಲಿ ಪವನನು ಭಾರಭೃದ್ರೂಪ ||
ಕಾದುಕೊಂಡಿಹ ಟಂಕಿ ತರ ಮೊದ |
ಲಾದ ನಾಮದಿ ಸಂಧಿಗಳಲೀ |
ರೈದು ರೂಪದಲಿಷ್ಟ ಸಂತತ ನಡೆದು ನಡೆಸುತಲಿ || ೧ ||

ಕಪಿಲ ಚಾರ್ವಾಂಗಾದಿ ರೂಪದಿ |
ವಪುಗಳೊಳು ಹಸ್ತಗಳ ಸಂಧಿಯೊ |
ಳಪರಿಮಿತ ಕರ್ಮಗಳ ಮಾಡುತಲಿಷ್ಟ ದಿನದಿನದಿ ||
ಕೃಪಣವತ್ಸಲ ಪಾಶ್ವದೊಳು ಪರ |
ಸುಫಲಿಯೆನಿಸುವ ಗುದ ಉಪಸ್ಥದಿ |
ವಿಪುಳ ಬಲಿ ಭಗ ಮನವೆನಿಸಿ ತುಂದಿಯೊಳಗಿರುತಿಹನು || ೨ ||

ಐದು ಮೇಲೊಂದಧಿಕ ದಳವು |
ಳ್ಳೈದು ಪದ್ಮವು ನಾಭಿ ಮೂಲದಿ |
ಐದು ಮೂರ್ತಿಗಳಿಹವು ಅನಿರುದ್ಧಾದಿ ನಾಮದಲಿ ||
ಐದಿಸುತ ಗರ್ಭವನು ಜೀವರ |
ನಾದಿಕರ್ಮಪ್ರಕೃತಿಗುಣಗಳ |
ಹಾದಿ ತಪ್ಪಲುಗೊಡದೆ ವ್ಯಾಪಾರಗಳ ಮಾಡುತಿಹ || ೩ ||

ನಾಭಿಯಲಿ ಷಟ್ಕೋಣಮಂಡಲ |
ದೀ ಭವಿಷ್ಯದ್ ಬ್ರಹ್ಮನೊಳು ಮು |
ಕ್ತಾಭ ಶ್ರೀಪ್ರದ್ಯುಮ್ನ ನಿಷ್ಪನು ವಿಬುಧಗಣಸೇವ್ಯ ||
ಶೋಭಿಸುವ ಕೌಸ್ತುಭವೆ ಮೊದಲಾ |
ದಾಭರಣಾಯುಧಗಳಿಂದ ಮ |
ಹಾಭಯಂಕರ ಪಾಪಪುರುಷನ ಶೋಷಿಸುತ ನಿತ್ಯ || ೪ ||

ದ್ವಾದಶಾರ್ಕರ ಮಂಡಲವು ಮ |
ಧ್ಯೋದರದೊಳು ಸುಷುಮ್ನದೊಳಗಿಹ |
ದೈದು ರೂಪಾತ್ಮಕನು ಅರವತ್ತಧಿಕ ಮುನ್ನೂರು ||
ಈ ದಿವಾರಾತ್ರಿಗಳ ಮಾನಿಗ |
ಳಾದ ದಿವಿಜರ ಸಂತಯಿಸುತ ನಿ |
ಷಾದ ರೂಪಕ ದೈತ್ಯರನು ಸಂಹರಿಪ ನಿತ್ಯದಲಿ || ೫ ||

ಹೃದಯದೊಳಗಿಹದಷ್ಟದಳ ಕಮ |
ಲದರೊಳಗೆ ಪ್ರಾದೇಶನಾಮಕ |
ನುದಿತ ಭಾಸ್ಕರನಂತೆ ತೋರ್ಪನು ಬಿಂಬನೆಂದೆನಿಸಿ ||
ಪದುಮ ಚಕ್ರ ಸುಶಂಖ ಸುಗದಾಂ |
ಗದ ಕಟಕ ಮಕುಟಾಂಗುಳೀಯಕ |
ಪದಕ ಕೌಸ್ತುಭಹಾರ ಗ್ರೈವೇಯಾದಿ ಭೂಷಿತನು || ೬ ||

ದ್ವಿದಳ ಪದ್ಮವು ಶೋಭಿಪುದು ಕಂ |
ಠದಲಿ ಮುಖ್ಯಪ್ರಾಣ ತನ್ನಯ |
ಸುದತಿಯಿಂದೊಡಗೂಡಿ ಹಂಸೋಪಾಸನೆಯ ಮಾಳ್ವ ||
ಉದಕವನ್ನಾದಿಗಳಿಗವಕಾ |
ಶದನು ತಾನಾಗಿದ್ದುದಾನಾ |
ಭಿಧನು ಶಬ್ದವ ನುಡಿದು ನುಡಿಸುವ ಸರ್ವಜೀವರೊಳು || ೭ ||

ನಾಸಿಕದಿ ನಾಸತ್ಯದಸ್ತರು |
ಶ್ವಾಸಮಾನೀ ಪ್ರಾಣಭಾರತಿ |
ಹಂಸ ಧನ್ವಂತ್ರಿಗಳು ಅಲ್ಲಲ್ಲಿಪ್ಪರವರೊಳಗೆ ||
ಭೇಶ ಭಾಸ್ಕರ ರಕ್ಷಿಯುಗಳಕ |
ಧೀಶರೆನಿಪರು ಅವರೊಳಗೆ ಲ |
ಕ್ಷ್ಮೀಶದಧಿವಾಮನರು ನೀಯಾಮಿಸುತಲಿರುತಿಹರು || ೮ ||

ಸ್ತಂಭರೂಪದಲಿಪ್ಪ ದಕ್ಷಿಣ |
ಅಂಬಕದಿ ಪ್ರದ್ಯುಮ್ನ ಗುಣರೂ |
ಪಂಭ್ರಣೆಯು ತಾನಾಗಿ ಇಪ್ಪಳು ವತ್ಸರೂಪದಲಿ ||
ಪೊಂಬಸಿರ ಪದಯೋಗ್ಯ ಪವನ ತ್ರಿ |
ಯಂಬಕಾದಿ ಸಮಸ್ತ ದಿವಿಜ ಕ |
ದಂಬಸೇವಿತನಾಗಿ ಸರ್ವ ಪದಾರ್ಥಗಳ ತೋರ್ಪ || ೯ ||

ನೇತ್ರಗಳಲಿ ವಸಿಷ್ಠ ವಿಶ್ವಾ |
ಮಿತ್ರ ಭಾರದ್ವಾಜ ಗೌತಮ |
ಅತ್ರಿ ಆ ಜಮದಗ್ನಿ ನಾಮಗಳಿಂದ ಕರೆಸುತಲಿ ||
ಪತ್ರತಾಪಕ ಶಕ್ರ ಸೂರ್ಯ ಧ |
ರಿತ್ರಿ ಪರ್ಜನ್ಯಾದಿ ಸುರರು ಜ |
ಗತ್ರಯೇಶನ ಭಜಿಪರನುದಿನ ಪರಮ ಭಕುತಿಯಲಿ || ೧೦ ||

ಜ್ಯೋತಿಯೊಳಗಿಪ್ಪನು ಕಪಿಲ ಪುರು |
ಹೂತಮುಖ ದಿಕ್ಪತಿಗಳಿಂದ ಸ |
ಮೇತನಾಗಿ ದಕ್ಷಿಣಾಕ್ಷಿಯ ಮುಖದೊಳಿಹ ವಿಶ್ವ ||
ಶ್ವೇತವರ್ಣ ಚತುರ್ಭುಜನು ಸಂ |
ಪ್ರೀತಿಯಿಂದಲಿ ಸ್ಥೂಲ ವಿಷಯವ |
ಚೇತನರಿಗುಂಡುಣಿಪ ಜಾಗ್ರತೆಯಿತ್ತು ನೃಗಜಾಸ್ಯ || ೧೧ ||

ನೆಲೆಸಿಹರು ದಿಗ್ದೇವತೆಗಳ |
ಕೃರದ ಕರ್ಣಂಗಳಲಿ ತೀರ್ಥಂ |
ಗಳಿಗೆ ಮಾನಿಗಳಾದ ಸುರನದಿ ಮುಖ್ಯ ನಿರ್ಜರರು |
ಬಲದ ಕಿವಿಯಲಿ ಇರುತಿಹರು ಬಾಂ |
ಬೊಳೆಯ ಜನಕ ತ್ರಿವಿಕ್ರಮನು ನಿ |
ಮೌಲಿನರನು ಮಾಡುವನು ಈಪರಿ ಚಿಂತಿಸುವ ಜನರ || ೧೨ ||

ಚಿತ್ತಜೇಂದ್ರರು ಮನದೊಳಿಪ್ಪರು |
ಕೃತ್ತಿವಾಸನು ಅಹಂಕಾರದಿ |
ಚಿತ್ತಚೇತನಮಾನಿಗಳು ವಿಹಗೇಂದ್ರ ಘಣಿಪರೊಳು ||
ನಿತ್ಯದಲಿ ನೆಲೆಗೊಂಡು ಹತ್ತೊಂ |
ಭತ್ತುವೊಗ ತೈಜಸನು ಸ್ವಪ್ನಾ |
ವಸ್ಥೆಯೈದಿಸಿ ಜೀವರನು ಪ್ರವಿವಿಕ್ತ ಭುಕುವೆನಿಪ || ೧೩ ||

ಜ್ಞಾನಮಯ ತೈಜಸನು ಹೃದಯ |
ಸ್ಥಾನವೈದಿಸಿ ಪ್ರಾಜ್ಞನೆಂಬಭಿ |
ಧಾನದಿಂ ಕರೆಸುತ್ತ ಚಿತ್ಸುಖವ್ಯಕ್ತಿಯನೆ ಕೊಡುತ ||
ಆನತೆಷ್ಟಪ್ರದನು ಅನುಸಂ |
ಧಾನವೀಯದೆ ಸುಪ್ತಿಯೈದಿಸಿ |
ತಾನೆ ಪುನರಪಿ ಸ್ವಪ್ನ ಜಾಗ್ರತೆಯಿವ ಚೇತನಕೆ || ೧೪ ||

ನಾಲಿಗೆಯೊಳಿಹ ವರುಣ ಮತ್ಸ್ಯಣು |
ನಾಲಿಗೆಯೊಳು ಉಪೇಂದ್ರಇಂದ್ರರು |
ತಾಲು ಪರ್ಜನ್ಯಾಖ್ಯ ಸೂರ್ಯನು ಅರ್ಧಗರ್ಭನಿಹ ||
ಆಲೆಯೊಳು ವಾಮನ ಸುಭಾಮನ |
ಫಾಲದೊಳು ಶಿವಕೇಶವನು ಸುಕ |
ಪೋಲದೊಳಗೆ ರತೀಶಕಾಮನು ಅಲ್ಲಿ ಪ್ರದ್ಯುಮ್ನ || ೧೫ ||

ರೋಮಗಳಲಿ ವಸಂತ ತ್ರಿಕಕು |
ದ್ಧಾಮ ಮುಖದೊಳಗಿ ಭಾರ್ಗವ |
ತಾಮರಸಭವ ವಾಸುದೇವರು ಮಸ್ತಕದೊಳಿಹರು ||
ಈ ಮನದೊಳಿಹ ವಿಷ್ಣು ಶಿಖದೊಳು |
ಮಾಮಹೇಶ್ವರ ನಾರಸಿಂಹ |
ಸ್ವಾಮಿ ತನ್ನನುದಿನದಿ ನೆನೆವರಮೃತ್ಯು ಪರಿಹರಿಪ || ೧೬ ||

ಮೌಳಿಯಲ್ಲಿಹ ವಾಸುದೇವನು |
ಏಳಧಿಕನವಜಾತಿ ರೂಪವ |
ತಾಳಿ ಮುಖದೊಳು ಶ್ರವಣನಯನಾದ್ಯವಯವಗಳಿಗೆ ||
ಆಳರಸು ತಾನಾಗಿ ಸತತ ಸು |
ಲೀಲೆಗೈಯುತಲಿಪ್ಪ ಸುಖಮಯ |
ಕೇಳಿ ಕೇಳಿಸಿ ನೋಡಿ ನೋಡಿಸಿ ನುಡಿದು ನುಡಿಸುವನು || ೧೭ ||

ಎರಡಧಿಕವೆಪ್ಪತ್ತೆನಿಪ ಸಾ |
ವಿರದ ನಾಡಿಗೆ ಮುಖ್ಯವೇಕೋ ||
ತ್ತರ ಶತಗಳಲ್ಲಿಹವು ನೂರಾ ಒಂದು ಮೂರ್ತಿಗಳು ||
ಅರಿದು ದೇಹದಿ ಕಲಶನಾಮಕ |
ಹರಿಗೆ ಕಳೆಗಳಿವೆಂದು ನೈರಂ |
ತರದಿ ಪೂಜಿಸುತಿಹರು ಪರಮಾದರದಿ ಭೂಸುರರು || ೧೮ ||

ಇದಕೆ ಕಾರಣವೆನಿಸುವವು ಎರ |
ಡಧಿಕ ದಶ ನಾಡಿಗಳೊಳಗೆ ಸುರ |
ನದಿಯೆ ಮೊದಲಾದಮಲ ತೀರ್ಥಗಳಿಹವು ಕರಣದಲಿ ||
ಪದುಮನಾಭನು ಕೇಶವಾದಿ |
ದ್ವಿದಶರೂಪದಲಿಪ್ಪನಲ್ಲತಿ |
ಮೃದುಳವಾದ ಸುಷುಮ್ನದೊಳಗೆಕಾತ್ಮನೆನಿಸುವನು || ೧೯ ||

ಆಮ್ನಯಪ್ರತಿಪಾದ್ಯ ಶ್ರೀಪ್ರ |
ದ್ಯುಮ್ನ ದೇವನು ದೇಹದೊಳಗೆ ಸು |
ಷುಮ್ನದೀಡಾಪಿಂಗಳದಿ ವಿಶ್ವಾದಿ ರೂಪದಲಿ ||
ನಿರ್ಮಲಾತ್ಮನು ವಾಣಿ ವಾಯು ಚ |
ತುರ್ಮುಖರೊಳಿದ್ದಖಿಳ ಜೀವರ |
ಕರ್ಮಗುಣವನುಸರಿಸಿ ನಡೆವನು ವಿಶ್ವವ್ಯಾಪಕನು || ೨೦ ||

ಅಬ್ಧಯನ ಋತು ಮಾಸ ಪಕ್ಷ ಸು |
ಶಬ್ದದಿಂದಲಿ ಕರೆಸುತಲಿ ನೀ |
ಲಾಬ್ದವರ್ಣನಿರುದ್ಧನೇ ಮೊದಲಾದ್ಯೆದು ರೂಪದಲಿ ||
ಹಬ್ಬಿಹನು ಸರ್ವತ್ರದಲಿ ಕರು |
ಣಾಬ್ಧಿ ನಾಲ್ವತ್ತೈದು ರೂಪದಿ |
ಲಭ್ಯನಾಗುವನೀ ಪರಿ ಧೇನಿಸುವ ಭಕುತರಿಗೆ || ೨೧ ||

ಐದು ರೂಪಾತ್ಮಕನು ಇಷ್ಟ |
ತ್ತೈದು ರೂಪದಲಿಷ್ಟ ಮತ್ತೊಂದಿ |
ನೈದು ತಿಥಿಯಿಷ್ಟತ್ತನಾಲಕರಿಂದ ಪೆಚ್ಚಿಸಲು ||
ಐದುವದು ಅರವತ್ತಧಿಕ ಆ |
ರೈದು ದಿವಸಾಹ್ವಯನೊಳಗೆ ಮನ |
ತೋಯ್ದವಗೆ ತಾಪತ್ರಯದ ಮಹದೋಷವೆಲ್ಲಿಹದೋ || ೨೨ ||

ದಿವಸ ಯಾಮ ಮೂಹೂರ್ತ ಘಟಿಕಾ |
ದ್ಯವಯವಗಳೊಳಗಿದ್ದು ಗಂಗಾ |
ಪ್ರವಹದಂದದಿ ಕಾಲನಾಮಕ ಪ್ರವಹಿಸುತಲಿಷ್ಟ ||
ಇವನ ಗುಣರೂಪ ಕ್ರಿಯಂಗಳ |
ನಿವಹದೊಳು ಮುಳುಗಾಡುತಲಿ ಭಾ |
ಗವಿ ಸದಾನಂದಾತ್ಮಳಾಗಿಹಳೆಲ್ಲಕಾಲದಲಿ || ೨೩ ||

ವೇದತತಿಗಳ ಮಾನಿ ಲಕ್ಷ್ಮೀ ಧ |
ರಾಧರನ ಗುಣರೂಪಕ್ರಿಯೆಗಳ |
ಆದಿಮಧ್ಯಂತವನು ಕಾಣದೆ ಮನದಿಯೋಚಿಸುತ ||
ಆದಪೆನೆ ಈತನಿಗೆ ಪತ್ನಿ ಕೃ |
ಪೋದಧಿಯು ಸ್ವೀಕರಿಸಿದನು ಲೋ |
ಕಾಧಿಪನು ಭಿಕ್ಷುಕನ ಮನೆಯೊತನವ ಕೊಂಬಂತೆ || ೨೪ ||

ಕೋವಿದರು ಚಿತ್ತೈಸುವದು ಶ್ರೀ |
ದೇವಿಯೊಳಗಿಹ ನಿಖಿಲಗುಣ ತೃಣ |
ಜೀವರಲಿ ಕಲ್ಪಿಸಿ ಯುಕುತಿಯಲಿ ಮತ್ತು ಕ್ರಮದಿಂದ ||
ದೇವದೇವಕಿಯಿಪ್ಪಳೆಂದರಿ |
ದಾ ವಿರಿಂಚನ ಜನನಿಯೀತನ |
ಆವಕಾಲಕು ಅರಿಯಳಂತವ ನರರ ಪಾಡೇನು || ೨೫ ||

ಕ್ಷೀರ ದಧಿ ನವನೀತ ಘೃತದೊಳು |
ಸೌರಭರಸಾಹ್ವಯನೆನಿಸಿ ಶಾಂ |
ತೀರಮಣ ಜ್ಞಾನೇಚ್ಚಾಕ್ರಿಯಾಶಕ್ತಿಯೆಂದೆಂಬ ||
ಈರೆರಡು ನಾಮದಲಿ ಕರೆಸುತ |
ಭಾರಾತೀ ವಾಗ್ಧೇವಿ ವಾಯು ಸ |
ರೋರುಹಾಸನರಲ್ಲಿ ನೆಲೆಸಿಹರೆಲ್ಲ ಕಾಲದಲಿ || ೨೬ ||

ವಸುಗಳೆಂಟು ನವಪ್ರಜೇಶರು |
ಶ್ವಸನಗಣವೈವತ್ತು ಏಕಾ |
ದಶ ದಿವಾಕರರನಿತೆ ರುದ್ರರು ಅಶ್ವಿನಿಗಳೆರಡು ||
ದಶವಿಹೀನ ಶತಾಖ್ಯ ಈ ಸುಮ |
ನಸರೊಳಗೆ ಚತುರಾತ್ಮನೀಯಾ |
ಮಿಸುವ ಬ್ರಹ್ಮಸಮೀರಖಿಗಘಣೇಂದ್ರರೊಳಗಿದ್ದು || ೨೭ ||

ತೋರುತಿಪ್ಪನು ಚಕ್ರದಲಿ ಹಿಂ |
ಕಾರನಾಮಕ ಶಂಖದಲಿ ಪ್ರತಿ |
ಹಾರ ಗದೆಯಲಿ ನಿಧನ ಪದ್ಮದಲಿಪ್ಪ ಪ್ರಸ್ಥಾನ ||
ಕಾರುಣಿಕನುದ್ಗೇಢ ನಾಮದಿ |
ಮಾರಮಣನೈರೂಪಗಳ ಶಂ |
ಖಾರಿ ಮೊದಲಾದಾಯುಧಗಳೊಳು ಸ್ಮರಿಸಿ ಧರಿಸುತಿರು || ೨೮ ||

ತನುವೆ ರಥ ವಾಗಾಭಿಮಾನಿಯೆ |
ಗುಣವೆನಿಸುವಳು ಶ್ರೋತ್ರದೊಳು ರೋ |
ಹಿಣಿ ಶಶಾಂಕರು ಪಾಶಪಾಣಿಗಳಶ್ವವೆಂದೆನಿಸಿ ||
ಇನನು ಸಂಜ್ಞಾ ದೇವಿಯರು ಇಹ |
ರನಲಲೋಚನ ಸೂತನೆನಿಸುವ |
ಪ್ರಣವ ಪಾದ್ಯ ಪ್ರಾಣನಾಮಕ ರಥಿಕನೆನಿಸುವನು || ೨೯ ||

ಅಮಿತಮಹಿಮನಪಾರಗುಣಗಳ |
ಸಮಿತವರ್ಣಾತ್ಮಕ ಶ್ರುತಿ ಸ್ಮೃತಿ |
ಗಮಿಸಲಾಪವೆ ತದಭಿಮಾನಿಗಳೆಂದೆನಿಸಿಕೊಂಬ ||
ಕಮಲ ಸಂಭವ ಭವ ಸುರೇಂದ್ರಾ |
ದ್ಯಮರರನುದಿನ ತಿಳಿಯಲರಿಯರು |
ಸ್ವಮಹಿಮೆಗಳಾದ್ಯಂತಮಧ್ಯಗಳರಿವ ಸರ್ವಜ್ಞ || ೩೦ ||

ವಿತ್ತದೇಹಾಗಾರ ದಾರಾ |
ಪತ್ಯ ಮಿತ್ರಾದಿಗಳೊಳಗೆ ಹರಿ |
ಪ್ರತ್ಯಗಾತ್ಮನು ಎಂದೆನಿಸಿ ನೆಲೆಸಿಪ್ಪನೆಂದರಿದು ||
ನಿತ್ಯದಲಿ ಸಂತ್ಯಪ್ತಿ ಬಡಿಸುತ |
ಉತ್ತಮಾಧಮಮಧ್ಯಮರ ಕೃತ |
ಕೃತ್ಯನಾಗುನ್ಮತ್ತನಾಗದೆ ಭೃತ್ಯನಾನೆಂದು || ೩೧ ||

ದೇವದೇವೇಶನ ಸುಮೂರ್ತಿ ಕ |
ಳೇವರಗಳೊಳಗನವರತ ಸಂ |
ಭಾವಿಸುತ ಪೂಜಿಸುತ ನೋಡುತ ಸುಖಿಸುತಿರು ಬಿಡದೆ ||
ಶ್ರೀವರ ಜಗನ್ನಾಥ ವಿಠಲ |
ತಾ ಒಲಿದು ಕಾರುಣ್ಯದಲಿ ಭವ |
ನೋವ ಪರಿಹರಿಸುವನು ಪ್ರವಿತತ ಪತಿತ ಪಾವನನು || ೩೨ ||

|| ಇತಿ ಶ್ರೀ ಮಾತೃಕಾ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ವರ್ಣಪ್ರಕ್ರಿಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಹರಿಯೆ ಪಂಚಾಶದ್ವರ್ಣ ಸು |
ಸ್ವರವುದಾತ್ತಾನುದಾತ್ತ ಪ್ರಚಯ |
ಸ್ವರಿತ ಸಂಧಿ ವಿಸರ್ಗ ಬಿಂದುಗಳೊಳಗೆ ತದ್ವಾಚ್ಯ ||
ಇರುವ ತನ್ನಾಮರೂಪಗ |
ಳರಿತುಪಾಸನೆ ಗೈವರಿಳೆಯೊಳು |
ಸುರರೆ ಸರಿ ನರರಲ್ಲ ಅವರಾಡುವುದೆ ವೇದಾರ್ಥ || ೧ ||

ಈಶನಲಿ ವಿಜ್ಞಾನ ಭಗವ |
ದ್ವಾಸರಲಿ ಸದ್ಭಕ್ತಿ ವಿಷಯನಿ |
ರಾಶೆ ಮಿಥ್ಯಾವಾದದಲಿ ಪ್ರದ್ವೇಷ ನಿತ್ಯದಲಿ ||
ಈ ಸಮಸ್ತ ಪ್ರಾಣಿಗಳಲಿ ರ |
ಮೇಶನಿಹನೆಂದರಿದು ಅವರಭಿ |
ಲಾಷೆಗಳ ಪೂರಯಿಸುವುದೆ ಮಹಯಜ್ಞೆ ಹರಿಪೂಜೆ || ೨ ||

ತ್ರಿದಶ ಏಕಾತ್ಮಕನೆನಿಸಿ ಭೂ |
ಉದಕ ಶಿಖಿಯೊಳು ಹತ್ತು ಕರಣದಿ |
ಅಧಿಪರೆನಿಸುವ ಪ್ರಾಣಮುಖ್ಯಾದಿತ್ಯರೊಳು ನೆಲೆಸಿ ||
ವಿದಿತನಾಗಿದ್ದನವರತ ನಿರ |
ವಧಿಕಮಹಿಮನು ಸಕಲ ವಿಷಯವ |
ನಿಧನನಾಮಕ ಸಂಕರುಷಣಾಹ್ವಯನು ಸ್ವೀಕರಿಪ || ೩ ||

ದೈಹಿಕ ದೈಶಿಕ ಕಾಲಿಕತ್ರಯ |
ಗಹನ ಕರ್ಮಗಳುಂಟು ಇದರೊಳು |
ವಿಹಿತ ಕರ್ಮಗಳರಿತು ನಿಷ್ಕಾಮಕನು ನೀನಾಗಿ ||
ಬೃಹತಿನಾಮಕ ಭಾರತೀಶನ |
ಮಹಿತರೂಪವ ನೆನೆದು ಮನದಲಿ |
ಅಹರಹರ್ಭಗವಂತಗರ್ವಿಸು ಪರಮ ಭಕ್ತಿಯಲಿ || ೪ ||

ಮೂರು ವಿಧ ಕರ್ಮಗಳೊಳಗೆ ಕಂ ।
ಸಾರಿ ಭಾಗವ ಹಯವದನ ಸಂ ।
ಪ್ರೇರಕನು ತಾನಾಗಿ ನವರೂಪಗಳನು ಧರಿಸಿ ॥
ಸೂರಿ ಮಾನವ ದಾನವರೊಳು ವಿ ।
ಕಾರಶೂನ್ಯನು ಮಾಡಿ ಮಾಡಿಸಿ ।
ಸಾರಭೋಕ್ತನು ಸ್ವೀಕರಿಸಿ ಕೊಡುತಿಪ್ಪ ಜೀವರಿಗೆ ॥ ೫ ॥

ಅನಳ ಪಕ್ವವ ಗ್ರಿಸಿದನ್ನವ ।
ಅನಳನೊಳು ಹೋಮಿಸುವ ತೆರದಂ ।
ದನಿಮಿಷೇಶನು ಮಾಡಿ ಮಾಡಿಸಿದಖಿಳ ಕರ್ಮಗಳ ॥
ಮನವಚನ ಕಾಯದಲಿ ತಿಳಿದನು ।
ದಿನದಿ ಕೊಡು ಶಂಕಿಸದೆ ವೃಜಿನಾ ।
ದರ್ಶನ ಸದಾ ಕೈಕೊಂಡು ಸಂತಯಿಸುವನು ತನ್ನವರ ॥ ೬ ॥

ಕುದುರೆ ಬಾಲದ ಕೊನೆಯ ಕೂದಲು ।
ತುಡಿ ವಿಭಾಗವ ಮಾಡಿ ಶತವಿಧ ।
ವದರೊಳೊಂದನು ನೂರು ಭಾಗವ ಮಾಡಲೆಂತಿಹುದೊ ॥
ವಿಧಿ ಭವಾದಿ ಸಮಸ್ತ ದಿವಿಜರ ।
ಮೊದಲು ಮಾಡಿ ತೃಣಾಂತ ಜೀವರೊ ।
ಳಧಿಕ ನ್ಯೂನತೆ ಯಿಲ್ಲ ವಂದಿಗು ಜೀವ ಪರಮಾಣು ॥ ೭ ॥

ಜೀವನಂಗುಷ್ಠಾಗ್ರಮೂರುತಿ ।
ಜೀವನಂಗುಟಮಾತ್ರ ಮೂರುತಿ ।
ಜೀವನ ಪ್ರಾದೇಶ ಜೀವಾಕಾರ ಮೂರ್ತಿಗಳು ॥
ಏವಮಾದಿ ಅನಂತ ರೂಪದಿ ।
ಯಾವದವಯವಗಳೊಳು ವ್ಯಾಪಿಸಿ ।
ಕಾವ ಕರುಣಾಳುಗಳ ದೇವನು ಈ ಜಗತ್ರಯವ ॥ ೮ ॥

ಬಿಂಬ ಜೀವಾಂಗುಷ್ಠಮಾತ್ರದಿ ।
ಇಂಬುಗೊಂಡಿಹ ಸರ್ವರೊಳು ಸೂ ।
ಕ್ಷಾಂಟರದಿ ಹೃತ್ಯಮಲಮಧ್ಯ ನಿವಾಸಿಯೆಂದೆನಿಸಿ ॥
ಎಂಬರೀತಗೆ ಕೋವಿದರು ವಿ ।
ಶ್ವಂಭರಾತ್ಮಕ ಪ್ರಾಜ್ಞ ಭಕ್ತ ಕು ।
ಟುಂಬಿ ಸಂತೈಸುವನು ಈ ಪರಿ ಬಲ್ಲ ಭಜಕರನು ॥ ೯ ॥

ಪುರುಷ ನಾಮಕ ಸರ್ವಜೀವರೋ |
ಳಿರುವ ದೇಹಾಕಾರ ರೂಪದಿ |
ಕರಣ ನಿಯಾಮಕ ಹೃಷೀಕಪನಿಂದ್ರಿಯಂಗಳಲಿ ||
ತುರಿಯ ನಾಮಕ ವಿಶ್ವ ತಾ ಹ |
ನ್ನೆರಡು ಬೆರಳುಳಿದುತ್ತಮಾಂಗದಿ |
ಎರಡಧಿಕ ಎಪ್ಪತ್ತು ಸಾವಿರ ನಾಡಿಯೊಳಗಿಪ್ಪ || ೧೦ ||

ವ್ಯಾಪಕನು ತಾನಾಗಿ ಜೀವ ಸ್ವ |
ರೂಪ ದೇಹದ ಒಳಹೊರಗೆ ನಿ |
ಲೇಪನಾಗಿಹ ಜೀವಕೃತ ಕರ್ಮಗಳನಾಚರಿಸಿ ||
ಶ್ರೀ ಪಯೋಜಭವೇರರಿಂದ ಪ್ರ |
ದೀಪವರ್ಣ ಸ್ವಮೂರ್ತಿ ಮಧ್ಯಗ |
ತಾ ಪೊಳೆವ ವಿಶ್ವಾದಿರೂಪದಿ ಸೇವೆ ಕೈಕೊಳುತ || ೧೧ ||

ಗರುಡ ಶೇಷ ಭವಾದಿ ನಾಮವ |
ಧರಿಸಿ ಪವನ ಸ್ವರೂಪದೇಹದಿ |
ಕರಣನಿಯಾಮಕನು ತಾನಾಗಿಪ್ಪ ಹರಿಯಂತೆ ||
ಸರಸಿಜಾಸನ ವಾಣಿ ಭಾರತಿ |
ಭರತನಿಂದೊಡಗೂಡಿ ಲಿಂಗದಿ |
ಇರುತಿಹನು ಮಿಕ್ಕಾದಿತೇಯರಿಗಿಲ್ಲವಾಸ್ಥಾನ || ೧೨ ||

ಜೀವನಕೆ ತುಷದಂತೆ ಲಿಂಗವು |
ಸಾವಕಾಶದಿ ಪೊಂದಿ ಸುತ್ತಲು |
ಪ್ರಾವರಣ ರೂಪದಲಿ ಇಪ್ಪುದು ಭಗವದಿಚ್ಛೆಯಲಿ ||
ಕೇವಲ ಜಡಪ್ರಕೃತಿಯಿದಕಧಿ |
ದೇವತೆಯು ಮಹಲಕುಮಿ ಯೆನಿಪಳು |
ಆ ವಿರಜೆಯ ಸ್ಥಾನ ಪರಿಯಂತರದಿ ಹತ್ತಿಹುದು || ೧೩ ||

ಆರಧಿಕ ದಶಕಳೆಗಳುಳ್ಳ ಶ |
ರೀರವನಿರುದ್ಧಗಳ ಮಧ್ಯದಿ |
ಸೇರಿ ಇಪ್ಪದು ಜೀವ ಪರಮಾಚ್ಛಾದಿಕದ್ವಯವು ||
ಬಾರದಂದದಿ ದಾನವರನತಿ |
ದೂರಗೈಸುತ ಶ್ರೀಜನಾರ್ದನ |
ಮೂರುಗುಣದೊಳಗಿಪ್ಪನೆಂದಿಗು ತ್ರಿವೃತುಯೆಂದೆನಿಸಿ ||೧೪ ||

ರುದ್ರ ಮೊದಲಾದಮರರಿಗೆ ಅನಿ ।
ರುದ್ರದೇಹವೆ ಮನೆಯೆನಿಸುವುದು ।
ಇದ್ದು ಕೆಲಸವ ಮಾಡರಲ್ಲಿಂದಿತ್ತ ಸ್ಥೂಲದಲಿ ॥
ಕ್ರುದ್ಧಖಿಲ ದಿವಿಜರು ಪರಸ್ಪರ ।
ಸ್ಪರ್ಧೆಯಿಂದಲಿ ದ್ವಂದ್ವಕರ್ಮ ಸ ।
ಮೃದ್ಧಿಗಳನಾಚರಿಸುವರು ಪ್ರಾಣೇಶನಾಜ್ಞೆಯಲಿ ॥ ೧೫ ॥

ಮಹಿಯೊಳಗೆ ಸುಕ್ಷೇತ್ರ ತೀರ್ಥವು ।
ತುಹಿನ ವರುಷ ವಸಂತಕಾಲದಿ ।
ದಹಿಕ ದೈಶಿಕ ಕಾಲಿಕತ್ರಯ ಧರ್ಮಕರ್ಮಗಳ ॥
ದ್ರುಹಿಣ ಮೊದಲಾದಮರರೆಲ್ಲರು ।
ವಹಿಸಿ ಗುಣಗಳನನುಸರಿಸಿ ಸ ।
ನ್ನಿಹಿತರಾಗಿದ್ದೆಲ್ಲರೊಳು ಮಾಡುವರು ವ್ಯಾಪಾರ ॥ ೧೬ ॥

ಕೇಶ ಸಾಸಿರವಿಧ ವಿಭಾಗವ ।
ಗೈಸಲೆನತನಿತಿಹ ಸುಷುಮ್ನವು ।
ಆಶಿರಾಂತದಿ ವ್ಯಾಪಿಸಿಹದೀ ದೇಹಮಧ್ಯದಲಿ ॥
ಆ ಸುಷುಮ್ನಕೆ ವಜ್ರಕಾರ್ಯ ಪ್ರ ।
ಕಾಶಿನೀ ವೈದ್ಯುತಿಗಳಿಹವು ಪ್ರ ।
ದೇಶದಲಿ ಪಶ್ಚಿಮಕೆ ಉತ್ತರ ಪೂರ್ವ ದಕ್ಷಿಣಕೆ ॥ ೧೭ ॥

ಆ ನಳಿನಭವ ನಾಡಿಯೊಳಗೆ ತ್ರಿ ।
ಕೋಣ ಚಕ್ರವು ಇಪ್ಪುದಲ್ಲಿ ಕೃ ।
ಶಾನುಮಂಡಲಮಧ್ಯಗನು ಸಂಕರುಷಣಾಹ್ವಯನು ॥
ಹೀನ ಪಾಪಾತ್ಮಕ ಪುರುಷನ ದ ।
ಹಾನಗೈಸುತ ದಿನದಿನದಿ ವಿ ।
ಜ್ಞಾನಮಯ ಶ್ರೀವಾಸುದೇವನ ಐದಿಸುವ ಕರುಣೆ ॥ ೧೮ ॥

ಮಧ್ಯನಾಡಿಯ ಮಧ್ಯದಲಿ ಹೃ ।
ತ್ವದ್ಯಮೂಲದಿ ಮೂಲಪತಿ ಪದ ।
ಪದ್ಮಮೂಲದಲಿಪ್ಪ ಪವನನ ಪಾದಮೂಲದಲಿ ॥
ಹೊಂದಿಕೊಂಡಿಹ ಜೀವಲಿಂಗನಿ ।
ರುದ್ರ ದೇಹವಿಶಿಷ್ಟನಾಗಿ ಕ ।
ಪರಿದ ಮೊದಲಾದಮರರೆಲ್ಲರು ಕಾದುಕೊಂಡಿಹರು ॥ ೧೯ ॥

ನಾಳಮಧ್ಯದಲಿಪ್ಪ ಹೃತ್ತೀ |
ಲಾಲಜದೊಳಿಪ್ಪಷ್ಟದಳದಿ ಕು |
ಲಾಲಚಕ್ರದ ತೆರದಿ ಚರಿಸುತ ಹಂಸನಾಮಕನು ||
ಕಾಲಕಾಲಗಳಲ್ಲಿ ಯೆಣ್ಣೆಸೆ |
ಪಾಲಕರ ಕೈಸೇವೆಗೊಳುತ ಕೃ |
ಪಾಳು ಅವರಭಿಲಾಷೆಗಳ ಪೂರೈಸಿ ಕೊಡುತಿಪ್ಪ || ೨೦ ||

ವಾಸವಾನುಜ ರೇಣುಕಾತ್ಮಜ |
ದಾಶರಥಿ ವೃಜಿನಾದನಮಲಜ |
ಲಾಶಯಾಲಯ ಹಯವದನ ಶ್ರೀಕಪಿಲ ನರಸಿಂಹ ||
ಈ ಸುರೂಪದಿ ಅವರವರ ಸಂ |
ತೋಷ ಬಡಿಸುತ ನಿತ್ಯಸುಖಮಯ |
ವಾಸವಾಗಿಹ ಹೃತ್ಯಮಲದೊಳು ಬಿಂಬನೆಂದೆನಿಸಿ || ೨೧ ||

ಸುರಪನಾಲಯಕ್ಕೆದಿದರೆ ಮನ |
ವೆರಗುವುದು ಸತ್ಪುಣ್ಯಮಾರ್ಗದಿ |
ಬರಲು ವಹ್ನಿಯ ಮನೆಗೆ ನಿದ್ರಾಲಸ್ಯಹಸಿತ್ಯಷೆಯು ||
ತರಣಿತನಯನಿಕೇತನದಿ ಸಂ |
ಭರಿತ ಕೋಪಾಟೋಪ ತೋರುವು |
ದರವಿದೂರನು ನಿರಾಋತಿಯಲಿರೆ ಪಾಪಗಳ ಮಾಳ್ವ || ೨೨ ||

ವರುಣನಲ್ಲಿ ವಿನೋದ ಹಾಸ್ಯವು |
ಮರುತನೊಳು ಗಮನಾಗಮನ ಹಿಮ |
ಕರ ಧನಾಧಿಪರಲ್ಲಿ ಧರ್ಮದ ಬುದ್ಧಿ ಜನಿಸುವದು ||
ಹರನ ಮಂದಿರದಲ್ಲಿ ಗೋ ಧನ |
ಧರಣಿ ಕನ್ಯಾದಾನಗಳು ಒಂ |
ದರಘಳಿಗೆ ತಡೆಯದಲೆ ಕೊಡುತಿಹ ಚಿತ್ತ ಪುಟ್ಟುವುದು || ೨೩ ||

ಹೃದಯದೊಳಗೆ ವಿರಕ್ತಿ ಕೇಸರ |
ಕೊದಗೆ ಸ್ವಪ್ನ ಸುಷುಪ್ತಿ ಲಿಂಗದಿ |
ಮಧುಹ ಕರ್ಣಿಕೆಯಲ್ಲಿ ಬರೆ ಜಾಗ್ರತೆಯು ಪುಟ್ಟುವುದು ||
ಸುದರುಶನ ಮೊದಲಾದ ಅಷ್ಟಾ |
ಯುಧವ ಪಿಡಿದು ದಿಶಾಧಿಪತಿಗಳ |
ಸದನದಲಿ ಸಂಚರಿಸುತೀಪರಿ ಬುದ್ಧಿಗಳ ಕೊಡುವ || ೨೪ ||

ಸೂತ್ರನಾಮಕ ಪ್ರಾಣಪತಿ ಗಾ ।
ಯತ್ರಿ ಸಂಪ್ರತಿಪಾದ್ಯನಾಗೀ ।
ಗಾತ್ರದೊಳು ನೆಲೆಸಿರಲು ತಿಳಿಯದೆ ಕಂಡಕಂಡಲ್ಲಿ ॥
ಧಾತ್ರಿಯೊಳು ಸಂಚರಿಸಿ ಪುತ್ರ ಕ ।
ಳತ್ರ ಸಹಿತನುದಿನದಿ ತೀರ್ಥ ।
ಕ್ಷೇತ್ರ ಯಾತ್ರೆಯ ಮಾಡಿದೆವು ಎಂದೆನುತ ಹಿಗ್ಗುವರು ॥ ೨೫ ॥

ನಾರಸಿಂಹ ಸ್ವರೂಪದೊಳಗೆ ಶ ।
ರೀರನಾಮದಿ ಕರೆಸುವನು ಹದಿ ।
ನಾರು ಕಳೆಗಳು ಉಳ್ಳ ಲಿಂಗದಿ ಪುರುಷನಾಮಕನು ॥
ತೋರುವನು ಅನಿರುದ್ಧದೊಳು ಶಾಂ ।
ತೀರಮಣ ಅನಿರುದ್ಧರೂಪದಿ ।
ಪ್ರೇರಿಸುವ ಪ್ರದ್ಯುಮ್ನ ಸ್ಥೂಲ ಕಳೇವರದೊಳಿದ್ದು ॥ ೨೬ ॥

ಮೊದಲು ತ್ವಕ್ಷರ್ಮಗಳು ಮಾಂಸವು ।
ರುಧಿರ ಮೇದೋ ಮಜ್ಜವಸ್ಥಿಗ ।
ಳಿದರೊಳಗೆ ಏಕೋನ ಪಂಚಾಶನ್ಮರುದ್ಗಣವು ।
ನಿಧನ ಹಿಂಕಾರಾದಿ ಸಾಮಗ ।
ಅದರ ನಾಮದಿ ಕರೆಸುತೊಂಭ ।
ತ್ತಧಿಕ ನಾಲ್ವತ್ತೆನಿಪ ರೂಪದಿ ಧಾತುಗಳೊಳಿಪ್ಪ ॥ ೨೭ ॥

ಸಪ್ತಧಾತುಗಳೊಳಹೊರಗೆ ಸಂ ।
ತಪ್ತಲೋಹಗತಾಗ್ನಿಯಂದದಿ ।
ಸಪ್ತಸಾಮಗನಿಪ್ಪ ಅನ್ನ ಮಯಾದಿ ಕೋಶದೊಳು ॥
ಲಿಪ್ತನಾಗದೆ ತತ್ತದಾಹ್ವಯ ।
ಕ್ಲುಪ್ತಭೋಗವ ಕೊಡುತ ಸ್ವಪ್ನ ಸು ।
ಷುಪ್ತಿ ಜಾಗ್ರತೆಯೀವ ತೈಜಸ ಪ್ರಾಜ್ಞ ವಿಶ್ವಾಖ್ಯ ॥ ೨೮ ॥

ತೀವಿಕೊಂಡಿಹವಲ್ಲಿ ಮಜ್ಜ ಕ ।
ಳೇವರದಿ ಅಂಗುಳಿಯ ಪರ್ವದ ।
ಶಾವಿನಲಿ ಮುನ್ನೂರು ಅರವತ್ತೆನಿಪ ತ್ರಿಸ್ಥಳದಿ ॥
ಸಾವಿರದ ಎಂಭತ್ತು ರೂಪವ ।
ಕೋವಿದರು ಪೇಳುವರು ದೇಹದಿ ।
ದೇವತೆಗಳೊಡಗೂಡಿ ಕ್ರೀಡಿಸುವನು ರಮಾರಮಣ ॥ ೨೯ ॥

ಕೀಟ ಪೇಶಸ್ಕಾರಿ ನೆನವಿಲಿ |
ಕೀಟ ಭಾವವ ತೋರೆದು ತದ್ವತ್ |
ಖೇಟರೂಪವನೈದಿಯಾಡುವ ತೆರದಿ ಭಕುತಿಯಲಿ ||
ಕೈಟಭಾರಿಯು ಧ್ಯಾನದಿಂದ ಭ |
ವಾಟವಿಯನತಿ ಶ್ರೀಘ್ರದಿಂದಲಿ |
ದಾಟಿ ಸಾರೂಪ್ಯವನು ಐದುವರಲ್ಪಜೀವಿಗಳು || ೩೦ ||

ಈ ಪರೀ ದೇಹದೊಳು ಭಗವ |
ದ್ರೂಪಗಳ ಮರೆಯದಲೆ ಮನದಿ ಪ |
ದೋಪದೇ ಭಕುತಿಯಲಿ ಸ್ಮರಿಸುತಲಿಪ್ಪ ಭಕುತರನಾ ||
ಗೋಪತಿ ಜಗನ್ನಾಥ ವಿಠಲ ಸ |
ಮೀಪಗನು ತಾನಾಗಿ ಸಂತತ |
ಸಾಪರೋಕ್ಷಿಯು ಮಾಡಿ ಪ್ರೇರವನು ಎಲ್ಲ ಕಾಲದಲಿ || ೩೧ ||

|| ಇತಿ ವರ್ಣಪ್ರಕ್ರಿಯ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಸರ್ವಪ್ರತೀಕ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಆವ ಪರಬೋಮೃನತಿವಿಮಲಾಂ |
ಗಾವ ಬದ್ಧರು ಎಂದೆನಿಪ ರಾ |
ಜೀವ ಭವ ಮೊದಲಾದಮರರನುದಿನದಿ ಹರಿ ಪದವ ||
ಸೇವಿಪರಿಗನುಕೂಲರಲ್ಲದೆ |
ತಾವು ಇವರನು ಕೆಡಿಸಬಲ್ಲರೆ |
ಶ್ರೀವಿಲಾಸಾಸ್ವದನ ದಾಸರಿಗುಂಟೆ ಅಪಜಯವು || ೧ ||

ಶ್ರೀದನಂಘ್ರಿಸರೋಜಯುಗಳೇ |
ಕಾದಶಸ್ಥಾನಾತ್ಮದೊಳಗಿ |
ಟ್ಟಾದರದಿ ಸಂತುತಿಸಿ ಹಿಗ್ಗುವರಿಗೀ ನವಗ್ರಹವು ||
ಆದಿತೇಯರು ಸಂತತಾಧಿ |
ವ್ಯಾಧಿಗಳ ಪರಿಹರಿಸುತವರನ |
ಕಾದುಕೊಂಡಿಹರೆಲ್ಲರೊಂದಾಗೀಶ ನಾಜ್ಞೆಯಲಿ || ೨ ||

ಮೇದಿನಿಯ ಮೇಲುಳ್ಳ ಗೋಷ್ಠಾ |
ದೋದಕಗಳೆಲ್ಲಮಲ ತೀರ್ಥವು |
ಪಾದ ಪಾದ್ರಿ ಧರಾತಳವೆ ಸುಕ್ಷೇತ್ರ ಜೀವಗಣ ||
ಶ್ರೀದನ ಪ್ರತಿಮೆಗಳು ಅವರುಂ |
ಬೋದನವೆ ನೈವೇದ್ಯ ನಿತ್ಯದಿ |
ಹಾದಿ ನಡೆವುದೆ ನರ್ತನಗಳೆಂದರಿತವನೆ ಯೋಗಿ || ೩ ||

ಸರ್ವದೇಶವು ಪುಣ್ಯದೇಶವು |
ಸರ್ವಕಾಲವು ಪರ್ವಕಾಲವು |
ಸರ್ವಜೀವರು ದಾನ ಪಾತ್ರರು ಮೂರು ಲೋಕದೊಳು ||
ಸರ್ವಮಾತುಗಳೆಲ್ಲ ಮಂತ್ರವು |
ಸರ್ವಕೆಲಸಗಳೆಲ್ಲ ಪೂಜೆಯು |
ಶರ್ವವಂದ್ಯನ ವಿಮಲ ಮೂರ್ತಿ ಧ್ಯಾನವುಳ್ಳವಗೆ || ೪ ||

ದೇವಖಾತ ತಟಾಕ ವಾಪಿ ಸ |
ರೋವರಗಳಭಿಮಾನಿ ಸುರರು ಕ |
ಳೇವರದೊಳಗಿಹ ರೋಮ ಕೂಪಗಳೊಳಗೆ ತುಂಬಿಹರು |
ಆ ವಿಯದ್ಗಂಗಾದಿ ನದಿಗಳು |
ಭಾವಿಸುವದೆಪ್ಪತ್ತೆರಡೆನಿಪ |
ಸಾವಿರ ಸುನಾಡಿಗಳೊಳಗೆ ಪ್ರವಹಿಸುತಲಿಹವೆಂದು || ೫ ||

ಮೂರು ಕೋಟಿಯ ಮೇಲೆ ಶೋಭಿಪ |
ಈರಧಿಕ ಎಪ್ಪತ್ತು ಸಾವಿರ |
ಮಾರುತಾಂತರ್ಯಾಮಿ ಮಾಧವ ಪ್ರತಿದಿವಸದಲ್ಲಿ ||
ತಾ ರಮಿಸುತಿಹನೆಂದು ತಿಳಿದಿಹ |
ಸೂರಿಗಳು ದೇವತೆಗಳವರ ಶ |
ರೀರವೇ ಸುಕ್ಷೇತ್ರ ಅವರರ್ಚನೆಯೆ ಹರಿಪೂಜೆ || ೬ ||

ಶ್ರೀವರನಿಗಭಿಷೇಕ ವೆಂದರಿ |
ದೀ ವಸುಂಧರೆಯೊಳಗೆ ಬಲ್ಲವ |
ರಾವ ಜಲದಲಿ ಮಿಂದರೆಯು ಗಂಗಾದಿ ತೀರ್ಥಗಳು ||
ತಾ ವೊಲಿದು ಬಂದಲ್ಲಿ ನೆಲೆಗೊಂ |
ಡೀವರಖಿಳಾರ್ಥಗಳ ನರಿಯದ |
ಜೀವರಮರ ತರಂಗಿಣಿಯ ನೈದಿದರು ಫಲವೇನು || ೭ ||

ನದನದಿಗಳೆಂಯೊಳಗೆ ಪರಿವವು |
ಉದಧಿ ಪರಿಯಂತರದಿ ತರುವಾ |
ಯದಲಿ ರಮಿಸುವವಲ್ಲಿ ತನ್ಮಯವಾಗಿ ತೋರದಲೆ ||
ವಿಧಿನಿಷೇಧಗಳಾಚರಿಸುವರು |
ಬುಧರು ಭಗವದ್ರೂಪ ಸರ್ವ |
ತ್ರದಲಿ ಚಿಂತನೆ ಬರಲು ತ್ಯಜಿಸುವರಖಿಳ ಕರ್ಮಗಳ || ೮ ||

ಕಲಿಯೆ ಮೊದಲಾದಖಿಳ ದಾನವ |
ರೊಳಗೆ ಬ್ರಹ್ಮ ಭವಾದಿ ದೇವ |
ಕಳು ನಿಯಾಮಕರಾಗಿ ಹರಿಯಾಜ್ಞೆಯಲಿ ಅವರವರ ||
ಕಲುಷ ಕರ್ಮವ ಮಾಡಿ ಮಾಡಿಸಿ |
ಜಲರುಹೇಕ್ಷಣಗರ್ಹಿಸುತ ನಿ |
ಶ್ಚಲ ಸುಭಕ್ತಿ ಜ್ಞಾನ ಪೂರ್ಣರು ಸುಖಿಪರವರೊಳಗೆ || ೯ ||

ಆವ ಜೀವರೋಳಿದ್ದರೇನಿ |
ನ್ನಾವ ಕರ್ಮವ ಮಾಡಲೇನಿ |
ನ್ನಾವ ಗುಣರೂಪಗಳುಪಾಸನೆ ಮಾಡಲೇನವರು ||
ಕಾವನಯ್ಯನ ಪರಮ ಕಾರು |
ಣ್ಯಾವ ಲೋಕನ ಬಲದಿ ಚರಿಸುವ |
ದೇವತೆಗಳನು ಮುಟ್ಟಲಾಪವೆ ಪಾಪಕರ್ಮಗಳು || ೧೦ ||

ಪತಿಯೊಡನೆ ಮನಬಂದ ತೆರದಲಿ |
ಪ್ರತಿದಿವಸದಲಿ ರಮಿಸಿ ಮೋದಿಸಿ |
ಸುತರ ಪಡೆದಿಳಿಯೊಳು ಜಿತೇಂದ್ರಿಯಳೆಂದು ಕರೆಸುವಳು ||
ಕೃತಿಪತಿ ಕಥಾಮೃತ ಸುಭೋಜನ |
ರತ ಮಹಾತ್ಮರಿಗಿತರ ದೋಷ |
ಪ್ರತತಿಗಳು ಸಂಬಂಧಿಸುವವೇನಚ್ಯುತನ ದಾಸರಿಗೆ || ೧೧ ||

ಸೂಸಿಬಹ ನದಿಯೊಳಗೆ ತನ್ನ ಸ |
ಹಾಸತೋರುವನೆನುತ ಜಲಕೆದು |
ರೀಸಿದರೆ ಕೈಸೋತು ಮುಳುಗುವ ಹರಿಯ ಬಿಟ್ಟವನು ||
ಕ್ಷೇಶ ವೈದುವನಾದಿಯಲಿ ಸಾ |
ವೇಶ ಕ್ಷುಪ್ತಿಯ ಮಾಡಿದುದ ಬಿ |
ಟ್ಯಾಶೆಯಿಂದಲಿ ಅನ್ಯರಾರಾಧಿಸುವ ಮಾನವನು || ೧೨ ||

ನಾನುನನ್ನದು ಎಂಬ ಜಡಮತಿ |
ಮಾನವನು ದಿನದಿನದಿ ಮಾಡುವ |
ಸ್ನಾನಜಪ ದೇವಾರ್ಚನೆಯೆ ಮೊದಲಾದ ಕರ್ಮಗಳ ||
ದಾನವರು ಶೆಳೆದೊಯ್ವರಲ್ಲದೆ |
ಶ್ರೀನಿವಾಸನು ಸ್ವೀಕರಿಸ ಮ |
ದ್ದಾನೆ ಪಕ್ಷಕಪಿತ್ಥಫಲ ಭಕ್ಷಿಸಿದ ಮೋಲಹುದು || ೧೩ ||

ಧಾತ್ರಿಯೊಳಗುಳ್ಳಖಿಳ ತೀರ್ಥ |
ಕ್ಷೇತ್ರ ಚರಿಸಿದರೇನು ಪಾತ್ರಾ |
ಪಾತ್ರವರಿತನ್ನಾದಿ ದಾನವ ಮಾಡಿ ಫಲವೇನು ||
ಗಾತ್ರ ನಿರ್ಮಲನಾಗಿ ಮಂತ್ರ |
ಸ್ತೋತ್ರ ಪಠಿಸಿದರೇನು ಹರಿ ಸ |
ವತ್ರಗತನೆಂದರಿಯದೆ ತಾ ಕರ್ತೃ ಎಂಬುವನು || ೧೪ ||

ಕಂಡ ನೀರೊಳು ಮುಳುಗಿ ದೇಹವ |
ದಂಡಿಸಿದ ಫಲವೇನು ದಂಡ ಕ |
ಮಂಡಲಂಗಳ ಧರಿಸಿ ಯತಿಯೆಂದೆನಿಸಿ ಫಲವೇನು ||
ಅಂಡಜಾಧಿಪನಂಸಗನ ಪದ |
ಪುಂಡರೀಕದಿ ಮನವಹರ್ನಿಶಿ |
ಬಂಡುಣಿಯವೋಲರಿಸಿ ಸುಖಬಡದಿಪ್ಪ ಮಾನವನು || ೧೫ ||

ವೇದಶಾಸ್ತ್ರಪುರಾಣ ಕಥೆಗಳ |
ಓದಿ ಪೇಳಿದರೇನು ಸಕಲ ನಿ |
ಷೇಧ ಕರ್ಮಗಳ ತೊರೆದು ಸತ್ಕರ್ಮಗಳ ಮಾಡೇನು ||
ಓದನಂಗಳ ಜರಿದು ಶ್ವಾಸ ನಿ |
ರೋಧಗೈಸಿದರೇನು ಕಾಮ |
ಕ್ರೋಧವಳಿಯದೆ ನಾನು ನನ್ನದು ಯೆಂಬ ಮಾನವನು || ೧೬ ||

ಏನು ಕೇಳಿದರೇನು ನೋಡಿದ |
ರೇನು ಓದಿದರೇನು ಪೇಳಿದ |
ರೇನು ಪಾಡಿದರೇನು ಮಾಡಿದರೇನು ದಿನದಿನದಿ ||
ಶ್ರೀನಿವಾಸನ ಜನ್ಮಕರ್ಮ ಸ |
ದಾನುರಾಗದಿ ನೆನೆದು ತತ್ತ |
ತ್ಸಾನ್ನದಲಿ ತದ್ರೂಪ ತನ್ನಾಮಕನ ಸ್ಮರಿಸದವ || ೧೭ ||

ಬುದ್ಧಿವಿದ್ಯಾಬಲದಿ ಪೇಳಿದ |
ಶುದ್ಧಕಾವ್ಯವಿದಲ್ಲ ತತ್ವ ಸು |
ಪದ್ಧತಿಗಳನು ತಿಳಿದ ಮಾನವನಲ್ಲ ಬುಧರಿಂದ ||
ಮಧ್ವ ವಲ್ಲಭ ತಾನೆ ಹೃದಯದೊ |
ಳಿದ್ದು ನುಡಿದಂದದಲಿ ನುಡಿದೆನ |
ಪದ್ಧಗಳ ನೋಡದಲೆ ಕಿವಿಗೊಟ್ಟಾಲಿಪುದು ಬುಧರು || ೧೮ ||

ಕಬ್ಬಿನೊಳಗಿಹ ರಸ ವಿದಂತನಿ |
ಗಬ್ಬು ಬಲ್ಲದೆ ಭಾಗ್ಯ ಯೌವನ |
ಮಬ್ಬಿನಲಿ ಮೈಮರೆದವಗೆ ಹರಿಸುಚರಿತಾಮೃತವು ||
ಲಭ್ಯವಾಗದು ಹರಿ ಪದಾಬ್ಜದಿ |
ಹಬ್ಬಿದತಿ ಸದ್ಭಕ್ತಿರಸ ವುಂ |
ಡುಬ್ಬಿ ಕೊಬ್ಬಿ ಸುಖಾಬ್ಧಿಯೊಳಗಾಡುವವಗಲ್ಲದಲೆ || ೧೯ ||

ಖಿಗವರಧ್ವಜನಂಘ್ರಿ ಭಕುತಿಯು |
ಬಗೆಯನರಿಯದ ಮಾನವರಿಗಿದು |
ಒಗಟಿನಂದದಿ ತೋರುತಿಪ್ಪುದು ಎಲ್ಲ ಕಾಲದಲಿ ||
ತ್ರಿಗುಣ ವರ್ಜಿತನಮಲ ಗುಣಗಳ |
ಪೋಗಳಿ ಹಿಗ್ಗುವ ಭಾಗವತರಿಗೆ |
ಮಿಗೆ ಭಕುತಿ ವಿಜ್ಞಾನ ಸುಖವಿತ್ತವರ ರಕ್ಷಿಪುದು || ೨೦ ||

ಪರಮ ತತ್ವರಹಸ್ಯವಿದು ಭೂ |
ಸುರರು ಕೇಳುವುದು ಸಾದರದಿ ನಿ |
ಷ್ಮರಿಗಳಿಗೆ ಮೂಢರಿಗೆ ಪಂಡಿತಮಾನಿ ಪಿಶುನರಿಗೆ ||
ಅರಸಿಕರಿಗಿದು ಪೇಳ್ವುದಲ್ಲನ |
ವರತ ಭಗವತ್ಪಾದಯುಗಳಾಂ |
ಬುರುಹ ಮಧುಕರನೆನಿಸುವರಿಗಿದನರುಪು ಮೋದದಲಿ || ೨೧ ||

ಲೋಕವಾರ್ತೆಯಿದಲ್ಲ ಪರಲೋ |
ಕೈಕನಾಥನ ವಾರ್ತೆ ಕೇಳ್ವರೆ |
ಕಾಕುಮನುಜರಿಗಿದು ಸಮರ್ಪಕವಾಗಿ ಸೋಗಸುವದೇ ||
ಕೋಕನದ ಪರಿಮಳವು ಷಟ್ಪದ |
ಸ್ವೀಕರಿಸುವಂದದಲಿ ಜಲಚರ |
ಭೇಕ ಬಲ್ಲದೆ ಇದರ ರಸ ಹರಿ ಭಕುತಗಲ್ಲದಲೆ || ೨೨ ||

ಸ್ವಪ್ರಯೋಜನ ರಹಿತ ಸಕಲೇ |
ಷ್ವಪ್ರದಾಯಕ ಸರ್ವಗುಣ ಪೂ |
ಣಪ್ರಮೇಯ ಜರಾಮರಣವರ್ಜಿತ ವಿಗತಕ್ಲೇಶ ||
ವಿಪ್ರತಮ ವಿಶ್ವಾತ್ಮ ಘೃಣೆ ಸೂ |
ರ್ಯಪ್ರಕಾಶಾನಂತ ಮಹಿಮ ಘೈ |
ತಪ್ರತೀಕಾರಾಧಿತಾಂಘ್ರಿ ಸರೋಜ ಸುರರಾಜ || ೨೩ ||

ವನಚರಾದ್ರಿ ಧರಾಧರನೆ ಜಯ |
ಮನುಜ ಮೃಗವರ ವೇಷ ಜಯ ವಾ |
ಮನ ತ್ರಿವಿಕ್ರಮ ದೇವ ಜಯ ಭೃಗುರಾಮ ಭೂಮ ಜಯ ||
ಜನಕಜಾವಲ್ಲಭನೆ ಜಯ ರು |
ಗ್ಮಿಣಿ ಮನೋರಥ ಸಿದ್ಧಿದಾಯಕ |
ಜಿನವಿಮೋಹಕ ಕಲಿವಿದಾರಣ ಜಯ ಜಯಾರಮಣ || ೨೪ ||

ಸಚ್ಚಿದಾನಂದಾತ್ಮ ಬ್ರಹ್ಮ ಕ |
ರಾರ್ಚಿತಾಂಘ್ರಿ ಸರೋಜ ಸುಮನಸ |
ಪ್ರೋಚ್ಚ ಸನ್ಮಂಗಳದ ಮಧ್ವಾಂತಃ ಕರಣರೂಢ ||
ಅಚ್ಯುತ ಜಗನ್ನಾಥ ವಿಠಲ |
ನಿಚ್ಚ ನೆಚ್ಚಿದ ಜನರ ಬಿಡ ಕಾ |
ಡಿಚ್ಚನುಂಡಾರಣ್ಯದೊಳು ಗೋ ಗೋಪರನು ಕಾಯಿದಾ || ೨೫ ||

|| ಇತಿ ಶ್ರೀ ಸರ್ವಪ್ರತೀಕ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಸ್ಥಾವರಜಂಗಮ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಪಾದುಕೆಯ ಕಂಟಕ ಸಿಕತ ಮೊದ |
ಲಾದವನುದಿನ ಬಾಧಿಸುವವೇ |
ಕಾದಶೇಂದ್ರಿಯಗಳಲಿ ಬಿಡದೆ ಹೃಷೀಕಪನ ಮೂರ್ತಿ ||
ಸಾದರದಿ ನೆನೆವವನು ಏನಪ |
ರಾಧಗಳ ಮಾಡಿದರು ಸರಿಯೆ ನಿ |
ರೋಧಗೈಸವು ಮೋಕ್ಷಮಾರ್ಗಕೆ ದುರಿತರಾಶಿಗಳು || ೧ ||

ಹಗಲು ನಂದಾದೀಪದಂದದಿ |
ನಿಗಮವೇದ್ಯನ ಪೂಜಿಸುತ ಕೈ |
ಮುಗಿದು ನಾಲ್ಕರೊಳೊಂದು ಪುರುಷಾರ್ಥವನು ಬೇಡದಲೆ ||
ಜಗದುದರ ಕೊಟ್ಟುದನು ಭುಂಜಿಸು |
ಮಗಮಡದಿ ಪ್ರಾಣೇಂದ್ರಿಯಾತ್ಮಾ |
ದಿಗಳು ಭಗವದಧೀನವೆಂದಡಿಗಡಿಗೇ ನೆನೆವುತಿರು || ೨ ||

ಅಸ್ವತಂತ್ರನು ಜೀವ ಹರಿ ಸ |
ವಸ್ವತಂತ್ರನು ನಿತ್ಯಸುಖಮಯ |
ನಿಃಸ್ವಬದ್ಧಾಲ್ಪಜ್ಞ ಶಕ್ತ ಸದುಃಖ ನಿರ್ವಿಣ್ಣ |
ಹ್ರಸ್ವದೇಹಿ ಸನಾಥಜೀವನು |
ವಿಶ್ವವ್ಯಾಪಕ ಕರ್ತೃ ಬ್ರಹ್ಮ ಸ |
ರಸ್ವತೀಶಾದ್ಯಮರನುತ ಹರಿಯೆಂದು ಕೊಂಡಾಡು || ೩ ||

ಮತ್ತೆ ವಿಶ್ವಾದ್ಯೆಂಟು ರೂಪೊಂ |
ಭತ್ತರಿಂದಲಿ ಪೆಚ್ಚಿಸಲು ಎ |
ಪ್ಪತ್ತೆರಡು ರೂಪಗಳಹವು ಒಂದೊಂದೆ ಸಾಹಸ್ರ ||
ಪೃಥ್ವಿಪೃಥಕು ನಾಡಿಗಳೊಳಗೆ ಸ |
ವೋತ್ತಮನ ತಿಳಿಯೆಂದು ಭೀಷ್ಮನು |
ಬಿತ್ತರಿಸಿದನು ಧರ್ಮತನಯಗೆ ಶಾಂತಿ ಪರ್ವದಲಿ || ೪ ||

ಎಂಟು ಪ್ರಕೃತಿಗಳೊಳಗೆ ವಿಶ್ವಾ |
ದೈಂಟು ರೂಪದಲ್ಲಿದ್ದು ಭಕ್ತರ |
ಕಂಟಕವ ಪರಿಹರಿಸುತ್ತಲಿ ಪಾಲಿಸುವ ಪ್ರತಿದಿನದಿ ||
ನೆಂಟನಂದದಿ ಎಡಬಿಡದೆ ವೈ |
ಕುಂಠರಮಣನು ತನ್ನವರ ನಿ |
ಷ್ಕಂಟಕ ಸುಮಾರ್ಗದಲಿ ನಡೆಸುವ ದುರ್ಜನರ ಬಡಿವ || ೫ ||

ಸ್ವರಮಣನು ಶಕ್ತ್ಯಾದಿ ರೂಪದಿ |
ಕರಣಮಾನಿಗಳೊಳಗೆ ನೆಲೆಸಿ |
ದ್ವಂದ್ವಿದೂರನು ಸ್ಥೂಲ ವಿಷಯಗಳುಂಡುಣಿಪ ನಿತ್ಯ ||
ಅರಿಯದಲೆ ನಾನುಂಜೆನೆಂಬುವ |
ನಿರಯಗಳುಂಬುವನು ನಿಶ್ಚಯ |
ಮರಳಿ ಮರಳಿ ಭವಾಟವಿಯ ಸಂಚರಿಸಿ ಬಳಲುವನು || ೬ ||

ಸುರುಚಿ ರುಚಿರ ಸುಗಂಧ ಸುಚಿಯೆಂ |
ದಿರುತಿಹನು ಷಡ್ರಸಗಳೊಳು ಹ |
ನ್ನೆರಡು ರೂಪದಲಿಪ್ಪ ಶ್ರೀ ಭೂ ದುರ್ಗೆಯರ ಸಹಿತ ||
ಸ್ವರಮಣನು ಎಪ್ಪತ್ತೆರಡು ಸಾ |
ವಿರ ಸಮೀರನ ರೂಪದೊಳಗಿ |
ದ್ವಾರುಪರಾಕ್ರಮ ಕರ್ತೃ ಎನಿಸುವ ನಾಡಿಗಳೊಳಗಿದ್ದು || ೭ ||

ನಿನ್ನ ಸರ್ವತ್ರದಲಿ ನೆನೆವವ |
ರನ್ಯ ಕರ್ಮವ ಮಾಡಿದರು ಸರಿ |
ಪುಣ್ಯ ಕರ್ಮಗಳೆನಿಸುವವು ಸಂದೇಹವಿಂತಿಲ್ಲ ||
ನಿನ್ನ ಸ್ಮರಿಸದೆ ಸ್ನಾನ ಜಪ ಹೋ |
ಮಾನ್ನ ವಸ್ತ್ರ ಗಜಾಶ್ವಭೂಧನ |
ಧಾನ್ಯ ಮೊದಲಾದಖಳ ಧರ್ಮವ ಮಾಡಿ ಫಲವೇನು || ೮ ||

ಇಷ್ಟ ಭೋಗ್ಯ ಪದಾರ್ಥದೊಳು ಶಿಪಿ |
ವಿಷ್ಟನಾಮದಿ ಸರ್ವಜೀವರ |
ತುಷ್ಟಿ ಬಡಿಸುವ ದಿನದಿನದಿ ಸಂತುಷ್ಟ ತಾನಾಗಿ ||
ಕೋಷ್ಟದೊಳು ನೆಲೆಸಿದ್ದು ರಸಮಯ |
ಪುಷ್ಟಿಯೈದಿಸುತ್ತಿದ್ರಿಯಗಳೊಳು |
ಪ್ರೇಷ್ಟನಾಗಿದ್ದೆಲ್ಲ ವಿಷಯಗಳುಂಬ ತಿಳಿಸದಲೆ || ೯ ||

ಕಾರಣಾಹ್ವಯ ಜ್ಞಾನ ಕರ್ಮ |
ಪ್ರೇರಕನು ತಾನಾಗಿ ಕ್ರಿಯೆಗಳ |
ತೋರುವನು ಕರ್ಮೇಂದ್ರಿಯಾಧಿಪರೋಳಗೆ ನೆಲೆಸಿದ್ದು ||
ಮೂರು ಗುಣಮಯ ದ್ರವ್ಯಗ ತದಾ |
ಕಾರ ತನ್ನಾಮದಲಿ ಕರೆಸುವ |
ತೋರಿಕೊಳ್ಳದೆ ಜನರ ಮೋಹಿಪ ಮೋಹಕಲ್ಪಕನು || ೧೦ ||

ದ್ರವ್ಯನೆನಿಸುವ ಭೂತಮಾತ್ರದೊ |
ಳವ್ಯಯನು ಕರ್ಮೇಂದ್ರಿಯಗಳೊಳು |
ಭವ್ಯ ಸತ್ತ್ವಿಯನೆನಿಪ ಜ್ಞಾನೇಂದ್ರಿಯಗಳೊಳಗಿದ್ದು ||
ಸ್ತವ್ಯಕಾರಕನೆನಿಸಿ ಸುಖಮಯ |
ಸೇವ್ಯ ಸೇವ್ಯಕನೆನಿಸಿ ಜಗದೊಳು |
ಹವ್ಯವಾಹನನರಣಿ ಯೊಳಗಿಪ್ಪಂತೆ ಇರುತಿಪ್ಪ || ೧೧ ||

ಮನವೆ ಮೊದಲಾದಿಂದ್ರಿಯಗಳೊಳ |
ಗನಿಲದೇವನು ಶುಚಿಯೆನಿಸಿಕೊಂ |
ಡನವರತ ನೆಲೆಸಿಪ್ಪ ಶುಚಿಷದ್ಧೋತನೆಂದೆನಿಸಿ ||
ತನುವಿನೊಳಗಿಪ್ಪನು ಸದಾ ವಾ |
ಮನ ಹೃಷೀಕೇಶಾಖ್ಯರೂಪದ |
ಲನುಭವಕೆ ತಂದೀವ ವಿಷಯಜ ಸುಖವ ಜೀವರಿಗೆ || ೧೨ ||

ಪ್ರೇರಕ ಪ್ರೇರ್ಯರೊಳು ಪ್ರೇರ್ಯ |
ಪ್ರೇರಕನು ತಾನಾಗಿ ಹರಿ ನಿ |
ವೈರದಿಂದ ಪ್ರವರ್ತಿಸುವ ತನ್ನಾಮರೂಪದಲಿ |
ತೋರಿಕೊಳ್ಳದೆ ಸರ್ವರೊಳು ಭಾ |
ಗೀರಥೀ ಜನಕನು ಸಕಲ ವ್ಯಾ |
ಪಾರಗಳ ತಾ ಮಾಡಿ ಮಾಡಿಸಿ ನೋಡಿ ನಗುತಿಪ್ಪ || ೧೩ ||

ಹರಿಯೆ ಮುಖ್ಯನಿಯಾಮಕನು ಎಂ |
ದರಿದು ಪುಣ್ಯಾಪುಣ್ಯ ಹರುಷಾ |
ಹರುಷ ಲಾಭಾಲಾಭ ಸುಖದುಃಖಾದಿ ದ್ವಂದ್ವಗಳ ||
ನಿರುತ ಅವರಂಭಿಗೆ ಸಮರ್ಪಿಸಿ |
ನರಕ ಭೂ ಸ್ವರ್ಗಾಪ ವರ್ಗದಿ |
ಕರಣ ನಿಯಾಮಕನ ಸರ್ವತ್ರದಲಿ ನೆನೆವುತಿರು || ೧೪ ||

ಮಾಣವಕ ತತ್ಪಲಗಳನುಸಂ ।
ಧಾನವಿಲ್ಲದೆ ಕರ್ಮಗಳ ಸ್ವೇ ।
ಚ್ಛಾನುಸಾರದಿ ಮಾಡಿ ಮೋದಿಸುವಂತೆ ಪ್ರತಿದಿನದಿ ॥
ಜ್ಞಾನಪೂರ್ವಕ ವಿಧಿನಿಷೇಧಗ ।
ಳೇನು ನೋಡದೆ ಮಾಡು ಕರ್ಮ ಪ್ರ ।
ಧಾನ ಪುರುಷೇಶನಲಿ ಭಕುತಿಯ ಮಾಡು ಕೊಂಡಾಡು ॥ ೧೫ ॥

ಹಾನಿ ವೃದ್ಧಿ ಜಯಾಪಜಯಗಳು ।
ಏನು ಕೊಟ್ಟುದ ಭುಂಜಿಸುತ ಲ ।
ಕ್ಷೀನಿವಾಸನ ಕರುಣವನೆ ಸಂಪಾದಿಸನುದಿನದಿ ॥
ಜ್ಞಾನ ಸುಖಮಯ ತನ್ನವರ ಪರ ।
ಮಾನುರಾಗದಿ ಸಂತೈಪ ದೇ ।
ಹಾನುಬಂಧಿಗಳಂತೆ ಒಳಹೊರಗಿದ್ದು ಕರುಣಾಲು ॥ ೧೬ ॥

ಆ ಪರಮ ಸಕಲೇಂದ್ರಿಯಗಳೊಳು ।
ವ್ಯಾಪಕನು ತಾನಾಗಿ ವಿಷಯವ ।
ತಾ ಪರಿಗ್ರಹಿಸುವನು ತಿಳಿಸದೆ ಸರ್ವಜೀವರೊಳು ॥
ಪಾಪರಹಿತ ಪುರಾಣಪುರುಷ ಸ ।
ಮೀಪದಲಿ ನೆಲೆಸಿದ್ದು ನಾನಾ ।
ರೂಪಧಾರಕ ತೋರಿಕೊಳ್ಳದೆ ಕರ್ಮಗಳ ಮಾಳ್ವ ॥ ೧೭ ॥

ಖೇಚರರು ಭೂಚರರು ವಾರಿನಿ ।
ಶಾಚರರೊಳಿದ್ದವರ ಕರ್ಮಗ ।
ಳಾಚರಿಸುವನು ಘನಮಹಿಮ ಪರಮಾಲ್ಪನೋಪಾದಿ ॥
ಗೋಚರಿಸನು ಬಹು ಪ್ರಕಾರಾ ।
ಲೋಚನೆಯ ಮಾಡಿದರು ಮನಸಿಗೆ ।
ಕೀಚಕಾರಿಪ್ರಿಯ ಕವಿಜನಗೇಯ ಮಹರಾಯ ॥ ೧೮ ॥

ಒಂದೆ ಗೋತ್ರ ಪ್ರವರ ಸಂಧ್ಯಾ ।
ವಂದನೆಗಳನು ಮಾಡಿ ಪ್ರಾಂತಕೆ ।
ತಂದೆ ತನಯರು ಬೇರೆ ತಮ್ಮಯ ಪೆಸರುಗೊಂಬಂತೆ ॥
ಒಂದೆ ದೇಹದೊಳಿದ್ದು ನಿಂದ್ಯಾ ।
ನಿಂದ್ಯ ಕರ್ಮವ ಮಾಡಿ ಮಾಡಿಸಿ ।
ಇಂದಿರೇಶನು ಸರ್ವಜೀವರೊಳೇಶ ನೆನಿಸುವನು ॥ ೧೯ ॥

ಕಿಟ್ಟುಗಟ್ಟಿದಲೋಹ ಪಾವಕ |
ಸುಟ್ಟುವಿಂಗಡ ಮಾಡುವಂತೆ ಘ |
ರಟ್ಟವೀಹಿಗಳೊಳಿಪ್ಪ ತಂಡುಲ ಕಡೆಗೆ ತೆಗೆವಂತೆ ||
ವಿಠಲಾ ಎಂದೊಮ್ಮೆ ಮೈಮರೆ |
ದಟ್ಟಹಾಸದಿ ಕರೆಯೆ ದುರಿತಗ |
ಳಟ್ಟುಳಿಯ ಬಿಡಿಸೆವನ ತನ್ನೊಳಗಿಟ್ಟು ಸಲಹುವನು || ೨೦ ||

ಜಲಧಿಯೊಳು ಸ್ವೇಚ್ಛಾನುಸಾರದಿ |
ಜಲಚರಪ್ರಾಣಿಗಳು ತತ್ತತ್ |
ಸ್ಥಲಗಳಲಿ ಸಂತೋಷಬಡುತಲಿ ಸಂಚರಿಸುವಂತೆ ||
ನಳಿನನಾಭನೊಳಬ್ಬಭವ ಮು |
ಪ್ಪೊಳಲುರಿಗ ಮೈಗಣ್ಣ ಮೊದಲಾ |
ದ್ವಲವು ಜೀವರಗಣವು ವರ್ತಿಸುತಿಹದು ನಿತ್ಯದಲಿ || ೨೧ ||

ವಾಸುದೇವನು ಒಳಹೊರಗೆ ಅವ |
ಕಾಶದನು ತಾನಾಗಿ ಬಿಂಬ ಪ್ರ |
ಕಾಶಿಸುವ ತದ್ರೂಪ ತನ್ನಾಮದಲಿ ಸರ್ವತ್ರ ||
ಈ ಸಮನ್ವಯವೆಂದೆನಿಪ ಸದು |
ಪಾಸನವ ಗೈವವನು ಮೋಕ್ಷಾ |
ನ್ವೇಷಿಗಳೊಳುತ್ತಮನು ಜೀವನ್ಮುಕ್ತನವನಿಯೊಳು || ೨೨ ||

ಭೋಗ್ಯವಸ್ತುಗಳೊಳಗೆ ಯೋಗ್ಯಾ |
ಯೋಗ್ಯ ರಸಗಳನರಿತು ಯೋಗ್ಯಾ |
ಯೋಗ್ಯರಲಿ ನೆಲೆಸಿಪ್ಪ ಹರಿಗೆ ಸಮರ್ಪಿಸನುದಿನದಿ ||
ಭಾಗ್ಯ ಬಡತನ ಬರಲು ಹಿಗ್ಗದೆ |
ಕುಗ್ಗಿ ಸೊರಗದೆ ಸದ್ಭಕ್ತುತಿ ವೈ |
ರಾಗ್ಯಗಳನೇ ಮಾಡು ನೀ ನಿರ್ಭಾಗ್ಯನೆನಿಸದಲೆ || ೨೩ ||

ಸ್ಥಲಜಲಾದ್ರಿಗಳಲ್ಲಿ ಜನಿಸುವ |
ಫಲಸುಪುಷ್ಪಜ ಗಂಧರಸ ಶ್ರೀ |
ತುಲಸಿ ಮೊದಲಾದಖಿಳ ಪೂಜಾಸಾಧನ ಪದಾರ್ಥ ||
ಹಲವು ಬಗೆಯಿಂದರ್ಪಿಸುತ ಬಾಂ |
ಬೊಳೆಯ ಜನಕಗೆ ನಿತ್ಯನಿತ್ಯದಿ |
ತಿಳಿವುದಿದು ವ್ಯತಿರೇಕ ಪೂಜೆಗಳೆಂದು ಕೋವಿದರು || ೨೪ ||

ಶ್ರೀಕರನ ಸರ್ವತ್ರದಲಿ ಅವ ।
ಲೋಕಿಸುತ ಗುಣರೂಪಕ್ರಿಯ ವ್ಯತಿ ।
ರೇಕ ತಿಳಿಯದಲನ್ವಯಿಸು ಬಿಂಬನಲಿ ಮರೆಯದಲೆ ॥
ಸ್ವೀಕರಿಸುವನು ಕರುಣದಿಂದ ನಿ ।
ರಾಕರಿಸದೆ ಕೃಪಾಳು ಭಕ್ತರ ।
ಶೋಕಗಳ ಪರಿಹರಿಸಿ ಸುಖವಿತ್ತನವರತ ಪೊರೆವ ॥ ೨೫ ॥

ಇನಿತು ವ್ಯತಿರೇಕಾನ್ವಯಗಳೆಂ ।
ದನಿಪ ಪೂಜಾವಿಧಿಗಳನೆ ತಿಳಿ ।
ದನಿಮಿಷೇಶನ ತೃಪ್ತಿಬಡಿಸುತಲಿರು ನಿರಂತರದಿ ॥
ಘನಮಹಿಮ ಕೈಕೊಂಡು ಸ್ಥಿತಿಮೃತಿ ।
ಜನುಮಗಳ ಪರಿಹರಿಸಿ ಸೇವಕ ।
ಜನರೊಳಿಟ್ಟಾನಂದಬಡಿಸುವ ಭಕ್ತವತ್ಸಲನು ॥ ೨೬ ॥

ಜಲಜನಾಭನಿಗೇರಡು ಪ್ರತಿಮೆಗ ।
ಳಿಳೆಯೊಳಗೆ ಜಡಚೇತನಾತ್ಮಕ ।
ಚಲದೊಳಿರ್ಬಗೆ ಸ್ತ್ರೀಪುರುಷ ಭೇದದಲಿ ಜಡದೊಳಗೆ ॥
ತಿಳಿವುದಾಹಿತಪ್ರತಿಮೆ ಸಹಜಾ ।
ಚಲಗಳೆಂದಿರ್ಬಗೆ ಪ್ರತೀಕದಿ ।
ಲಲಿತ ಪಂಚತ್ರಯ ಸುಗೋಳಕವರಿತು ಭಜಿಸುತಿರು ॥ ೨೭ ॥

ವಾರಿಜಾಸನ ವಾಯುವೀಂದ್ರ ಉ ।
ಮಾರಮಣ ನಾಕೇಶ ಸ್ಮರಹಂ ।
ಕಾರಿಕಪ್ರಾಣಾದಿಗಳು ಪುರುಷರ ಕಳೇವರದಿ ॥
ತೋರಿಕೊಳದನಿರುದ್ಧ ದೋಷವಿ ।
ದೂರ ನಾರಾಯಣನ ರೂಪ ಶ ।
ರೀರಮಾನಿಗಳಾಗಿ ಭಜಿಸುತ ಸುಖವ ಕೊಡುತಿಹರು ॥ ೨೮ ॥

ಸಿರಿ ಸರಸ್ವತಿ ಭಾರತೀ ಸೌ ।
ಪರಣಿ ವಾರುಣಿ ಪಾರ್ವತೀಮುಖಿ ।
ರಿರುತಿಹರು ಸ್ತ್ರೀಯರೊಳಗಭಿಮಾನಿಗಳು ತಾವೆನಿಸಿ ॥
ಅರುಣವರ್ಣ ನಿಭಾಂಗ ಶ್ರೀಸಂ ।
ಕರುಷಣ ಪ್ರದ್ಯುಮ್ನ ರೂಪಗ ।
ಳಿರುಳು ಹಗಲು ಉಪಾಸನವ ಗೈವುತಲೆ ಮೋದಿಪರು ॥ ೨೯ ॥

ಕೃತಪ್ರತೀಕದಿ ಟಂಕಿ ಭಾರ್ಗವ |
ಹತವಹಾನಿಲ ಮುಖ್ಯ ದಿವಿಜರು |
ತುತಿಸಿಕೊಳುತಭಿಮಾನಿಗಳು ತಾವಾಗಿ ನೆಲೆಸಿದ್ದು ||
ಪ್ರತಿ ದಿವಸ ಶ್ರೀತುಲಸಿ ಗಂಧಾ |
ಕ್ಷತೆ ಕುಸುಮ ಫಲ ದೀಪ ಪಂಚಾ |
ಮೃತದಿ ಪೂಜಿಪ ಭಕುತರಿಗೆ ಕೊಡುತಿಹನು ಪುರುಷಾರ್ಥ || ೩೦ ||

ನಗಗಳಭಿಮಾನಿಗಳೆನಿಪ ಸುರ |
ರುಗಳು ಸಹಜಾಚಲಗಳಿಗೆ ಮಾ |
ನಿಗಳೆನಿಸಿ ಶ್ರೀವಾಸುದೇವನ ಪೂಜಿಸುತಲಿಹರು ||
ಸ್ವಗತಭೇದವಿವರ್ಜಿತನ ನಾಲ್ |
ಬಗೆ ಪ್ರತೀಕದಿ ತಿಳಿದು ಪೂಜಿಸೆ |
ವಿಗತ ಸಂಸಾರಾಬ್ಧಿ ದಾಟಿಸಿ ಮುಕ್ತರನು ಮಾಳ್ವ || ೩೧ ||

ಆವ ಕ್ಷೇತ್ರಕೆ ಪೋದರೇನಿ |
ನ್ನಾವ ತೀರ್ಥದಿ ಮುಳಗಲೇನಿ |
ನ್ನಾವ ಜಪತಪ ಹೋಮದಾನವ ಮಾಡಿ ಫಲವೇನು ||
ಶ್ರೀವರ ಜಗನ್ನಾಥ ವಿಠಲನ |
ಈ ವಿಧದಿ ಜಂಗಮಸ್ಥಾವರ |
ಜೀವರೊಳು ಪರಿಪೂರ್ಣನೆಂದರಿಯದಿಹ ಮಾನವನು || ೩೨ ||

|| ಇತಿ ಶ್ರೀ ಸ್ಥಾವರಜಂಗಮ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ನಾಡೀಪ್ರಕರಣ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ವಾಸುದೇವನು ಪ್ರಾಣಮುಖಿ ತ |
ತ್ವೇಶರಿಂದಲಿ ಸೇವೆ ಕೈಕೊಳು |
ತೀ ಶರೀರದೊಳಿಷ್ಟ ಮೂವತ್ತಾರು ಸಾಹಸ್ರ ||
ಈ ಸುನಾಡಿಗಳೊಳಗೆ ಶ್ರೀಭೂ |
ಮೀ ಸಮೇತ ವಿಹಾರಗೈವ ಪ |
ರೇಶನಮಲ ಸುಮೂರ್ತಿಗಳ ಚಿಂತಿಸುತ ಹಿಗ್ಗುತಿರು || ೧ ||

ಚರಣಗಳೊಳಿಹ ನಾಡಿಗಳು ಹ |
ನ್ನೆರಡುಸಾವಿರ ಮಧ್ಯದೇಹದೊ |
ಳಿರುತಿಹವು ಹದಿನಾಲ್ಕು ಬಾಹುಗಳೊಳಗೆ ಈರೆರಡು |
ಶಿರದೊಳಾರುಸಾಹಸ್ರ ಚಿಂತಿಸಿ |
ಇರಳುಹಗಲಭಿಮಾನಿ ದಿವಿಜರ |
ನರಿತುಪಾಸನೆಗೈವರಿಳೆಯೊಳು ಸ್ವರ್ಗವಾಸಿಗಳು || ೨ ||

ಬೃಹತಿನಾಮಕ ವಾಸುದೇವನು |
ವಹಿಸಿ ಸ್ತ್ರೀರೂಪ ದೋಷವಿ |
ರಹಿತ ಎಷ್ಟತ್ತೆರಡು ಸಾವಿರ ನಾಡಿಗಳೊಳಗಿದ್ದು ||
ದ್ರುಹಿಣ ಮೊದಲಾದಮರಗಣ ಸ |
ನ್ಮಹಿಮ ಸರ್ವಪ್ರಾಣಿಗಳ ಮಹ |
ಮಹಿಮ ಸಂತೈಸುವನು ಸಂತತ ಪರಮ ಕರುಣಾಳು || ೩ ||

ನೂರು ವರುಷಕೆ ದಿವಸ ಮೂವ |
ತ್ತಾರುಸಾವಿರ ವಹವು ನಾಡಿ ಶ |
ರೀರದೊಳಗಿನಿತಿಹವು ಎಂದರಿತೊಂದು ದಿವಸದಲಿ ||
ಸೂರಿಗಳ ಸತ್ಕರಿಸಿದವ ಪ್ರತಿ |
ವಾರದಲಿ ದಂಪತಿಗಳರ್ಚನೆ |
ತಾ ರಚಿಸಿದವ ಸತ್ಯ ಸಂಶಯವಿಲ್ಲವೆಂದೆಂದು || ೪ ||

ಚತುರವಿಂಶತಿ ತತ್ತ್ವಗಳು ತ |
ತ್ವತಿಗಳೆನಿಸುವ ಬ್ರಹ್ಮಮುಖ ದೇ |
ವತೆಗಳನುದಿನ ಪ್ರತಿಪ್ರತಿ ನಾಡಿಗಳೊಳಿರುತ್ತಿದ್ದು ||
ಚತುರದಶ ಲೋಕದೊಳು ಜೀವ |
ಪ್ರತಿಗಳ ಸಂರಕ್ಷಿಸುವ ಶಾ |
ಶ್ವತನ ತತ್ತ್ವಾನ್ವದಲಿ ನೋಡುತಲೆ ಮೋದಿಪರು || ೫ ||

ಸತ್ಯಸಂಕಲ್ಪನು ಸದಾ ಎ |
ಪ್ಪತ್ತೆರಡು ಸಾಹಸ್ರದೊಳು ಮೂ |
ವತ್ತನಾಲಕುಲಕ್ಷದೈವತ್ತಾರು ಸಾಹಸ್ರ ||
ಚಿತ್ತೈಕೈಯೊಡಗೂಡಿ ಪರಮನು |
ನಿತ್ಯಮಂಗಳಮೂರ್ತಿ ಭಕ್ತರ |
ತೆತ್ತಿಗನು ತಾನಾಗಿ ಸರ್ವತ್ರದಲಿ ಸಂತೈಪ || ೬ ||

ಮಣಿಗಳೊಳಿಗಿಹ ಸೂತ್ರದಂದದಿ |
ಪ್ರಣವಪಾದ್ಯನು ಸರ್ವಚೇತನ |
ಗಣದೊಳಿದ್ದನವರತ ಸಂತೈಸುವನು ತನ್ನವರ ||
ಪ್ರಣತ ಕಾಮದ ಭಕ್ತ ಚಿಂತಾ |
ಮಣಿ ಚಿದಾನಂದೈಕ ದೇಹನು |
ಅಣುಮಹದ್ಗತನಲ್ಪರೋಪಾದಿಯಲಿ ನೆಲೆಸಿಪ್ಪ || ೭ ||

ಈ ಸುಷುಮ್ನಾದ್ಯಖಿಳ ನಾಡೀ |
ಕೋಶ ನಾಭೀಮೂಲದಲಿ ವೃಷ |
ಣಾಸದನ ಮಧ್ಯದಲಿ ಇಪ್ಪದು ತುಂದಿನಾಮದಲಿ ||
ಆ ಸರೋಜಾಸನ ಮುಖಿರು ಮೂ |
ಲೇಶನಾನಂದಾದಿ ಸುಗುಣೋ |
ಪಾಸನೆಯ ಗೈವೃತಲಿ ದೇಹಗಳೊಳಗೆ ಇರುತಿಹರು || ೮ ||

ಸೂರಿಗಳು ಚಿತ್ತೈಸುವುದು ಭಾ |
ಗೀರಥಿಯೆ ಮೊದಲಾದ ತೀರ್ಥಗ |
ಳೀರಥಿಕ ಎಪ್ಪತ್ತು ಸಾವಿರ ನಾಡಿಗಳೊಳಿಹವು ||
ಈ ರಹಸ್ಯವನಲ್ಪ ಜನರಿಗೆ |
ತೋರಿ ಪೇಳದೆ ನಾಡಿನದಿಯೊಳು |
ಧೀರರನುದಿನ ಮಜ್ಜನವ ಮಾಡುತಲೆ ಸುಖಿಸುವರು || ೯ ||

ತಿಳಿವುದೀ ದೇಹದೊಳಗಿಹ ಎಡ |
ಬಲದ ನಾಡಿಗಳೊಳಗೆ ದಿವಿಜರು |
ಜಲಜಸಂಭವ ವಾಯು ವಾಣ್ಯಾದಿಗಳು ಬಲದಲ್ಲಿ ||
ಎಲರುಣಿಗ ವಿಹಗೇಂದ್ರ ಚಳಿವೆ |
ಟ್ಟಳಿಯು ಷಣ್ಮಹಿಯರು ವಾರುಣಿ |
ಕುಲಿಶಧರ ಕಾಮಾದಿಗಳು ಎಡಭಾಗದೊಳಿಹರು || ೧೦ ||

ಇಕ್ಕಲದೊಳಿಹ ನಾಡಿಯೊಳು ದೇ |
ವರ್ಕಳಿಂದೊಡನಾಡುತಲಿ ಪೊಂ |
ಬಕ್ಕಿದೇರನು ಜೀವರಧಿಕಾರಾನು ಸಾರದಲಿ ||
ತಕ್ಕ ಸಾಧನವ ಮಾಡಿ ಮಾಡಿಸು |
ತಕ್ಕರದಿ ಸಂತೈಪ ಭಕ್ತರ |
ದಕ್ಕಗೊಡನಸುರಗೆ ಸತ್ಪುಣ್ಯಗಳನಪಹರಿಪ || ೧೧ ||

ತುಂದಿವಿಡಿದಾಶಿರದ ಪರಿಯಂ |
ತೊಂದು ವ್ಯಾಪಿಸಿ ಇಹುದು ತಾವರ |
ಕಂದನಿಹನದರೊಳಗೆ ಅದಕೀರೈದು ಶಾಖೆಗಳು ||
ಒಂದಧಿಕ ದಶ ಕರಣದೊಳು ಸಂ |
ಬಂಧಗೈದಿಹವಲ್ಲಿ ರವಿಶಶಿ |
ಸಿಂಧುನಾಸತ್ಯಾದಿಗಳು ನೆಲೆಗೊಂಡಿಹರು ಸತತ || ೧೨ ||

ಪೊಕ್ಕಳಡಿವಿಡಿದೊಂದೆ ನಾಡಿಯು |
ಸುಕ್ಕದಲೆ ಧಾರಾಳರೂಪದಿ |
ಸಿಕ್ಕಿಹುದು ಈ ದೇಹದೊಳಗೆ ಸುಷುಮ್ನನಾಮದಲಿ ||
ರಕ್ಕಸರನೊಳ ಪೊಗಗೊಡದೆ ದಶ |
ದಿಕ್ಕಿನೊಳಗೆ ಸಮೀರ ದೇವನು |
ಲೆಕ್ಕಿಸದೆ ಮತ್ತೊಬ್ಬರನು ಸಂಚರಿಪ ದೇಹದೊಳು || ೧೩ ||

ಇನಿತು ನಾಡೀಶಾಖೆಗಳು ತನು |
ವಿನೊಳಗಿಹವೆಂದರಿದು ಏಕಾ |
ತ್ಮನು ದ್ವಿಸಪ್ತತಿ ಸಾವಿರಾತ್ಮಕನಾಗಿ ನಾಡಿಯೊಳು ||
ವನಿತೆಯಿಂದೊಡಗೂಡಿ ನಾರಾ |
ಯಣ ದಿವಾರಾತ್ರಿಗಳಳೀ ಪರಿ |
ವನಜ ಜಾಂಡದೊಳಖಿಳಜೀವರೊಳಿದ್ದು ಮೋಹಿಸುವ || ೧೪ ||

ದಿನದಿನದಿ ವರ್ಧಿಸುವ ಕುಮುದಾ |
ಪ್ತನ ಮಯೂಖದ ಸೊಬಗ ಗತಲೋ |
ಚನ ವಿಲೋಕಿಸಿ ಮೋಡಬಡಬಲ್ಲನೆ ನಿರಂತರದಿ ||
ಕುನರಗೀ ಸುಕಥಾಮೃತದ ಭೋ |
ಜನದಸುಖ ದೊರಕುವದೆ ಲಕ್ಷ್ಮೀ |
ಮನೋಹರನ ಸದ್ಗುಣವ ಕೀರ್ತಿಪ ಭಕುತಗಲ್ಲದಲೆ || ೧೫ ||

ಈ ತನುವಿನೊಳಗಿಹವು ಓತ |
ಪ್ರೋತರೂಪದಿ ನಾಡಿಗಳು ಪುರು |
ಹೂತಮುಖರಲ್ಲಿಹರು ತಮ್ಮಿಂದಧಿಕ ರೊಡಗೂಡಿ ||
ಭೀತಿಗೊಳಿಸುತ ದಾನವರ ಸಂ |
ಘಾತನಾಮಕ ಹರಿಯ ಗುಣ ಸಂ |
ಪ್ರೀತಿಯಲಿ ಸದುಪಾಸನೆಯ ಗೈವುತಲೆ ಮೋದಿಪರು || ೧೬ ||

ಜಲಟಕುಕ್ಕುಟಿ ಖೇಟಿ ಜೀವರ |
ಕಳೆವರಗಳೊಳಿದ್ದು ಕಾಣಿಸಿ |
ಕೊಳದೆ ತತ್ತದ್ರೂಪ ನಾಮಗಳಿಂದ ಕರೆಸುತಲಿ ||
ಜಲರುಹೇಕ್ಷಣ ವಿವಿಧ ಕರ್ಮಗ |
ಳನುದಿನದಿ ಮಾಡಿ ತತ್ತ |
ತ್ಫಲಗಳುಣ್ಣದೆ ಸಂಚರಿಸುವನು ನಿತ್ಯಸುಖಪೂರ್ಣ || ೧೭ ||

ತಿಳಿದುಪಾಸನೆ ಗೈವುತೀಪರಿ |
ಮಲಿನನಂತಿರು ದುರ್ಜನರ ಕಂ |
ಗಳಿಗೆ ಗೋಚರಿಸದೆ ವಿಪಶ್ಚಿತರೊಡನೆ ಗರ್ವಿಸದೆ ||
ಮಳೆಬಿಸಿಲುಹಸಿತ್ಯಷಿ ಜಯಾಜಯ |
ಖಳರ ನಿಂದ್ಯಾನಿಂದ್ಯ ಭಯಗಳಿ |
ಗಳುಕದಲೆ ಮದ್ದಾನೆಯಂದದಿ ಚರಿಸು ಧರೆಯೊಳಗೆ || ೧೮ ||

ಕಾನನಗ್ರಾಮಸ್ಥ ಸರ್ವ |
ಪ್ರಾಣಿಗಳು ಪ್ರತಿದಿವಸದಲಿ ಏ |
ನೇನು ಮಾಡುವ ಕರ್ಮಗಳು ಹರಿಪೂಜೆ ಯೆಂದರಿದು ||
ದೇನಿಸುತ ಸದ್ಭಕ್ತಿಯಲಿ ಪವ |
ಮಾನವಂದಿತ ದೇವಾಂತರಾತ್ಮಕ |
ಶ್ರೀನಿವಾಸನಿಗರ್ಪಿಸುತ ಮೋದಿಸುತ ನಲಿವುತಿರು || ೧೯ ||

ನೋಕನೀಯನು ಲೋಕದೊಳು ಶುನಿ |
ಸೂಕರಾದಿಗಳೊಳಗೆ ನೆಲೆಸಿ |
ದ್ವೇಕವೇವಾದ್ವಿತಿಯ ಬಹುರೂಪಾಹ್ವಯಗಳಿಂದ ||
ತಾ ಕರೆಸುತೊಳಗಿದ್ದು ತಿಳಿಸದೆ |
ಶ್ರೀಕಮಲಭವಮುಖ್ಯ ಸಕಲ ದಿ |
ವೌಕಸಗಣಾರಾಧ್ಯ ಕೈಕೊಂಡನವರತ ಪೊರೆವ || ೨೦ ||

ಇನಿತುಪಾಸನೆಗೈವುತಿಹ ಸ |
ಜ್ವನರು ಸಂಸಾರದಲಿ ಪ್ರತಿಪ್ರತಿ |
ದಿನಗಳಲಿ ಏನೇನು ಮಾಡುವುದೆಲ್ಲ ಹರಿಪೂಜೆ |
ಎನಿಸಿಕೊಂಬುದು ಸತ್ಯವೀ ಮಾ |
ತಿನಲಿ ಸಂಶಯ ಬಡುವ ನರನ |
ಲ್ಪನು ಸುನಿಶ್ಚಯ ಬಾಹ್ಯಕರ್ಮವ ಮಾಡಿ ಫಲವೇನು || ೨೧ ||

ಭೋಗ್ಯಭೋಕ್ತೃಗಳೊಳಗೆ ಹರಿ ತಾ |
ಭೋಗ್ಯ ಭೋಕ್ತನು ಎನಿಸಿ ಯೋಗ್ಯಾ |
ಯೋಗ್ಯರಸಗಳ ದೇವದಾನವಗಣಕೆ ಉಣಿಸುವನು ||
ಭಾಗ್ಯನಿಧಿ ಭಕ್ತರಿಗೆ ಸದ್ವೈಲಿ |
ರಾಗ್ಯ ಭಕ್ತಿ ಜ್ಞಾನವೀವಾ |
ಯೋಗ್ಯರಿಗೆ ದ್ವೇಷಾದಿಗಳ ತನ್ನಲ್ಲಿ ಕೊಡುತಿಪ್ಪ || ೨೨ ||

ಈ ಚತುರ್ದಶಭುವನದೊಳಗೆ ಚ |
ರಾಚರಾತ್ಮಕ ಜೀವರಲ್ಲಿ ವಿ |
ರೋಚನಾತ್ಮಜ ವಂಚಕನು ನೆಲೆಸಿದ್ದು ದಿನದಿನದಿ ||
ಯಾಚಕನು ಯೆಂದೆನಿಸಿಕೊಂಬ ಮ |
ರೀಚಿದಮನ ಸುಹಂಸರೂಪ ನಿ |
ಷೇಚಕಾಹ್ವಯನಾಗಿ ಜನರಭಿಲಾಷೆ ಪೂರೈಪ || ೨೩ ||

ಅನ್ನದನ್ನಾದನ್ನಮಯ ಸ್ವಯ |
ಮನ್ನ ಬ್ರಹ್ಮಾದ್ಯಖಿಳ ಚೇತನ |
ಕನ್ನಕಲ್ಪಕನಾಹನನಿರುದ್ಧಾದಿ ರೂಪದಲಿ ||
ಅನ್ಯರನಪೇಕ್ಷಿಸದೆ ಗುಣಕಾ |
ರುಣ್ಯಸಾಗರ ಸೃಷ್ಟಿಸುವನು ಹಿ |
ರಣ್ಯಗರ್ಭನೊಳಿದ್ದು ಪಾಲಿಸುವನು ಜಗತ್ರಯವ || ೨೪ ||

ತ್ರಿಪದ ತ್ರಿದಶಾಧ್ಯಕ್ಷ ತ್ರಿಸ್ಥ |
ತ್ರಿಪಥಗಾಮಿನಿಪಿತ ತ್ರಿವಿಕ್ರಮ |
ಕೃಪಣವತ್ಸಲ ಕುವಲಯದಳಶ್ಯಾಮ ನಿಸ್ಸೀಮ ||
ಅಪರಿಮಿತಚಿತ್ಸುಖಗುಣಾತ್ಮಕ |
ವಪುಷ ವೈಕುಂಠಾದಿ ಲೋಕಾ |
ಧಿಪ ತ್ರಯೀಮಯ ತನ್ನವರ ನಿಷ್ಕಪಟದಿಂ ಪೊರೆವ || ೨೫ ||

ಲವಣ ಮಿಶ್ರಿತ ಜಲವು ತೋರ್ಪದು |
ಲವಣದೋಪಾದಿಯಲಿ ಜಿಹ್ವೆಗೆ |
ವಿವರಗೈಸಲು ಶಕ್ಯವಾಗುವದೇನೊ ನೋಳ್ವರಿಗೆ ||
ಸ್ವವಶವ್ಯಾಪೀ ಯೆನಿಸಿ ಲಕ್ಷ್ಮೀ |
ಧವ ಚರಾಚರದೊಳಗೆ ತುಂಬಿಹ |
ನವಿದಿತನ ಸಾಕಲ್ಯಬಲ್ಲವರಾರು ಸುರರೊಳಗೆ || ೨೬ ||

ವ್ಯಾಪ್ಯನಂದದಿ ಸರ್ವಜೀವರೊ |
ಳಿಪ್ಪ ಚಿನ್ಮಯ ಘೋರಭವ ಸಂ |
ತಪ್ಯಮಾನರು ಭಜಿಸೆ ಭಕುತಿಯಳಿಂದಲಿಹಪರದಿ ||
ಪ್ರಾಪ್ಯನಾಗುವನವರವಗುಣಗ |
ಳೊಪ್ಪುಗೊಂಬನು ಭಕ್ತವತ್ಸಲ |
ತಪ್ಪಿಸುವ ಜನ್ಮಾದಿದೋಷಗಳವರಿಗನವರತ || ೨೭ ||

ಹಲವು ಬಗೆಯಲಿ ಹರಿಯ ಮನದಲಿ |
ಒಲಿಸಿ ನಿಲ್ಲಿಸಿ ಏನು ಮಾಡುವ |
ಕೆಲಸಗಳು ಅವನಂಘ್ರಿ ಪೂಜೆಗಳೆಂದು ನೆನೆವುತಿರು ||
ಹಲಧರಾನುಜ ತಾನೆ ಸರ್ವ |
ಸ್ಥಲಗಳಲಿ ನೆಲೆಸಿದ್ದು ನಿಶ್ಚಂ |
ಚಲ ಭಕುತಿ ಸುಜ್ಞಾನ ಭಾಗ್ಯವ ಕೊಟ್ಟು ಸಂತೈಪ || ೨೮ ||

ದೋಷಗಂಧವಿದೂರ ನಾನಾ |
ವೇಷಧಾರಕ ಈ ಜಗತ್ರಯ |
ಪೋಷಕ ಪುರಾತನ ಪುರುಷ ಪುರುಹೂತ ಮುಖ ವಿನುತ ||
ಶೇಷವರ ಪರಿಯಂಕ ಶಯನ ವಿ |
ಭೀಷಣಪ್ರಿಯ ವಿಜಯ ಸಖ ಸಂ |
ತೋಷ ಬಡಿಸುವ ಜನರಿಗಿಷ್ಟಾರ್ಥಗಳ ಪೂರೈಸಿ || ೨೯ ||

ಶ್ರೀಮಹೀಸೇವಿತಪದಾಂಬುಜ |
ಭೂಮ ಸದ್ಭಕ್ತೈಕ ಲಭ್ಯ ಪಿ |
ತಾಮಹಾದ್ಯಮರಾ ಸುರಾರ್ಚಿತ ಪಾದ ಪಂಕೇಜ ||
ವಾಮವಾಮನ ರಾಮ ಸಂಸಾ |
ರಾಮಯೌಷಧ ಹೇ ಮಮ ಕುಲ |
ಸ್ವಾಮಿ ಸಂತೈಸೇನಲು ಬಂದೊದಗುವನು ಕರುಣಾಳು || ೩೦ ||

ದನುಜದಿವಿಜರೊಳಿದ್ದು ಅವರವ |
ರನುಸರಿಸಿ ಕರ್ಮಗಳ ಮಾಳ್ವನು |
ಜನನಮರಣಾದ್ಯಖಿಳ ದೋಷವಿದೂರ ಎಮ್ಮೊಡನೆ ||
ಜನಿಸುವನು ಜೀವಿಸುವ ಸಂರ |
ಕ್ಷಣೆಯ ಮಾಡುವ ಎಲ್ಲ ಕಾಲದಿ |
ಧನವ ಕಾಯಿಹ ಸರ್ಪನಂತನಿಮಿತ್ತ ಬಾಂಧವನು || ೩೧ ||

ಬಿಸರುಹಾಪ್ತಾಗಸದಿ ತಾನುದ |
ಯಿಸಲು ವೃಕ್ಷಗಳ ನೆಳಲು ಪಸ |
ರಿಸುವವಿಳೆಯೊಳು ಅಸ್ತಮಿಸಲಲ್ಲೆ ಲೀನಹವು ||
ಶ್ವಸನಮುಖ್ಯಮರಾಂತರಾತ್ಮಕ |
ನೊಷದೊಳಿರುತಿಪ್ಪವು ಈ ಜಗತ್ರಯ |
ಬಸಿರೊಳಿಂಬಿಟ್ಟೆಲ್ಲ ಕರ್ಮವ ತೋರ್ಪ ನೋಳ್ವರಿಗೆ || ೩೨ ||

ತ್ರಿಭುವನೈಕಾರಾಧ್ಯ ಲಕ್ಷ್ಮೀ |
ಸುಭುಜಯುಗಳಾಲಂಗಿತಾಂಗ |
ಸ್ವಭು ಸುಖಾತ್ಮ ಸುವರ್ಣವರ್ಣ ಸುಪರ್ಣವರವಹನ ||
ಅಭಯದಾನಂತಾರ್ಕಶಶಿ ಸ |
ನ್ನಿಭ ನಿರಂಜನ ನಿತ್ಯದಲಿ ತನ |
ಗಭಿನಮಿಸುವರಿಗೀವ ಸರ್ವಾರ್ಥಗಳ ತಡೆಯದಲೆ || ೩೩ ||

ಕವಿಗಳಿಂದಲಿ ತಿಳಿದು ಪ್ರಾತಃ |
ಸವನ ಮಧ್ಯಂದಿನವು ಸಾಯಮ |
ಸವನಗಳ ವಸುರುದ್ರರಾದಿತ್ಯರೊಳು ರಾಜಿಸುವ ||
ಪವನನೊಳು ಕೃತಿ ಜಯ ಸುಮಾಯಾ |
ಧವನ ಮೂರ್ತಿತ್ರಯವ ಚಿಂತಿಸಿ |
ದಿವಸವೆಂಬಾಹುತಿಗಳಿಂದರ್ಚಿಸುತ ಸುಖಿಸುತಿರು || ೩೪ ||

ಚತುರವಿಂಶತ್ಯಬ್ಧ ವಸುದೇ |
ವತೆಗಳೊಳು ಪ್ರದ್ಯುಮ್ನನಿಷ್ಠನು |
ಚತುರಚತ್ವಾರಿಂಶತಿಗಳಲಿ ಸಂಕರುಷಣಾಖ್ಯೆ ||
ಹತವಹಾಕ್ಷನೊಳಿಹನು ಮಾಯ |
ಪತಿಯು ಹದಿನಾರಧಿಕ ದ್ವಾತ್ರಿಂ |
ಶತಿ ವರುಷಗಳಲಿಪ್ಪನಾದಿತ್ಯನೊಳು ಸಿತಕಾಯ || ೩೫ ||

ಷೋಡಶೋತ್ತರಶತ ವರುಷದಲಿ |
ಷೋಡಶೋತ್ತರಶತ ಸುರೂಪದಿ |
ಕ್ರೀಡಿಸುವ ವಸುರುದ್ರರಾದಿತ್ಯರೊಳು ಸತಿಸಹಿತ ||
ವ್ರೀಡವಿಲ್ಲದೆ ಭಜಿಪ ಭಕ್ತರ |
ಪೀಡಿಸುವ ದುರಿತೌಘಗಳ ದೂ |
ರೋಡಿಸುತ ಬಳಿಯಲಿ ಬಿಡದೆ ನೆಲೆಸಿಪ್ಪ ಭಯಹಾರಿ || ೩೬ ||

ಮೂರಧಿಕ ಎಂಭತ್ತು ಸಹಸ್ರೈ |
ನೂರ ಇಪ್ಪತ್ತೆನಿಪರೂಪದಿ |
ತೋರುತಿಪ್ಪ ದಿವಾನಿಶಾಧಿಪರೊಳಗೆ ನಿತ್ಯದಲಿ ||
ಭಾರತೀ ಪ್ರಾಣರೊಳಗಿದ್ದು ನಿ |
ವಾರಿಸುತ ಭಕ್ತರ ದುರಿತ ಹಿಂ |
ಕಾರ ನಿಧನ ಪ್ರಥಮರೂಪದಿ ಪಿತೃಗಳನೆ ಪೊರೆವ || ೩೭ ||

ಬುದ್ಧಿಪೂರ್ವಕ ಉತ್ತಮೋತ್ತಮ |
ಶುದ್ಧ ಊರ್ಣಾಂಬರವ ಪಂಕದೊ |
ಳದ್ವಿ ತೆಗೆಯಲು ಲೇಪವಾಗುವದೇ ಪರೀಕ್ಷಿಸಲು ||
ಪದ್ಮನಾಭನು ಸರ್ವಜೀವರೊ |
ಳಿದ್ದರೇನು ಗುಣತ್ರಯಗಳಿಂ |
ಬದ್ಧನಾಗುವನೇನೋ ನಿತ್ಯಸುಖಾತ್ಮ ಚಿನ್ಮಯನು || ೩೮ ||

ಸಕಲ ದೋಷವಿದೂರ ಶಶಿ ಪಾ |
ವಕ ಸಹಸ್ರಾನಂತಸೂರ್ಯ |
ಪ್ರಕರ ಸನ್ನಿಭಗಾತ್ರ ಲಕುಮಿಕಳತ್ರ ಸುರಮಿತ್ರ ||
ವಿಖನಸಾಂಡದೊಳಿಪ್ಪ ಬ್ರಹ್ಮಾ |
ದ್ಯುಖ ಚೇತನಗಣಕೆ ತಾನೇ |
ಸಖಿನೆನಿಸಿಕೊಂಡಕುಟಿಲಾತ್ಮಕನಿಷ್ಠನವರಂತೆ || ೩೯ ||

ದೇಶಭೇದಗಳಲ್ಲಿ ಇಪ್ಪಾ |
ಕಾಶದೋಪಾದಿಯಲಿ ಚೇತನ |
ರಾಶಿಯೊಳು ನೆಲೆಸಿಪ್ಪನವ್ಯವಧಾನದಲಿ ನಿರುತ ||
ಶ್ರೀಸಹಿತ ಸರ್ವತ್ರದಿ ನಿರವಾ |
ಕಾಶ ಕೊಡುವಂದದಲಿ ಕೊಡುತ ನಿ |
ರಾಶಿಯಲಿ ಸರ್ವಾಂತರಾತ್ಮಕ ಶೋಭಿಸುವ ಸುಖದ || ೪೦ ||

ಶ್ರೀವಿರಿಂಚಾದ್ಯಮರಗಣ ಸಂ |
ಸೇವಿತಾಂಘ್ರಿಸರೋಜ ಈ ಜಡ |
ಜೀವರಾಶಿಗಳೊಳಹೊರಗೆ ನೆಲೆಸಿದ್ದು ನಿತ್ಯದಲಿ ||
ಸಾವಕಾಶನು ಎನಿಸಿ ತನ್ನ ಕ |
ಳೇವರದೊಳಿಂಬಿಟ್ಟು ಸಲಹುವ |
ದೇವ ದೇವಕೀರಮಣ ದಾನವಹರಣ ಚಿತಮರಣ || ೪೧ ||

ಮಾಸ ಒಂದಕೆ ಪ್ರತಿದಿವಸದಲಿ |
ಶ್ವಾಸಗಳು ಅಹವಷ್ಟು ಚತ್ವಾ |
ರಿಂಶತಿ ಸಹಸ್ರಾಧಿಕಾರು ಸುಲಕ್ಷಸಂಖ್ಯೆಯಲಿ ||
ಹಂಸನಾಮಕ ಹರಿಯು ಷೋಡಶ |
ಈ ಶತಾಬ್ದದಿ ಭಜಿಸೆ ಒಲವ ದ |
ಯಾಸಮುದ್ರ ಕುಚೇಲಗೊಲಿದಂದದಲಿ ದಿನದಿನದಿ || ೪೨ ||

ಸ್ಥೂಲದೇಹದೊಳಿದ್ದು ವರುಷಕೆ |
ಏಳಧಿಕ ಎಷ್ಟತ್ತು ಲಕ್ಷದ |
ಮೇಲೆ ಎಪ್ಪತ್ತಾರುಸಾವಿರ ಶ್ವಾಸಜಪಗಳನು ||
ಗಾಳಿದೇವನು ಕರುಣದಲಿ ಈ |
ರೇಳುಲೋಕದೊಳುಳ್ಳ ಚೇತನ |
ಜಾಲದೊಳು ಮಾಡುವನು ತ್ರಿಜಗದ್ವ್ಯಾಪ್ತ ಪರಮಾಪ್ತ || ೪೩ ||

ಈರೆರಡು ದೇಹಗಳೊಳಗಿದ್ದು ಸ |
ಮೀರದೇವನು ಶ್ವಾಸಜಪ ನಾ |
ನೂರಧಿಕವಾಗಿಪ್ಪ ಎಂಭತ್ತಾರುಸಾಹಸ್ರ ||
ತಾ ರಚಿಸುವನು ದಿವಸ ಒಂದಕೆ |
ಮೂರುವಿಧ ಜೀವರೊಳಗಿದ್ದು ಖ |
ರಾರಿ ಕರುಣಾಬಲವದೆಂತುಟೊ ಪವನರಾಯನೊಳು || ೪೪ ||

ಶ್ರೀಧವ ಜಗನ್ನಾಥ ವಿಠಲ ।
ತಾ ದಯದಿ ವದನದೊಳು ನುಡಿದೋ ।
ಪಾದಿಯಲಿ ನಾ ನುಡಿದೆನಲ್ಲದೆ ಕೇಳಿ ಬುಧ ಜನರು ॥
ಸಾಧುಲಿಂಗಪ್ರದರ್ಶಕರು ನಿ ।
ಷೇಧಗೈಸಿದರೇನಹುದು ಎನ್ನಪ ।
ರಾಧವೇನಿದರೊಳಗೆ ಪೇಳ್ವುದು ತಿಳಿದು ಕೋವಿದರು ॥ ೪೫ ॥

॥ ಇತಿ ಶ್ರೀ ನಾಡೀಪ್ರಕರಣ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ನಾಮಸ್ಮರಣ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಮಕ್ಕಳಾಡಿಸುವಾಗ ಮಡದಿಯೊ |
ಳಕ್ಕರದಿ ನಗುವಾಗ ಹಯ ಪ |
ಲ್ಲಕ್ಕಿ ಗಜ ಮೊದಲಾದ ವಾಹನಗಳೇರಿ ಮೆರೆವಾಗ ||
ಬಿಕ್ಕುವಾಗ ಆಕಳಿಸುತಲಿ ದೇ |
ವಕ್ಕಿತನಯನ ಸ್ಮರಿಸುತಿಹ ನರ |
ಸಿಕ್ಕ ಯಮದೂತರಿಗೆ ಆವಾವಲ್ಲಿ ನೋಡಿದರು || ೧ ||

ಸರಿತುಪ್ರವಹಗಳಲ್ಲಿ ದಿವ್ಯಾಂ |
ಬರದಿ ಪತ್ರಾದಿಯಲಿ ಹರುಷಾ |
ಮರುಷ ವಿಸ್ಮೃತಿಯಿಂದಲಾಗಲಿ ಒಮ್ಮೆ ಬಾಯ್ಬರೆದು ||
ಹರಿ ಹರೀ ಹರಿಯೆಂಬ ಎರಡ |
ಕ್ಷರ ನುಡಿದಮಾತ್ರದಲಿ ದುರಿತಗ |
ಳಿರದೆ ಪೋಪವು ತೂಲರಾಶಿಯೊಳನಲ ಪೋಕ್ಕಂತೆ || ೨ ||

ಮಲಗುವಾಗಲಿ ಏಳುವಾಗಲಿ |
ಕುಳಿತು ಮಾತಾಡುತಲಿ ಮನೆಯೊಳು |
ಕೆಲಸಗಳ ಮಾಡುತಲಿ ಮೈದೊಳೆವಾಗ ಮೆಲುವಾಗ ||
ಕಲುಷದೂರನ ಸಕಲ ಶಾವಿಲಿ |
ತಿಳಿಯೆ ತತ್ತನ್ನಾಮರೂಪವ |
ಬಳಿಯಲಿಪ್ಪನು ಒಂದರಕ್ಷಣ ಬಿಟ್ಟುಗಲನವರ || ೩ ||

ಆವ ಕುಲದವನಾದಡೇನಿ |
ನ್ನಾವ ದೇಶದೊಳಿದ್ದಡೇನಿ |
ನ್ನಾವ ಕರ್ಮವ ಮಾಡಲೇನಿನ್ನಾವ ಕಾಲದಲಿ ||
ಶ್ರೀವರನ ಸರ್ವತ್ರದಲಿ ಸಂ |
ಭಾವಿಸುತ ಪ್ರಾಜಿಸುತ ಮೋದಿಪ |
ಕೋವಿದರಿಗುಂಟೇನೊ ಭಯ ದುಃಖಾದಿ ದೋಷಗಳು || ೪ ||

ವಾಸುದೇವನ ಗುಣಸಮುದ್ರದೊ |
ಳೀಸಬಲ್ಲವ ಭವಸಮುದ್ರಾ |
ಯಾಸವಿಲ್ಲದೆ ದಾಟುವನು ಶೀಘ್ರದಲಿ ಜಗದೊಳಗೆ ||
ಬೇಸರದೆ ದುರ್ವಿಷಯಗಳ ಅಭಿ |
ಲಾಷೆಯಲಿ ಬಳಲುವವ ನಾನಾ |
ಕ್ಷೇಷಗಳನನುಭವಿಪ ಭಕ್ತಿಸುಮಾರ್ಗ ಕಾಣದಲೆ || ೫ ||

ಸ್ನಾನ ಜಪ ದೇವಾರ್ಚನೆಯು ವ್ಯಾ |
ಖ್ಯಾನ ಭಾರತ ಮುಖಿ ಮಹೋಪಪು |
ರಾಣ ಕಥೆಗಳ ಪೇಳಿ ಕೇಳಿದರೇನು ದಿನದಿನದಿ ||
ಜ್ಞಾನ ಕರ್ಮೇಂದ್ರಿಯಗಳಿಂದೇ |
ನೇನು ಮಾಡುವ ಕರ್ಮಗಳು ಲ |
ಕ್ಷೀನಿವಾಸನ ಪ್ರಾಜೆಯೆಂದರ್ಪಿಸದ ಮಾನವನು || ೬ ||

ದೇವಗಂಗೆಯೊಳುಳ್ಳವಗೆ ದುರಿ |
ತಾವಳಿಗಳುಂಟೇ ವಿಚಾರಿಸೆ |
ಪಾವುಗಳ ಭಯವುಂಟೆ ವಿಹಗಾಧಿಪನ ಮಂದಿರದಿ ||
ಜೀವಕರ್ತೃತ್ವವನು ಮರೆದು ಪ |
ರಾವರೇಶನೇ ಕರ್ತೃ ಎಂದರಿ |
ದಾವ ಕರ್ಮವ ಮಾಡಿದರು ಲೇಪಿಸವು ಕರ್ಮಗಳು || ೭ ||

ಏನು ಮಾಡುವ ಪುಣ್ಯ ಪಾಪಗ |
ಳಾನೆ ಮಾಡುವೆನೆಂಬುವಾಧಮ |
ಹೀನಕರ್ಮಕೆ ಪಾತ್ರನಾ ಪುಣ್ಯಕ್ಕೆ ಹರಿಯೆಂಬ |
ಮಾನವನು ಮಧ್ಯಮನು ದ್ವಂದ್ವಕೆ |
ಶ್ರೀನಿವಾಸನೆ ಕರ್ತೃವೆಂದು ಸ |
ದಾನುರಾಗದಿ ನೆನೆದು ಸುಖಿಸುವರೇ ನರೋತ್ತಮರು || ೮ ||

ಈ ಉಪಾಸನೆಗೈವರಿಳೆಯೊಳು |
ದೇವತೆಗಳಲ್ಲದಲೆ ನರರ |
ಲ್ಲಾವಬಗೆಯಿಂದಾದರವರರ್ಚನೆಯು ಹರಿಪೂಜೆ ||
ಕೇವಲ ಪ್ರತಿಮೆಗಳೆನಿಪರು ರ |
ಮಾವಿನೋದಿಗೆ ಇವರನುಗ್ರಹ |
ವೇವರಾನುಗ್ರಹವೆನಿಸುವುದು ಮುಕ್ತಿ ಯೋಗ್ಯರಿಗೆ || ೯ ||

ತನುವೆ ನಾನೆಂಬುವನು ಸತಿಸುತ |
ಮನೆ ಧನಾದಿಗಳೆನ್ನದೆಂಬುವ |
ದ್ಯುನದಿ ಮೊದಲಾದುದಕಗಳೆ ಸತ್ತೀರ್ಥವೆಂಬುವನು ||
ಅನಲ ಲೋಹಾದಿ ಪ್ರತೀಕಾ |
ಚರ್ಚನವೆ ದೇವರಪೂಜೆ ಸುಜನರ |
ಮನುಜರಹುದೆಂಬುವನು ಗೋಖರನೆನಿಪ ಬುಧರಿಂದ || ೧೦ ||

ಅನಲಸೋಮಾರ್ಕೇಂದು ತಾರಾ |
ವನಿ ಸುರಾಪಗ ಮುಖ್ಯತೀರ್ಥಗ |
ಳನಿಲ ಗಗನಮನಾದಿ ಇಂದ್ರಿಯಗಳಿಗೆ ಅಭಿಮಾನಿ ||
ಎನಿಪ ಸುರರು ವಿಪಶ್ಚಿತ್ತರ ಸ |
ನ್ಮನದಿ ಭಜಿಸದೆ ಯಿಷ್ಟರನ ಪಾ |
ವನವ ಮಾಡರು ತಮ್ಮ ಪೂಜೆಯು ಮಾಡಿದರು ಸರಿಯೆ || ೧೧ ||

ಕೆಂಡ ಕಾಣದೆ ಮುಟ್ಟಿದರು ಸರಿ |
ಕಂಡು ಮುಟ್ಟಲು ದಹಿಸದಿಪ್ಪುದೆ |
ಪುಂಡರೀಕದಳಾಯತಾಕ್ಷನ ವಿಮಲ ಪದಪದ್ಮ ||
ಬಂಡುಣಿಗಳೆಂದೆನಿಪ ಭಕ್ತರ |
ಹಿಂಡುನೋಡಿದ ಮಾತ್ರದಲಿ ತನು |
ದಿಂಡು ಗೆಡಹಿದ ನರನ ಪಾವನಮಾಳ್ವರಾಕ್ಷಣದಿ || ೧೨ ||

ಈ ನಿಮಿತ್ತ ಪುನಃ ಪುನಃ ಸು |
ಜ್ಞಾನಿಗಳ ಸಹವಾಸ ಮಾಡು ಕು |
ಮಾನವರ ಕೂಡಾಡದಿರು ಲೌಕಿಕಕೆ ಮರುಳಾಗಿ ||
ವೈನತೇಯಾಂಸಗನ ಸರ್ವ |
ಸ್ಥಾನದಲಿ ತನ್ನಾಮರೂಪವ |
ಧೇನಿಸುತ ಸಂಚರಿಸು ಇತರಾಲೋಚನೆಯ ಬಿಟ್ಟು || ೧೩ ||

ಈ ನಳಿನಜಾಂಡದೊಳು ಸರ್ವ |
ಪ್ರಾಣಿಗಳೊಳಗಿದ್ದನವರತ ವಿ |
ಜ್ಞಾನಮಯ ವ್ಯಾಪಾರಗಳ ಮಾಡುವನು ತಿಳಿಸದಲೆ ||
ಏನು ಕಾಣದೆ ಸಕಲ ಕರ್ಮಗ |
ಳಾನೆ ಮಾಡುವೆನೆಂಬ ನರನು ಕು |
ಯೋನಿ ಐದುವ ಕರ್ತೃ ಹರಿ ಎಂದವನೆ ಮುಕ್ತನಹ || ೧೪ ||

ಕಲಿಮಲಾಪಹಳೆನಿಸುತಿಹ ಬಾಂ ।
ಬೊಳೆಯೊಳಗೆ ಸಂಚರಿಸಿ ಬದಕುವ ।
ಜಲಚರಪ್ರಾಣಿಗಳು ಬಲ್ಲವೆ ತೀರ್ಥಮಹಿಮೆಯನು ॥
ಹಲವು ಬಗೆಯಲಿ ಹರಿಯ ಕರುಣಾ ।
ಬಲದಿ ಬಲ್ಲಿದರಾದ ಬ್ರಹ್ಮಾ ।
ನಿಲವಿಪೇಶಾದ್ಯಮರರಿಯರನಂತನಮಲಗುಣ ॥ ೧೫ ॥

ಶ್ರೀಲಕುಮಿವಲ್ಲಭನು ಹೃತ್ತೀ ।
ಲಾಲಜದೊಳಿದ್ದಖಿಳ ಚೇತನ ।
ಜಾಲವನು ಮೋಹಿಸುವ ತ್ರಿಗುಣದಿ ಬದ್ಧರನು ಮಾಡಿ ॥
ಸ್ಥೂಲಕರ್ಮದಿ ರತರ ಮಾಡಿ ಸ್ವ ।
ಲೀಲೆಗಳ ತಿಳಿಸದಲೆ ಭವದಿ ಕು ।
ಲಾಲಚಕ್ರದ ತೆರದಿ ತಿರುಗಿಸುತಿಹನು ಮಾನವರ ॥ ೧೬ ॥

ವೇದಶಾಸ್ತ್ರ ವಿಚಾರಗೈದು ನಿ ।
ಷೇಧ ಕರ್ಮವ ತೊರೆದು ನಿತ್ಯದಿ ।
ಸಾಧು ಕರ್ಮವ ಮಾಳ್ವರಿಗೆ ಸ್ವರ್ಗಾದಿಸುಖವೀವ ॥
ಐದಿಸುವ ಪಾಪಿಗಳ ನಿರಯವ ।
ಖೇದಮೋದ ಮನುಷ್ಯರಿಗೆ ದು ।
ವಾದಿಗಳಿಗಂಧಂತಮದಿ ಮಹದುಃಖಗಳನುಣಿಪ ॥ ೧೭ ॥

ನಿರ್ಗುಣೋಪಾಸಕಗೆ ಗುಣಸಂ ।
ಸರ್ಗದೋಷಗಳೀಯದಲೆ ಅಪ ।
ವರ್ಗದಲಿ ಸುಖವಿತ್ತು ಪಾಲಿಸುವನು ಕೃಪಾಸಾಂದ್ರ ॥
ದುರ್ಗಮನು ಎಂದೆನಿಪ ತ್ರೈವಿ ।
ಧ್ಯರ್ಗೇ ತ್ರಿಗುಣಾತೀತ ಸಂತತ ।
ಸ್ವರ್ಗಭೂನರಕದಲಿ ಸಂಚಾರವನೆ ಮಾಡಿಸುವ ॥ ೧೮ ॥

ಮೂವರೊಳಗಿದ್ದರು ಸರಿಯೆ ಸುಖ ।
ನೋವುಗಳು ಸಂಬಂಧವಾಗವು ।
ಪಾವನಕೆ ಪಾವನ ಪರಾತ್ಪರ ಪೂರ್ಣಸುಖವನಧಿ ॥
ಈ ವನರುಹಭವಾಂಡದೊಳು ಸ್ವಕ ।
ಳೇವರ ತದಾಕಾರಮಾಡಿ ಪ ।
ರಾವರೇಶ ಚರಾಚರಾತ್ಮಕ ಲೋಕಗಳ ಪೊರೆವ ॥ ೧೯ ॥

ಈ ನಿಮಿತ್ತ ನಿರಂತರ ಸ್ವಾ |
ಧೀನಕರ್ತೃತ್ವವನು ಮರೆದೇ |
ನೇನು ಮಾಡುವದೆಲ್ಲ ಹರಿ ಒಳಹೊರಗೆ ನೆಲೆಸಿದ್ದು ||
ತಾನೆ ಮಾಡುವನೆಂದು ಮ |
ದ್ದಾನೆಯಂದದಿ ಸಂಚರಿಸು ಪವ |
ಮಾನವಂದಿತ ಒಂದರಕ್ಷಣ ಬಿಟ್ಟಿಗಲ ನಿನ್ನ || ೨೦ ||

ಹಲವು ಕರ್ಮವ ಮಾಡಿ ದೇಹವ |
ಬಳಲಿಸದೆ ದಿನದಿನದಿ ಹೃದಯಕ |
ಮಲಸದನದಿ ವಿರಾಜಿಸುವ ಹರಿಮೂರ್ತಿಯನೆ ಭಜಿಸು ||
ತಿಳಿಯದೀ ಪೂಜಾಪ್ರಕರಣವ |
ಫಲಸುಪುಷ್ಪಾಗ್ರೋದಕ ಶ್ರೀ |
ತುಲಸಿಗಳನರ್ಪಿಸಲು ಒಪ್ಪನು ವಾಸುದೇವ ಸದಾ || ೨೧ ||

ಧರಣಿ ನಾರಾಯಣನು ಉದಕದಿ |
ತುರಿಯನಾಮಕ ಅಗ್ನಿಯೊಳು ಸಂ |
ಕರುಷಣಾಹ್ವಯ ವಾಯುಗನು ಪ್ರದ್ಯುಮ್ನ ಅನಿರುದ್ಧ ||
ಇರುತಿಹನು ಆಕಾಶದೊಳು ಮೂ |
ರೆರಡು ರೂಪವ ಧರಿಸಿ ಭೂತಗ |
ಕರೆಸುವನು ತನ್ನಾಮರೂಪದಿ ಪ್ರಜರ ಸಂತೈಪ || ೨೨ ||

ಘನಗತನು ತಾನಾಗಿ ನಾರಾ |
ಯಣನು ತನ್ನಾಮದಲಿ ಕರೆಸುತ |
ವನದ ಗರ್ಭೋದಕದಿ ನೆಲೆಸಿಹ ವಾಸುದೇವಾಖ್ಯ ||
ಧ್ವನಿಸಿಡಿಲು ಸಂಕರುಷಣನು ಮಿಂ |
ಚಿನೊಳು ಶ್ರೀಪ್ರದ್ಯುಮ್ನ ವೃಷ್ಟಿಯ |
ಹನಿಗಳೊಳಗನಿರುದ್ಧನಿಪ್ಪನು ವರುಷನೆಂದೆನಿಸಿ || ೨೩ ||

ಗೃಹಕುಟುಂಬ ಧನಾದಿಗಳ ಸ |
ನ್ನಹಗಳುಳ್ಳವರಾಗಿ ವಿಹಿತಾ |
ವಿಹಿತ ಧರ್ಮ ಸುಕರ್ಮಗಳ ತಿಳಿಯದಲೆ ನಿತ್ಯದಲಿ ||
ಅಹರ ವೈಧುನ ನಿರ್ದ್ರೆಗೊಳಗಾ |
ಗಿಹರು ಸರ್ವಪ್ರಾಣಿಗಳು ಹೃ |
ದ್ಗುಹನಿವಾಸಿಯನರಿಯದಲೆ ಭವದೊಳಗೆ ಬಳಲುವರು || ೨೪ ||

ಜಡಜಸಂಭವ ಖಗ ಫಣಿಪ ಕೆಂ |
ಜೆಡೆಯರಿಂದೊಡಗೂಡಿ ರಾಜಿಸು |
ತಡವಿಯೊಳಗಿಪ್ಪನು ಸದಾ ಗೋಜಾದ್ರಿಜನು ಎನಿಸಿ ||
ಉಡುಪನಿಂದಭಿವೃದ್ಧಿಗಳ ತಾ |
ಕೊಡುತ ಪಕ್ಷಿ ಮೃಗಾಹಿಗಳ ಕಾ |
ರೊಡಲ ಕಾವನು ತತ್ತದಾಹ್ವಯನಾಗಿ ಜೀವರನ || ೨೫ ||

ಅಪರಿಮಿತಸನ್ಮಹಿಮ ನರಹರಿ |
ವಿಪಿನದೊಳು ಸಂತೈಸುವನು ಕಾ |
ಶೃಪಿಯನಳಿದವ ಸ್ಥಲಗಳಲಿ ಸರ್ವತ್ರ ಕೇಶವನು ||
ಖಿಪತಿ ಗಗನದಿ ಜಲಗಳಲಿ ಮಹ |
ಶಫರನಾಮಕ ಭಕ್ತರನು ನಿ |
ಷ್ಕಪಟದಿಂದಲಿ ಸಲಹುವನು ಕರುಣಾಲು ದಿನದಿನದಿ || ೨೬ ||

ಕಾರಣಾಂತರ್ಯಾಮಿ ಸ್ಥೂಲವ |
ತಾರ ವ್ಯಾಪ್ತಾಂಶಾದಿರೂಪಕೆ |
ಸಾರ ಶುಭಪ್ರವಿವಿಕ್ತನಂದ ಸ್ಥೂಲ ನಿಸ್ಸಾರ ||
ಆರು ರಸಗಳನರ್ಪಿಸಲ್ಪರಿ |
ಗೀ ರಹಸ್ಯವ ಪೇಳದೆ ಸದಾ |
ಪಾರಮಹಿಮನ ರೂಪಗುಣಗಳ ನೆನೆದು ಸುಖಿಸುತಿರು || ೨೭ ||

ಜಲಗತೋಡುಪನಮಲ ಬಿಂಬವ |
ಮೆಲುವೆವೆಂಬತಿ ಹರುಷದಿಂದಲಿ |
ಜಲಚರಪ್ರಾಣಿಗಳು ನಿತ್ಯದಿ ಯತ್ನಗೈವಂತೆ ||
ಹಲಧರಾನುಜ ಭೋಗ್ಯರಸಗಳ |
ನೆಲೆಯನರಿಯದೆ ಪೂಜಿಸುತ ಹಂ |
ಬಲಿಸುವರು ಪುರುಷಾರ್ಥಗಳ ಸತ್ಕುಲಜರಾವೆಂದು || ೨೮ ||

ದೇವ ಋಷಿ ಗಂಧರ್ವ ಪಿತೃ ನರ |
ದೇವ ಮಾನವ ದನುಜ ಗೋಜ ಖ |
ರಾವಿ ಮೊದಲಾದಖಿಳ ಚೇತನ ಭೋಗ್ಯರಸಗಳನು ||
ಯಾವದವಯವಗಳೊಳಗಿದ್ದು ರ |
ಮಾವರನು ಸ್ವೀಕರಿಪ ಯಾವ |
ಜ್ಜೀವಗಣಕೆ ಸ್ವಯೋಗ್ಯರಸಗಳನೀವನೆಂದೆಂದು || ೨೯ ||

ಒರಟು ಬುದ್ಧಿಯ ಬಿಟ್ಟು ಲೌಕಿಕ |
ಹರಟೆಗಳ ನೀಡಾಡಿ ಕಾಂಚನ |
ಪರಟಲೋಷ್ಠಾದಿಗಳು ಸಮವೆಂದರಿದು ನಿತ್ಯದಲಿ ||
ಪುರುಟಗರ್ಭಾಂಡೋದರನು ಸ |
ತ್ಪುರುಷನೆಂದೆನಿಸೆಲ್ಲರೊಳಗಿ |
ದ್ವರುಟ ಕರ್ಮವ ಮಾಳ್ವನೆಂದಡಿಗಡಿಗೆ ನೆನೆವುತಿರು || ೩೦ ||

ಭೂತಳದಿ ಜನರುಗಳು ಮರ್ಮಕ |
ಮಾತುಗಳನಾಡಿದರೆ ಸಹಿಸದೆ |
ಘಾತಿಸುವರತಿಕೋಪದಿಂದಲಿ ಹೆಚ್ಚರಿಪ ತೆರದಿ ||
ಮಾತುಳಾಂತಕ ಜಾರ ಹೇ ನವ |
ನೀತ ಚೋರನೇ ಎನಲು ತನ್ನ ನಿ |
ಕೇತನದೊಳಿಟ್ಟವರ ಸಂತೈಸುವನು ಕರುಣಾಳು || ೩೧ ||

ಹರಿಕಥಾಮೃತಸಾರವಿದು ಸಂ |
ತರು ಸದಾ ಚಿತ್ತೈಸುವುದು ನಿ |
ಷ್ಮರಿಗಳಿಗೆ ಪಿಶುನರಿಗಯೋಗ್ಯರಿಗಿದನು ಪೇಳದಲೆ ||
ನಿರುತ ಸದ್ಭಕ್ತಿಯಲಿ ಭಗವ |
ಚ್ಚಿರಿತೆಗಳ ಕೊಂಡಾಡಿ ಹಿಗ್ಗುವ |
ಪರಮ ಭಗವದ್ವಾಸರಿಗೆ ತಿಳಿಸುವುದು ಈ ರಹಸ್ಯ || ೩೨ ||

ಸತ್ಯಸಂಕಲ್ಪನು ಸದಾ ಏ |
ನಿತ್ತದೇ ಪುರುಷಾರ್ಥವೆಂದರಿ |
ದತ್ಯಧಿಕ ಸಂತೋಷದಿಂ ನೆನೆವುತ್ತು ಭುಂಜಿಪುದು ||
ನಿತ್ಯ ಸುಖ ಸಂಪೂರ್ಣ ಪರಮ ಸು |
ಹೃತ್ತಮ ಜಗನ್ನಾಥ ವಿಠಲ |
ಬತ್ತಿಸಿ ಭವಾಂಬುಧಿಯ ಚಿತ್ತುಖಿವ್ಯಕ್ತಿ ಕೊಡುತಿಪ್ಪ || ೩೩ ||

|| ಇತಿ ಶ್ರೀ ನಾಮಸ್ಮರಣ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಪಿತೃಗಣ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಕೃತಿರಮಣ ಪ್ರದ್ಯುಮ್ನ ವಸುದೇ |
ವತೆಗಳಾಹಂಕಾರತ್ರಯದೊಳು |
ಚತುರವಿಂಶತಿ ರೂಪದಿಂದಲಿ ಭೋಜ್ಯನೆನಿಸುವನು ||
ಹುತವಹಾಕ್ಷಾಂತರ್ಗತ ಜಯಾ |
ಪತಿಯು ತಾನೇ ಮೂರಧಿಕ ತ್ರಿಂ |
ಶತಿ ಸುರೂಪದಿ ಭೋಕ್ತೃ ಎನಿಸುವ ಭೋಕ್ತೃಗಳೊಳಿದ್ದು || ೧ ||

ಆರಧಿಕ ಮೂವತ್ತು ರೂಪದಿ |
ವಾರಿಜಾಪ್ತನೊಳಿರುತಿಹನು ಮಾ |
ಯಾರಮಣ ಶ್ರೀವಾಸುದೇವನು ಕಾಲನಾಮದಲಿ ||
ಮೂರುವಿಧ ಪಿತೃಗಳೊಳು ವಸು ತ್ರಿಪು |
ರಾರಿ ಆದಿತ್ಯಗನಿರುದ್ಧನು |
ತೋರಿಕೊಳ್ಳದೆ ಕರ್ತೃ ಕರ್ಮ ಕ್ರಿಯನೆನಿಸಿಕೊಂಬ || ೨ ||

ಸ್ವವಶ ನಾರಾಯಣನು ತಾ ಷ |
ಣ್ಣವತಿನಾಮದಿ ಕರೆಸುತಲಿ ವಸು |
ಶಿವ ದಿವಾಕರ ಕರ್ತೃ ಕರ್ಮ ಕ್ರಿಯೆಗಳೊಳಗಿದ್ದು ||
ನೆವನವಿಲ್ಲದೆ ನಿತ್ಯದಲಿ ತ |
ನ್ನವರು ಮಾಡುವ ಸೇವೆ ಕೈಕೊಂ |
ಡವರ ಪಿತೃಗಳಿಗೀವನಂತಾನಂತ ಸುಖಗಳನು || ೩ ||

ತಂತು ಪಟದಂದದಲಿ ಲಕ್ಷ್ಮೀ |
ಕಾಂತ ಪಂಚಾತ್ಮಕನೆನಿಸಿ ವಸು |
ಕಂತುಹರ ರವಿ ಕರ್ತೃಗಳೊಳಿದ್ದನವರತ ತನ್ನ ||
ಚಿಂತಿಸುವ ಸಂತರನು ಗುರು ಮ |
ಧ್ವಾಂತರಾತ್ಮಕ ಸಂತಯಿಸುವನು |
ಸಂತತಖಿಳಾರ್ಥಗಳ ಪಾಲಿಸಿ ಇಹಪರಂಗಳಲಿ || ೪ ||

ತಂದೆ ತಾಯ್ಗಳ ಪ್ರೀತಿಗೋಸುಗ |
ನಿಂದ್ಯಕರ್ಮವ ತೊರೆದು ವಿಹಿತಗ |
ಳೊಂದು ಮೀರದೆ ಸಾಂಗಕರ್ಮಗಳನಾಚರಿಸುವವರು ||
ವಂದನೀಯರಾಗಿಳೆಯೊಳಗೆ ದೈ |
ನಂದಿನದಿ ದೈಶಿಕ ದೈಹಿಕ ಸುಖ |
ದಿಂದ ಬಾಳ್ವರು ಬಹು ದಿವಸದಲಿ ಕೀರ್ತಿಯುತರಾಗಿ || ೫ ||

ಅಂಶಿ ಅಂಶಾಂತರ್ಗತತ್ರಯ |
ಹಂಸ ವಾಹನ ಮುಖ್ಯದಿವಿಜರ |
ಸಂಶಯದಿ ತಿಳಿದಂತರಾತ್ಮಕ ಶ್ರೀಜನಾರ್ದನನ ||
ಸಂಸ್ಕರಣೆ ಪೂರ್ವಕದಿ ಷಡಧಿಕ |
ತ್ರಿಂಶತ್ತಿತ್ರಯರೂಪವರಿತು ವಿ |
ಪಾಂಸಗನ ಪೂಜಿಸುವರವರೆ ಕೃತಾರ್ಥರೆನಿಸುವರು || ೬ ||

ಮೂರುವರೆಸಾವಿರದ ಮೇಲರೆ |
ನೂರೈದು ರೂಪದಿ ಜನಾರ್ದನ |
ಸೂರಿಗಳು ಮಾಡುವ ಸಮಾರಾಧನೆಗೆ ವಿಘ್ನಗಳು ||
ಬಾರದಂತೆ ಬಹುಪ್ರಕಾರ ಖ |
ರಾರಿ ಕಾಪಾಡುವನು ಸರ್ವ ಶ |
ರೀರಗಳೊಳಿದ್ದವರವರ ಪೆಸರಿಂದ ಕರೆಸುತಲಿ || ೭ ||

ಜಯಜಯ ಜಯಾಕಾಂತ ದತ್ತಾ |
ತ್ರಯ ಕಪಿಲ ಮಹಿದಾಸ ಭಕ್ತ |
ಪ್ರಿಯ ಪುರಾತನ ಪುರುಷ ಪೂರ್ಣಾನಂದ ಮಾನಘನ ||
ಹಯವದನ ಹರಿ ಹಂಸ ಲೋಕ |
ತ್ರಯ ವಿಲಕ್ಷಣ ನಿಖಿಳ ಜಗದಾ |
ಶ್ರಯ ನಿರಾಮಯ ದಯದಿ ಸಂತೈಸೆಂದು ಪ್ರಾರ್ಥಿಪುದು || ೮ ||

ಷಣ್ಣವತಿಯೆಂಬಕ್ಷರೇಡ್ಯನು |
ಷಣ್ಣವತಿ ನಾಮದಲಿ ಕರೆಸುತ |
ತನ್ನವರು ಸದ್ಭಕ್ತಿ ಪೂರ್ವಕದಿಂದ ಮಾಡುತಿಹ ||
ಪುಣ್ಯಕರ್ಮವ ಸ್ವೀಕರಿಸಿ ಕಾ |
ರುಣ್ಯಸಾಗರ ಸಲಹುವನು ಬ್ರ |
ಹ್ಮಣ್ಯದೇವ ಭವಾಬ್ಧಿಪೋತ ಬಹುಪ್ರಕಾರದಲಿ || ೯ ||

ದೇಹಗಳ ಕೊಡುವವನು ಅವರವ |
ರಹರಗಳ ಕೊಡದಿಹನೆ ಸುಮನಸ |
ಮಹಿತ ಮಂಗಳಚರಿತ ಸದ್ಗುಣಭರಿತನನವರತ ||
ಅಹಿಕ ಪಾರತ್ರಿಕ ಸುಖಪ್ರದ |
ವಹಿಸಿ ಬೆನ್ನಿಲಿ ಬೆಟ್ಟವಮೃತವ |
ದ್ರುಹಿಣ ಮೊದಲಾದವರಿಗುಣಿಸಿದ ಮುಂದನಹಿತರನ || ೧೦ ||

ದ್ರುಹಿಣ ಮೊದಲಾದಮರರಿಗೆ ಸ |
ನ್ಮಹಿತ ಮಾಯಾರಮಣ ತಾನೇ |
ಸ್ವಹನೇನಿಸಿ ಸಂತೃಪ್ತಿಬಡಿಸುವ ಸರ್ವಕಾಲದಲಿ ||
ಪ್ರಹಿತ ಸಂಕರುಷಣನು ಪಿತ್ಯಗಳಿ |
ಗಹರನೇನಿಪ ಸ್ವಧಾಖ್ಯರೂಪದಿ |
ಮಹಿಜ ಫಲತೃಣ ಪೆಸರಿನಲಿ ಪ್ರದ್ಯುಮ್ನ ಅನಿರುದ್ಧ || ೧೧ ||

ಅನ್ನನೇನಿಸುವ ನೃಪಶುಗಳಿಗೆ ಹಿ |
ರಣ್ಯಗರ್ಭಾಂಡದೊಳು ಸಂತತ |
ತನ್ನನೀಪರಿಯಿಂದುಪಾಸನೆ ಗೈವ ಭಕ್ತರನ ||
ಬನ್ನಬಡಿಸದೆ ಭವಸಮುದ್ರ ಮ |
ಹೋನ್ನತಿಯ ದಾಟಿಸಿ ಚತುರ್ವಿಧ |
ಅನ್ನಮಯನಾತ್ಮ ಪ್ರದರ್ಶನ ಸುಖವನೀವ ಹರಿ || ೧೨ ||

ಮನವಚನಕಾಯಗಳ ದೆಶೆಯಿಂ |
ದನುದಿನದಿ ಬಿಡದಾಚರಿಸುತಿ |
ಪ್ಪನುಚಿತೋಚಿತ ಕರ್ಮಗಳ ಸದ್ಭಕ್ತಿಪೂರ್ವಕದಿ ||
ಅನಿಳದೇವನೊಳಿಪ್ಪ ನಾರಾ |
ಯಣಗಿದನ್ನವು ಎಂದು ಕೃಷ್ಣಾ |
ಪರ್ಣವೆನುತ ಕೊಡು ಸ್ವೀಕರಿಸಿ ಸಂತೈಪ ಕರುಣಾಲು || ೧೩ ||

ಏಳು ವಿಧ ಅನ್ನ ಪ್ರಕರಣವ |
ಕೇಳಿ ಕೋವಿದರಾಸ್ಯದಿಂದಲಿ |
ಆಲಸವ ಮಾಡದಲೆ ಅನಿರುದ್ಧಾದಿ ರೂಪಗಳ ||
ಕಾಲಕಾಲದಿ ನೆನೆದು ಪೂಜಿಸು |
ಸ್ಥೂಲಮತಿಗಳಿಗಿದನು ಪೇಳದೆ |
ಶ್ರೀಲಕುಮಿವಲ್ಲಭನೆ ಅನ್ನಾದನ್ನ ಅನ್ನದನು || ೧೪ ||

ಎಂದರಿದು ಸಪ್ತಾನ್ನಗಳ ದೈ |
ನಂದಿನದಿ ಮರೆಯದೆ ಸದಾ ಗೋ |
ವಿಂದಗರ್ವಿಸು ನಿರ್ಭಯದಿ ಮಹಯಜ್ಞವಿದುಯೆಂದು ||
ಇಂದಿರೇಶನು ಸ್ವೀಕರಿಸಿ ದಯ |
ದಿಂದ ಬೇಡಿಸಿಕೊಳದೆ ತವಕದಿ |
ತಂದು ಕೊಡುವನು ಪರಮ ಮಂಗಳ ತನ್ನ ದಾಸರಿಗೆ || ೧೫ ||

ಸೂಜಿ ಕರದಲಿ ಪಿಡಿದು ಸಮರವ |
ನಾ ಜಯಿಸುವೆನು ಎಂಬ ನರನಂ |
ತೀ ಜಗತ್ತಿನೊಳುಳ್ಳ ಅಜ್ಞಾನಿಗಳು ನಿತ್ಯದಲಿ ||
ಶ್ರೀಜಗತ್ಪತಿ ಚರಣಯುಗಳ ಸ |
ರೋಜ ಭಕ್ತಿಜ್ಞಾನ ಪೂರ್ವಕ |
ಪೂಜಿಸದೆ ಧರ್ಮಾರ್ಥಕಾಮವ ಬಯಸಿ ಬಳಲುವರು || ೧೬ ||

ಶಕಟಭಂಜನ ಸಕಲ ಜೀವರ |
ನಿಕಟಗನು ತಾನಾಗಿ ಲೋಕಕೆ |
ಪ್ರಕಟನಾಗದೆ ಸಕಲ ಕರ್ಮವ ಮಾಡಿ ಮಾಡಿಸುತ ||
ಅಕುಟಲಾತ್ಮಕ ಭಕುತ ಜನರಿಗೆ |
ಸುಖದನೆನಿಸುವ ಸರ್ವಕಾಲದಿ |
ಅಕಟಕಟ ಈತನ ಮಹಾಮಹಿಮೆಗಳಿಗೇನೆಂಬೆ || ೧೭ ||

ಶ್ರೀಲಕುಮಿವಲ್ಲಭನು ವೈಕುಂ |
ಠಾಲಯದಿ ಪ್ರಣವ ಪ್ರಕೃತಿ ಕೀ |
ಲಾಲಜಾಸನ ಮುಖ್ಯ ಚೇತನರೊಳಗೆ ನೆಲೆಸಿದ್ದು ||
ಮೂಲಕಾರಣ ಅಂಶಿನಾಮದಿ |
ಲೀಲೆಗೈಸುತ ತೋರಿಕೊಳ್ಳದೆ |
ಪಾಲಿನೊಳು ಘೃತವಿದ್ದತೆರದಂತಿಷ್ಟ ತ್ರಿಸ್ಥಳದಿ || ೧೮ ||

ಮೂರುಯುಗದಲಿ ಮೂಲರೂಪನು |
ಸೂರಿಗಳ ಸಂತೈಸಿ ದಿತಿಜ ಕು |
ಮಾರಕರ ಸಂಹರಿಸಿ ಧರ್ಮವನುಳುಹಬೇಕೆಂದು ||
ಕಾರುಣಿಕ ಭೂಮಿಯೊಳು ನಿಜಪರಿ |
ವಾರಸಹಿತವತರಿಸಿ ಬಹುವಿಧ |
ತೋರಿದನು ನರವತ್ಸವೃತ್ತಿಯ ಸಕಲ ಚೇತನಕೆ || ೧೯ ||

ಕಾರಣಾಹ್ವಯ ಪ್ರಕೃತಿಯೊಳಗಿ |
ದ್ವಾರಧಿಕ ಹದಿನೆಂಟು ತತ್ತ್ವವ |
ತಾರಚಿಸಿ ತದ್ರೂಪ ತನ್ನಾಮಂಗಳನೆ ಧರಿಸಿ ||
ನೀರಜ ಭವಾಂಡವನು ನಿರ್ಮಿಸಿ |
ಕಾರುಣಿಕ ಕಾರ್ಯಾಖ್ಯ ರೂಪದಿ |
ತೋರುವನು ಸಹಜಾಹಿತಾಚಲಗಳಲಿ ಪ್ರತಿದಿನದಿ || ೨೦ ||

ಜೀವರಂತರ್ಯಾಮಿ ಅಂಶಿ ಕ |
ಳೇವರಗಳೊಳಗಿಂದ್ರಿಯಗಳಲಿ |
ತಾ ವಿಹಾರವ ಗೈವೃತನುದಿನ ಅಂಶನಾಮದಲಿ ||
ಈ ವಿಷಯಗಳನುಂಡು ಸುಖಮಯ |
ಈವ ಸುಖ ಸಂಸಾರ ದುಃಖವ |
ದೇವ ಮಾನವ ದಾನವರಿಗವಿರತ ಸುಧಾಮಸಖಿ || ೨೧ ||

ದೇಶದೇಶವ ಸುತ್ತಿ ದೇಹಾ |
ಯಾಸಗೊಳಿಸದೆ ಕಾಮ್ಯಕರ್ಮದು |
ರಾಶೆಗೊಳಗಾಗದಲೆ ಬ್ರಹ್ಮಾದ್ಯಖಿಳ ಚೇತನರು ||
ಭೂ ಸಲಿಲ ಪಾವಕ ಸಮೀರಾ |
ಕಾಶ ಮೊದಲಾದಖಿಳ ತತ್ತ್ವ ಪ |
ರೇಶಗಿವಧಿಷ್ಠಾನವೆಂದರಿತರ್ಚಿಸನವರತ || ೨೨ ||

ಎರಡು ವಿಧದಲಿ ಲೋಕದೊಳು ಜೀ |
ವರುಗಳಿಪ್ಪರು ಸಂತತ ಕ್ಷರಾ |
ಕ್ಷರ ವಿಲಿಂಗ ಸಲಿಂಗ ಸೃಜ್ಯಾಸೃಜ್ಯ ಭೇದದಲಿ ||
ಕರೆಸುವದು ಜಡಪ್ರಕೃತಿ ಪ್ರಣವಾ |
ಕ್ಷರ ಮಹದಣುಕಾಲನಾಮದಿ |
ಹರಿಸಹಿತ ಭೇದಗಳ ಪಂಚಕ ಸ್ಮರಿಸುಸರ್ವತ್ರ || ೨೩ ||

ಜೀವಜೀವರ ಭೇದ ಜಡಜಡ |
ಜೀವಜಡಗಳ ಭೇದ ಪರಮನು |
ಜೀವಜಡ ಸುವಿಲಕ್ಷಣನು ಎಂದರಿದು ನಿತ್ಯದಲಿ ||
ಈ ವಿರಿಂಚಾಂಡದೊಳು ಎಲ್ಲಾ |
ತಾವಿನಲಿ ತಿಳಿದೈದು ಭೇದ ಕ |
ಳೇವರದೊಳರಿತಚ್ಯುತನ ಪದ ವೈದು ಶೀಘ್ರದಲಿ || ೨೪ ||

ಆದಿಯಲ್ಲಿ ಕ್ಷರಾಕ್ಷರಾಖ್ಯೆ |
ದ್ವೇಧ ಅಕ್ಷರದೊಳು ರಮಾಮಧು |
ಸೂದನರು ಕ್ಷರಗಳೊಳು ಪ್ರಕೃತಿ ಪ್ರಣವಕಾಲದೊಳು |
ವೇಧಮುಖ್ಯ ತೃಣಾಂತ ಜೀವರ |
ಭೇದಗಳನರಿತೀ ರಹಸ್ಯವ |
ಬೋಧಿಸದೆ ಮಂದರಿಗೆ ಸರ್ವತ್ರದಲಿ ಚಿಂತಿಪುದು || ೨೫ ||

ದೀಪದಿಂ ದೀಪಗಳು ಪ್ರೊರಮ |
ಟಾಪಣಾಲಯಗಳ ತಿಮಿರಗಳ |
ತಾ ಪರಿಹರ ಗೈಸಿ ತದ್ಗತ ಪದಾರ್ಥ ತೋರ್ಪಂತೆ ||
ಸೌಪರಣಿ ವರವಹನು ತಾ ಬಹು |
ರೂಪನಾಮದಿ ಎಲ್ಲ ಕಡೆಯಲಿ |
ವ್ಯಾಪಿಸಿದ್ದು ಯಥೇಷ್ಟ ಮಹಿಮೆಯ ತೋರ್ಪ ತಿಳಿಸದಲೆ || ೨೬ ||

ನಳಿನಮಿತ್ರಗೆ ಇಂದ್ರಧನು ಪ್ರತಿ |
ಫಲಿಸುವಂತೆ ಜಗತ್ರಯವು ಕಂ |
ಗೊಳಿಪದನುಪಾಧಿಯಲಿ ಪ್ರತಿಬಿಂಬಾಹ್ವಯದಿ ಹರಿಗೆ ||
ತಿಳಿಯೆ ತ್ರಿಕಕುದ್ಧಾಮನತಿಮಂ |
ಗಳ ಸುರೂಪವ ಸರ್ವ ತಾವಿಲಿ |
ಪೊಳೆವ ಹೃದಯಕೆ ಪ್ರತಿದಿವಸ ಪ್ರಹ್ಲಾದಪೋಷಕನು || ೨೭ ||

ರಸವಿಶೇಷದೊಳತಿವಿಮಲ ಸಿತ |
ವಸನ ತೋಯಿಸಿ ಅಗ್ನಿಯೊಳಗಿಡೆ |
ಪಸರಿಸುವದು ಪ್ರಕಾಶ ನಸಗುಂದದಲೆ ಸರ್ವತ್ರ ||
ತ್ರಿಶಿರದೂಷಣ ವೈರಿ ಭಕ್ತಿ ಸು |
ರಸದಿ ತೋಯ್ದ ಮಹಾತ್ಮರನು ಬಾ |
ಧಿಸವು ಭವದೊಳಗಿದ್ದರೆಯು ಸರಿ ದುರಿತರಾಶಿಗಳು || ೨೮ ||

ವಾರಿನಿಧಿಯೊಳಗುಳ್ಳಖಿಳ ನದಿಗಳು |
ಬೇರೆಬೇರೆ ನಿರಂತರದಿ ವಿ |
ಹಾರಗೈಯುತ ಪರಮ ಮೋದದಲಿಪ್ಪ ತೆರದಂತೆ ||
ಮೂರು ಗುಣಗಳ ಮಾನಿಯೆನಿಸುವ |
ಶ್ರೀರಮಾರೂಪಗಳು ಹರಿಯಲಿ |
ತೋರಿತಿಪ್ಪವು ಸರ್ವಕಾಲದಿ ಸಮರಹಿತವೆನಿಸಿ || ೨೯ ||

ಕೋಕನದಸಖನುದಯ ಘೋಕಾ |
ಲೋಕನಕೆ ಸೋಗಸದಿರೆ ಭಾಸ್ಕರ |
ತಾ ಕಳಂಕನೆ ಈ ಕೃತೀಪತಿ ಜಗನ್ನಾಥನಿರೆ ||
ಸ್ವೀಕರಿಸಿ ಸುಖ ಬಡಲರಿಯದವಿ |
ವೇಕಿಗಳು ನಿಂದಿಸಿದರೇನಹು |
ದೀ ಕವಿತ್ವವ ಕೇಳಿ ಸುಖ ಬಡದಿಹರೆ ಕೋವಿದರು || ೩೦ ||

ಚೇತನಾಚೇತನಗಳಲಿ ಗುರು |
ಮಾತರಿಶ್ವಾಂತರ್ಗತ ಜಗ |
ನ್ನಾಥ ವಿಠಲ ನಿರಂತರದಿ ವ್ಯಾಪಿಸಿ ತಿಳಿಸಿಕೊಳ್ಳದಲೆ ||
ಕಾತರವ ಪುಟ್ಟಿಸಿ ವಿಷಯದಲಿ |
ಯಾತುಧಾನರ ಮೋಹಿಸುವ ನಿ |
ಭೀತ ನಿತ್ಯಾನಂದಮಯ ನಿರ್ದೋಷ ನಿರವದ್ಯ || ೩೧ ||

|| ಇತಿ ಶ್ರೀ ಪಿತೃಗಣ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಶ್ವಾಸ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಭಾರತೀಶನು ಘಳಿಗೆಯೊಳು ಮು |
ನ್ನೂರ ಅರವತ್ತು ಸುರ ಜಪಗಳ |
ತಾ ರಚಿಸುವನು ಸರ್ವಜೀವರೊಳಿದ್ದು ಬೇಸರದೆ ||
ಕಾರುಣಿಕ ಅವರವರ ಸಾಧನ |
ಪೂರಯಿಸಿ ಭೂ ಸ್ವರ್ಗ ನರಕವ |
ಸೇರಿಸುವ ಸರ್ವಜ್ಞ ಸಕಲೇಷ್ಟಪ್ರದಾಯಕನು || ೧ ||

ತಾಸಿಗೊಂಭೈನೂರು ಶ್ವಾಸೋ |
ಚ್ಚ್ವಾಸಗಳ ನಡೆಸುತಲಿ ಚೇತನ |
ರಾಶಿಯೊಲು ಹಗಲಿರುಳು ಜಾಗೃತನಾಗಿ ನಿತ್ಯದಲಿ ||
ಈ ಸುಮನಸೋತ್ತಂಸ ಲೇಶಾ |
ಯಾಸ ವಿಲ್ಲದೆ ಪ್ರೋಷಿಸುತ ಮೂ |
ಲೇಶನಂಪ್ಪಿ ಸರೋಜ ಮೂಲದಲಿಪ್ಪ ಕಾಣಿಸದೆ || ೨ ||

ಅರಿವುದೊಂದ್ಯಾಮದೊಳು ಶ್ವಾಸಗ |
ಳೆರಡು ಸಾವಿರದೇಳನೂರನು |
ಶರಸಹಸ್ರದ ಮೇಲೆ ನಾನೂರಹವು ದ್ವಿತಿಯಕ್ಕೆ ||
ಮರಳಿ ಯಾಮತ್ರಯಕೆ ವಸುಸಾ |
ವಿರದ ಮೇಲ್ನೂರೆಣೆಕೆಯಲಿ ಹ |
ನ್ನೆರಡು ತಾಸಿಗೆ ಹತ್ತುಸಾವಿರದೆಂಟು ನೂರಹವು || ೩ ||

ಒಂದುದಿನದೊಳಗನಿಳ ಯಿಪ್ಪ |
ತ್ತೊಂದು ಸಾವಿರದಾರುನೂರು ಮು |
ಕುಂದನಾಜ್ಞದಿ ಮಾಡಿ ಮಾಡಿಸಿ ಲೋಕಗಳ ಪ್ರೊರೆವ ||
ನೆಂದು ಪವನನ ಪ್ರೋಳುತಿರು ಯೆಂ |
ದೆಂದು ಮರೆಯದೆ ಈ ಮಹಿಮೆ |
ಸಂಕ್ರಂದನಾದ್ಯರಿಗುಂಟೆ ನೋಡಲು ಸರ್ವಕಾಲದಲಿ || ೪ ||

ಮೂರುಲಕ್ಷದ ಮೇಲೆ ವಿಂಶತಿ |
ಈರೆರಡು ಸಾವಿರವು ಪಕ್ಷಕೆ |
ಆರುಲಕ್ಷದ ಮೇಲೆ ನಾಲ್ವತ್ತೆಂಟು ಸಾವಿರವು ||
ಮಾರುತನು ಮಾಸಕೆ ಜಪಿಸಿ ಸಂ |
ಸಾರಸಾಗರದಿಂದ ಸುಜನರ |
ಪಾರುಗಾಣಿಸಿ ಸಲಹುವನು ಬಹುಭೋಗಗಳನಿತ್ತು || ೫ ||

ಎರಡು ತಿಂಗಳಿಗಹುದು ಋತು ಭೂ |
ಸುರರು ತಿಳಿವುದು ಶ್ವಾಸಜಪ ಹ |
ನ್ನೆರಡು ಲಕ್ಷದ ಮೇಲೆ ತೊಂಭತ್ತಾರು ಸಾಹಸ್ರ ||
ಕರೆಸುವದು ಅಯನಾಹ್ವಯದಿ ಅರೆ |
ವರುಷ ಮೂವತ್ತೆಂಟು ಲಕ್ಷೀ |
ಪರಿ ತಿಳಿವುದೆಂಭತ್ತು ಯೆಂಟು ಸಹಸ್ರ ಕೋವಿದರು || ೬ ||

ವರುಷಕಿದರಿಮ್ಮಡಿ ಜಪಂಗಳ |
ಗುರುವರಿಯ ತಾಮಾಡಿ ಮಾಡಿಸಿ |
ದುರಿತಗಳ ಪರಿಹರಿಸುವನು ಚಿಂತಿಸುವ ಸಜ್ಜನರ ||
ಸುರ ವಿರೋಧಿಗಳೊಳಗೆ ನೆಲೆಸಿ |
ದ್ವಂದ್ವಿದೂರ ತಮೋಧಿಕಾರಿಗ |
ಳಿರವರಿತು ಸೋಹಂ ಉಪಾಸನೆ ಮಾಳ್ವನವರಂತೆ || ೭ ||

ಇನಿತುಪಾಸನೆ ಸರ್ವಜೀವರೊ |
ಳನಿಲದೇವನು ಮಾಡುತಿರೆ ಚಿಂ |
ತನೆಯ ಮಾಡದೆ ಕಂಡ ನೀರೊಳು ಮುಳುಗಿ ನಿತ್ಯದಲಿ ||
ಮನೆಯೊಳಗೆ ಕೃಷ್ಣಾಜಿನಾದ್ಯಾ |
ಸನದಿ ಕುಳಿತು ವಿಶಿಷ್ಟ ಬಹುಸ |
ಜ್ಞಾನನಿಸಿ ಜಪಮಣಿಗಳೆಣಿಸಿದರೇನು ಬೇಸರದೆ || ೮ ||

ಓದನೋದಕವೆರಡು ತೇಜದೊ |
ಳೈದುವವು ಲಯ ತದಭಿಮಾನಿಗ |
ಳಾದ ಶಿವ ಪವನರು ರಮಾಧೀನತ್ವ ಐದಿಹರು ||
ಈ ದಿವಿಜರೊಡಗೂಡಿ ಶ್ರೀಮಧು |
ಸೂದನನ ಐದುವಳು ಯೆಂದರಿ |
ದಾದರದಲನ್ನೋದಕವ ಕೊಡುತುಣುತ ಸುಖಿಸುತಿರು || ೯ ||

ಜಾಲಿತೊಪ್ಪಲಜಾವಿಗಳು ಮೆ |
ದ್ದಾಲಯದಿ ಸ್ವೇಚ್ಛಾನುಸಾರದಿ |
ಪಾಲಗರೆವಂದದಲಿ ಲಕ್ಷ್ಮೀರಮಣ ತನ್ನವರ |
ಕೀಳು ಕರ್ಮವ ಸ್ವೀಕರಿಸಿ ತ |
ನ್ನಾಲಯದೊಳಿಟ್ಟವರ ಪೊರೆವ ಕೃ |
ಪಾಳು ಕಾಮದ ಕೈರವದಳಶ್ಯಾಮ ಶ್ರೀರಾಮ || ೧೦ ||

ಶಶಿದಿವಾಕರ ಪಾವಕರೊಳಿಹ |
ಅಸಿತಸಿತ ಲೋಹಿತಗಳಲಿ ಶಿವ |
ಸ್ವಸನಭಾರ್ಗವಿ ಮೂವರೊಳು ಶ್ರೀಕೃಷ್ಣ ಹಯವದನ ||
ವಸುಧಿಪಾದನ ತ್ರಿವೃತು ಯೆನಿಸೀ |
ವಸುಮತಿಯೊಳನ್ನೋದಕಾನಳ |
ಪೆಸರಿನಿಂದಲಿ ಸರ್ವಜೀವರ ಸಲಹುವನು ಕರುಣೆ || ೧೧ ||

ದೀಪ ಕರದಲಿ ಪಿಡಿದು ಕಾಣದೆ |
ಕೂಪದೊಳು ಬಿದ್ದಂತೆ ವೇದ ಮ |
ಹೋಪನಿಷದರ್ಥಗಳ ನಿತ್ಯದಿ ಪೇಳುವವರೆಲ್ಲ ||
ಶ್ರೀಪವನಮುಖವಿನುತನಮಲ ಸು |
ರೂಪಗಳ ವ್ಯಾಪಾರ ತಿಳಿಯದೆ |
ಪಾಪಪುಣ್ಯಕೆ ಜೀವಕರ್ತೃ ಅಕರ್ತೃ ಹರಿಯೆಂಬ || ೧೨ ||

ಅನಿಲದೇವನು ವಾಙ್ಮನೋಮಯ |
ನೆನಿಸಿ ಪಾವಕ ವರುಣ ಸಂಕ್ರಂ |
ದನ ಮುಖಾದ್ಯರೊಳಿದ್ದು ಭಗವದ್ರೂಪಗುಣಗಳನು ||
ನೆನೆನೆನೆದು ಉಚ್ಚರಿಸುತಲಿ ನ |
ಮ್ಮನು ಸದಾ ಸಂತೈಸುವನು ಸ |
ನ್ಮನಿಗಣಾರಾಧಿತ ಪದಾಂಬುಜ ಗೋಜ ಸುರರಾಜ || ೧೩ ||

ಪಾದವೆನಿಪವು ವಾಙ್ಮನೋಮಯ |
ಪಾದರೂಪದ್ವಯಗಳೊಳು ಪ್ರ |
ಹ್ಲಾದ ಪೋಷಕ ಸಂಕರುಷಣಾಹ್ವಯದಿ ನೆಲೆಸಿದ್ದು ||
ವೇದಶಾಸ್ತ್ರಪುರಾಣಗಳ ಸಂ |
ವಾದರೂಪದಿ ಮನನಗೈವೃತ |
ಮೋದಮಯ ಸುಖವಿತ್ತು ಸಲಹುವ ಸರ್ವ ಸಜ್ಜನರ || ೧೪ ||

ಗಂಧವಹ ದಶದಿಶಗಳೊಳಗರ |
ವಿಂದ ಸೌರಭ ಪಸರಿಸುತ ಫ್ರಾ |
ಣೇಂದ್ರಿಯಗಳಿಗೆ ಸುಖವನೀವ್ರತ ಸಂಚರಿಸುವಂತೆ ||
ಇಂದಿರೇಶನ ಸುಗುಣಗಳ ದೈ |
ನಂದಿನದಿ ತುತಿಸುತನುವೋದಿಸು |
ತಂಧಬಧಿರಸುಮೂಕನಂತಿರು ಮಂದ ಜನರೊಡನೆ || ೧೫ ||

ಶ್ರೀರಮಣನರಮನೆಯ ಪೂರ್ವ |
ದ್ವಾರದಲ್ಲಿಹ ಸಂಜ್ಞ ಸೂರ್ಯಗ |
ಭಾರತೀಪತಿ ಪ್ರಾಣನೊಳಗಿಹ ಲಕುಮಿನರಯಣನ ||
ಸೇರಿ ಮನುಜೋತ್ತಮರು ಸರ್ವಶ |
ರೀರಗತ ನಾರಾಯಣನ ಅವ |
ತಾರಗುಣಗಳ ತುತಿಸುತಲಿ ಮೋದಿಪರು ಮುಕ್ತಿಯಲಿ || ೧೬ ||

ಪ್ರಣವಪ್ರತಿಪಾದ್ಯನ ಪುರದ ದ |
ಕ್ಷಿಣಕವಾಟದಲಿಪ್ಪ ಶಶಿರೋ |
ಹಿಣಿಗತ ವ್ಯಾನಸ್ಥ ಕೃತಿ ಪ್ರದ್ಯುಮ್ನ ರೂಪವನು ||
ಗುಣಗಳನು ಸಂಸ್ತುತಿಸುತಲಿ ಪಿತೃ |
ಗಣಗಧಾಧರನತಿವಿಮಲ ಪ |
ಟ್ಟಣದೊಳಗೆ ಸ್ವೇಚ್ಛಾನುಸಾರದಿ ಸಂಚರಿಸುತಿಹರು || ೧೭ ||

ಅಮಿತವಿಕ್ರಮನಾಲಯದ ಪ |
ಶ್ಚಿಮಕವಾಟದಿ ಸತಿಸಹಿತ ಸಂ |
ಭ್ರಮದಿ ಭಗವದ್ಗುಣಗಳನೆ ಪೊಗಳುತಲಿ ಮೋದಿಸುವ ||
ಸುಮನಸಾಸ್ಯನೊಳಿಪ್ಪಪಾನಗ |
ದಮನ ಸಂಕರುಷಣನ ನಿಜ ಹೃ |
ತ್ಯಮಲದೊಳು ಧೇನಿಸುವ ಋಷಿಗಣವೈದಿ ಸುಖಿಸುವರು || ೧೮ ||

ಸ್ವರಮಣನ ಗುಣರೂಪ ಸಪ್ತ |
ಸ್ವರಗಳಿಂದಲಿ ಪಾಡುತಿಹ ತುಂ |
ಬುರನೆ ಮೊದಲಾದಖಳ ಗಂಧರ್ವರು ರಮಾಪತಿಯ ||
ಪುರದ ಉತ್ತರಬಾಗಿಲಾಧಿಪ |
ಸುರಪಶಚಿಗಸಮಾನ ವಾಯುಗ |
ಹರಿನ್ಮಣಿನಿಭ ಶಾಂತಿಪತಿ ಅನಿರುದ್ಧನೈದುವರು || ೧೯ ||

ಗರುಡಶೇಷಮರೇಂದ್ರಮುಖಿ ಪು |
ಷ್ಕರನೆ ಕಡೆಯಾಗಿಪ್ಪುಖಿಳ ನಿ |
ಜರರು ಉಧೃದ್ವಾರಗತ ಭಾರತಿ ಉದಾನದೊಳು ||
ಮೆರೆವ ಮಾಯಾವಾಸುದೇವನ |
ಪರಮ ಮಂಗಳವಯವಗಳ ಮಂ |
ದಿರವನ್ನೈದಿ ಸದಾ ಮುಕುಂದನ ನೋಡಿ ಸುಖಿಸುವರು || ೨೦ ||

ದ್ವಾರ ಪಂಚಕ ಪಾಲರೊಳಗಿಹ |
ಭಾರತೀ ಪ್ರಾಣಾಂತರಾತ್ಮಕ |
ಮಾರಮಣನೈರೂಪ ತತ್ತದ್ವಾರದಲಿ ಬಪ್ಪ |
ಮೂರೆರಡು ವಿಧ ಮುಕ್ತಿಯೋಗ್ಯರ |
ತಾರತಮ್ಯವನರಿತವರ ಕಂ |
ಸಾರಿ ಸಂಸಾರಾಬ್ಧಿ ದಾಟಿಸಿ ಮುಕ್ತರನ ಮಾಳ್ವ || ೨೧ ||

ಬೆಳಗಿಧೂಜಿಯು ನೋಳ್ಪರಿಗೆ ಥಳ |
ಥಳಿಸುತಲಿ ಕಂಗೊಳಿಸುವಂದದಿ |
ತೊಳೆದು ದೇಹವ ನಾಮಮುದೈಗಳಿಂದಲಂಕರಿಸಿ ||
ಒಲಿಸಿ ನಿತ್ಯ ಕುತರ್ಕ ಯುಕ್ತಿಗ |
ಳಲವಬೋಧರ ಶಾಸ್ತ್ರ ಮರ್ಮವ |
ತಿಳಿಯದಿಹ ನರ ಬರಿದೆ ಇದರೊಳು ಶಂಕಿಸಿದರೇನು || ೨೨ ||

ಉದಧಿಯೊಳು ಉರ್ವಿಗಳು ತೋರ್ಪಂ |
ದದಲಿ ಹಂಸೋದ್ಧೀಥ ಹರಿ ಹಯ |
ವದನ ಕೃಷ್ಣಾದ್ಯಮಿತ ಅವತಾರಗಳು ನಿತ್ಯದಲಿ ||
ಪದುಮನಾಭನೊಳಿರುತಿಹವು ಸ |
ವೃದ ಸಮಸ್ತ ಪ್ರಾಣಿಗಳ ಚಿ |
ದ್ವೈದಯಗತ ರೂಪಗಳು ಅವ್ಯವಧಾನದಲಿ ಬಿಡದೆ || ೨೩ ||

ಶರಧಿಯೊಳು ಮಕರಾದಿ ಜೀವರು |
ಇರಳು ಹಗಲೇಕಪ್ರಕಾರದಿ |
ಚರಿಸುತನುವೋದಿಸುತ ಇಷ್ಟಂದದಿ ಜಗತ್ರಯವು |
ಇರುತಿಹದು ಜಗದೀಶನುದರದಿ |
ಕರೆಸುವದು ಪ್ರತಿಬಿಂಬನಾಮದಿ |
ಧರಿಸಿಹದು ಹರಿನಾಮರೂಪಂಗಳನು ಅನವರತ || ೨೪ ||

ಜನನಿ ಸೌಷ್ಠವದಾರ್ಥಗಳು ಭೋಃ |
ಜನವ ಮಾಡಲು ಗರ್ಭಗತ ಶಿಶು |
ದಿನದಿನದಿ ಅಭಿವೃದ್ಧಿಯೈದುವ ತೆರದಿ ಜೀವರಿಗೆ ||
ಪದುಮನಾಭನು ಸರ್ವರಸ ಉಂ |
ಡುಣಿಸಿ ಸಂರಕ್ಷಿಸುವ ಜಾಹ್ನವಿ |
ಜನಕ ಜನ್ಮಾಧ್ಯಾಖಿಳ ದೋಷವಿದೂರ ಗಂಭೀರ || ೨೫ ||

ಆಶೆಗೊಳಗಾದವನು ಜನರಿಗೆ |
ದಾಸನೆನಿಸುವ ಆಶೆಯನು ನಿಜ |
ದಾಸಗೈದಿಹ ಪುಂಸಗೆಲ್ಲರು ದಾಸರೆನಿಸುವರು ||
ಶ್ರೀಶನಂಘ್ರಿ ಸರೋಜಯುಗಳ ನಿ |
ರಾಶೆಯಿಂದಲಿ ಭಜಿಸೆ ಒಲಿದು ರ |
ಮಾಸಹಿತ ತನ್ನನೆ ಕೊಡುವ ಕರುಣಾಸಮುದ್ರ ಹರಿ || ೨೬ ||

ದ್ಯುನದಿ ಆದ್ಯಂತವನು ಕಾಣದೆ |
ಮನುಜನೇಕತ್ರದಲಿ ತಾ ಮ |
ಜ್ಜನವ ಗೈಯೆ ಸಮಸ್ತದೋಷದಿ ಮುಕ್ತನಹ ತೆರದಿ ||
ಅನಘನಮಲಾನಂತಾನಂತ ಸು |
ಗುಣಗಳೊಳಗೊಂದೇ ಗುಣೋಪಾ |
ಸನೆಯ ಗೈವ ಮಹಾತ್ಮ ಧನ್ಯ ಕೃತಾರ್ಥನೆನಿಸುವನು || ೨೭ ||

ವಾಸುದೇವನು ಕರೆಸುವನು ಕಾ |
ಪಾಸನಾಮದಿ ಸಂಕರುಷಣನು |
ವಾಸವಾಗಿಹ ತೂಲದೊಳು ತಂತುಗನು ಪ್ರದ್ಯುಮ್ನ ||
ವಾಸರೂಪನಿರುದ್ಧದೇವನು |
ಭೂಷಣನು ತಾನಾಗಿ ತೋರ್ಪ ಪ |
ರೇಶನಾರಾಯಣನು ಸರ್ವದ ಮಾನ್ಯ ಮಾನದನು || ೨೮ ||

ಲಲನೆಯಿಂದೊಡಗೂಡಿ ಚೈಲಗ |
ಳೊಳಗೆ ಓತಪ್ರೋತರೂಪದಿ |
ನೆಲೆಸಿಹನು ಚತುರಾತ್ಮಕ ಜಗನ್ನಾಥ ವಿಠಲನು ||
ಭಳಿ ಬಿಸಿಲು ಮಳೆಗಾಳಿಯಿಂದರ |
ಘಳಿಗೆ ಬಿಡದಲೆ ಕಾವನೆಂದರಿ |
ದಿಳೆಯೊಳರ್ಚಿಸುತಿರು ಸದಾ ಸರ್ವಾಂತರಾತ್ಮಕನ || ೨೯ ||

॥ ಇತಿ ಶ್ರೀ ಶ್ವಾಸ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಸ್ವಗತಸ್ವಾತಂತ್ರ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಸ್ವಗತ ಸ್ವಾತಂತ್ರಿಯ ಗುಣವ ಹರಿ |
ತೆಗೆದು ಬ್ರಹ್ಮಾದ್ಯರಿಗೆ ಕೊಟ್ಟಿದು |
ಭೃಗುಮುನಿಪ ಪೇಳಿದನು ಇಂದ್ರದ್ಯುಮ್ನಕ್ಷಿತಿಪನಿಗೆ ||

ಪರಮ ವಿಷ್ಣು ಸ್ವತಂತ್ರ ಮಾಯಾ |
ತರುಣಿ ವಕ್ಷಸ್ಥಳ ನಿವಾಸಿ |
ಸರಸಿಜೋದ್ಭವ ಪ್ರಾಣರೀರ್ವರು ಸಚಿವರೆನಿಸುವರು ||
ಸರುವ ಕರ್ಮಗಳಲ್ಲಿ ತತ್ಪ್ರಿಯ |
ರುರಗ ಭೂಷಣಹಂಕೃತಿತ್ರಯ |
ಕರೆಸುವಮರೇಂದ್ರಾರ್ಕ ಮುಖರಿದ್ರಿಯಪರೆನಿಸುವರು || ೧ ||

ಈ ದಿವೌಕಸರಂತೆ ಕಲಿವೊದ |
ಲಾದ ದೈತ್ಯರು ಸರ್ವದೇಹದಿ |
ತೋದಕರು ತಾವಾಗಿ ವ್ಯಾಪಾರಗಳ ಮಾಡುವರು ||
ವೇಧನಂದದಿ ಕಲಿಯಹಂಕಾ |
ರಾಧಿಪಾಧಮ ಮಧುಕುಕೈಟಭ |
ಕ್ರೋಧಿಶಂಬರ ಮುಖರು ಮನಸಿಗೆ ಸ್ವಾಮಿಯೆನಿಸುವರು || ೨ ||

ದೇವತೆಗಳೋಪಾದಿ ನಿತ್ಯದಿ |
ಏವಮಾದೀ ನಾಮದಿಂದಲಿ |
ಯಾವದಿಂದ್ರಿಯಗಳಲಿ ವ್ಯಾಪಾರಗಳ ಮಾಡುವರು ||
ಸೇವಕರ ಸೇವಾನುಗುಣ ಫಲ |
ವೀವ ನೃಪನಂದದಲಿ ತನ್ನ ಸ್ವ |
ಭಾವ ಸ್ವಾತಂತ್ರಿಯ ವಿಭಾಗವ ಮಾಡಿಕೊಟ್ಟ ಹರಿ || ೩ ||

ಅಗಣಿತ ಸ್ವಾತಂತ್ರಿಯವ ನಾ |
ಲ್ಬಗೆ ವಿಭಾಗವ ಮಾಡಿ ಒಂದನು |
ತೆಗೆದು ದಶವಿಧಗೈಸಿ ಪಾದರೆ ಪಂಚಪ್ರಾಣನಲಿ ||
ಮೊಗಚತುಷ್ಟಯನೊಳು ಸಪಾದ್ಯೈ |
ದುಗುಣವಿರಸಿದ ಮತ್ತೆ ದಶವಿಧ |
ಯುಗಳ ಗುಣವನು ಮಾಡಿ ಎರಡು ಸದಾಶಿವನೊಳಿಟ್ಟು || ೪ ||

ಪಾಕಶಾಸನ ಕಾಮರೊಳು ಸಾ |
ಧೈಕವಿಟ್ಟು ದಶೇಂದ್ರಿಯರ ಸುದಿ |
ವೌಕಸಾದ್ಯರೊಳೊಂದು ಯಾವಜ್ಜೀವರೊಳಗೊಂದು ||
ನಾಲ್ಕುವರೆ ಕಲ್ಲಾದಿ ದೈತ್ಯಾ |
ನೀಕಕಿತ್ತನು ಎರಡು ತ್ರಿವಿಧ ವಿ |
ವೇಕ ಗೈಸಿದಿರಗೆ ಒಂದೆರಡಾತ್ಮ ತನ್ನೊಳಗೆ || ೫ ||

ಈ ವಿಧದಿ ಸ್ವಾತಂತ್ರಿಯತ್ವವ |
ದೇವಮಾನವ ದಾನವರೊಳು ರ |
ಮಾವಿನೋದಿ ವಿಭಾಗ ಮಾಡಿಟ್ಟಿಲ್ಲೆ ರಮಿಸುವನು ||
ಮೂವರೊಳಗಿದ್ದವರ ಕರ್ಮವ |
ತಾ ವಿಕಾರವಗೈಸದಲೆ ಕ |
ಲ್ಪಾವಸಾನಕೆ ಕೊಡುವನು ಅನಾಯಾಸವರ ಗತಿಯ || ೬ ||

ಆಲಯಗಳೊಳಿಷ್ಟ ದೀಪ |
ಜ್ವಾಲೆವರ್ತಿಗಳನುಸರಿಸಿ ಜನ |
ರಾಲಿಗೊಪ್ಪುವ ತೆರದಿ ಹರಿ ತಾ ತೋರ್ಪ ಸರ್ವತ್ರ ||
ಕಾಲಕಾಲದಿ ಶ್ರೀಧರಾ ದು |
ಗಾಢಲಲನೆಯರ ಕೂಡಿ ಸುಖಮಯ |
ಲೀಲೆ ಗೈಯಲು ತ್ರಿಗುಣ ಕಾರ್ಯಗಳಿಹವು ಜೀವರಿಗೆ || ೭ ||

ಇಂದ್ರಿಯಗಳಿಂ ಮಾಳ್ವ ಕರ್ಮ |
ದ್ವಂದ್ವಗಳ ತನಗರ್ಪಿಸಲು ಗೋ |
ವಿಂದ ಪುಣ್ಯವ ಕೊಂಡು ಪಾಪವ ಭಸ್ಮವನೆ ಮಾಳ್ವ ||
ಇಂದಿರೇಶನು ಭಕ್ತಜನರನು |
ನಿಂದಿಸುವರೊಳಗಿಷ್ಟ ಪುಣ್ಯವ |
ತಂದು ತನ್ನವಗೀವ ಪಾಪಗಳವರಿಗುಣಿಸುವನು || ೮ ||

ಹೊತ್ತು ಹೊತ್ತಿಗೆ ಪಾಪಕರ್ಮ ಪ್ರ |
ವರ್ತಕರ ನಿಂದಿಸದೆ ತನಗಿಂ |
ದುತ್ತಮರ ಗುಣಕರ್ಮಗಳ ಕೊಂಡಾಡದಲೆ ಇಷ್ಟು ||
ಮರ್ತ್ಯರಿಗೆ ಗೋ ಬ್ರಾಹ್ಮಣ ಸ್ತ್ರೀ |
ಹತ್ಯ ವೊದಲಾದಖಿಳ ದೋಷಗ |
ಳಿತ್ತಪನು ಸಂದೇಹ ಪಡಸಲ್ಲಖಿಳ ಶಾಸ್ತ್ರಮತ || ೯ ||

ತನ್ನಸ್ವಾತಂತ್ರಿಯ ಗುಣಗಳ ಹಿ |
ರಣ್ಯ ಗರ್ಭಾದ್ಯರಿಗೆ ಕಲಿಮುಖಿ |
ದಾನವರ ಸಂತತಿಗೆ ಅವರಧಿಕಾರವನುಸರಿಸಿ ||
ಪುಣ್ಯಪಾಪಗಳಿವ ಬಹು ಕಾ |
ರುಣ್ಯಸಾಗರನಲ್ಲಶಕ್ತಿಗ |
ಳುಣ್ಯಲರಿಯದೆ ಇರಲು ಉಣಕಲಿಸಿದನು ಜೀವರಿಗೆ || ೧೦ ||

ಸತ್ಯವಿಕ್ರಮ ಪುಣ್ಯ ಪಾಪ ಸ |
ಮಸ್ತರಿಗೆ ಕೊಡಲೋಸುಗದಿ ನಾ |
ಲ್ವತ್ತು ಭಾಗವ ಮಾಡಿ ಲೇಶಾಂಶವನು ಜನಕೀವ ||
ಅತ್ಯಲುಪ ಪರಮಾಣು ಜೀವಗೆ ಸಾ |
ಮರ್ಥ್ಯವನು ತಾ ಕೊಟ್ಟು ಸ್ಥೂಲ ಪ |
ದಾರ್ಥ್ಯಗಳುಂಡುಣಿಪ ಸರ್ವದ ಸರ್ವ ಜೀವರಿಗೆ || ೧೧ ||

ತಿಮಿರ ತರಣಿಗಳೇಕ ದೇಶದಿ |
ಸಮನಿಸಿಪ್ಪವೆ ಎಂದಿಗಾದರು |
ಭ್ರಮಣಭಳಿ ಬಿಸಲಂಜಿಕೆಗಳುಂಟೇನೊ ಪರ್ವತಕೆ ||
ಅಮಿತ ಜೀವರೊಳಿದ್ದು ಲಕ್ಷ್ಮೀ |
ರಮಣ ವ್ಯಾಪಾರಗಳ ಮಾಡುವ |
ಕಮಲಪತ್ರ ಸರೋವರಗಳೊಳಗಿಷ್ಟ ತೆರದಂತೆ || ೧೨ ||

ಅಂಬುಜೋದ್ಭವ ಮುಖ್ಯಸುರ ಕಲಿ |
ಶಂಬರಾದಿ ಸಮಸ್ತ ದೈತ್ಯಕ |
ದಂಬಕನುದಿನ ಪುಣ್ಯಪಾಪ ವಿಭಾಗವನೆ ಮಾಡಿ ||
ಅಂಬುಧಿಯ ಜಲವನು ಮಹದ್ಭಟ |
ದಿಂಬನಿತು ತುಂಬುವತೆರದಿ ಪ್ರತಿ |
ಬಿಂಬರೊಳು ತಾನಿದ್ದು ಯೋಗ್ಯತೆ ಯಂತೆ ಫಲವೀವ || ೧೩ ||

ಇನಿತು ವಿಷ್ಣುರಹಸ್ಯದೊಳು ಭೃಗು |
ಮುನಿಪ ಇಂದ್ರದ್ಯುಮ್ಮಗರುಪಿದ |
ದನು ಬುಧರು ಕೇಳುವುದು ನಿತ್ಯದಿ ಮತ್ಸರವ ಬಿಟ್ಟು ||
ಅನುಚಿತೋಕ್ತಿಗಳಿದ್ದರೆಯು ಸರಿ |
ಗಣನೆ ಮಾಡದಿರೆಂದು ವಿದ್ವ |
ಜ್ಞನಕೆ ವಿಜ್ಞಾಪನೆಯ ಮಾಡುವೆ ವಿನಯಪೂರ್ವಕದಿ || ೧೪ ||

ವೀತಭಯ ವಿಶ್ವೇಶ ವಿಧಿಪಿತ |
ಮಾತುಳಾಂತಕ ಮಧ್ವವಲ್ಲಭ |
ಭೂತಭಾವನಂತ ಭಾಸ್ಕರ ತೇಜ ಮಹರಾಜ ||
ಗೌತಮನ ಮಡದಿಯನು ಕಾಯ್ದಾ |
ನಾಥರಕ್ಷಕ ಗುರುತಮ ಜಗ |
ನ್ನಾಥ ವಿಠಲ ತನ್ನನಂಬಿದ ಭಕುತರನು ಪ್ರೊರೆವ || ೧೫ ||

|| ಇತಿ ಶ್ರೀ ಸ್ವಗತಸ್ವಾತಂತ್ರ್ಯ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ದತ್ತಸ್ವಾತಂತ್ರ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಕಾರುಣಿಕ ಹರಿ ತನ್ನೊಳಿಪ್ಪ |
ಪಾರ ಸ್ವಾತಂತ್ರಿಯ ಗುಣವ ನಾ |
ನೂರು ತೆಗೆದು ಸಪಾದ ಆರೊಂದಧಿಕ ಅರವತ್ತು ||
ನಾರಿಗಿತ್ತ ದ್ವಿಷೋಡಶಾಧಿಕ |
ನೂರು ಪಾದತ್ರಯವ ತನ್ನ ಶ |
ರೀರದೊಳಗೀಪರಿ ವಿಭಾಗವ ಮಾಡಿ ತ್ರಿಪದಾಷ್ಟ || ೧ ||

ಸತ್ಯಲೋಕಾಧಿಪನೊಳಗೆ ಐ |
ವತ್ತೆರಡು ಪವಮಾನನೊಳು ನಾ |
ಲ್ವತ್ತು ಮೇಲೆಂಟಧಿಕ ಶಿವನೊಳಗಿಟ್ಟನಿಪ್ಪತ್ತು ||
ಚಿತ್ತ ಜೇಂದ್ರರೊಳೈದಧಿಕ ದಶ |
ತತ್ವ ಮಾನಿಗಳೆನಿಪ ಸುರರೊಳು |
ಹತ್ತು ಈರೈದಖಿಳ ಜೀವರೊಳಿಟ್ಟ ನಿರವದ್ಯ || ೨ ||

ಕಲಿ ಮೊದಲುಗೊಂಡಖಿಳ ದಾನವ |
ರೊಳಗೆ ನಾಲ್ವತ್ತೈದು ಈ ಪರಿ |
ತಿಳಿದುಪಾಸನೆ ಮಾಡು ಮರೆಯದೆ ಪರಮ ಭಕುತಿಯಲಿ ||
ಇಳೆಯೊಳಗೆ ಸಂಚರಿಸು ಲಕ್ಷ್ಮೀ |
ನಿಲಯನಾಳಾನೆಂದು ಸರ್ವ |
ಸ್ಥಳಗಳಲಿ ಸಂತೈಸುತಿಪ್ಪನು ಗೆಳೆಯನಂದದಲಿ || ೩ ||

ಅವನಿಪ ಸ್ವಾಮಿತ್ವ ಧರ್ಮವ |
ಸ್ವವಶ ಮಾತ್ಯರಿಗಿತ್ತು ತಾ ಮ |
ತ್ತವರ ಮುಖದಲಿ ರಾಜಕಾರ್ಯವ ಮಾಡಿಸುವ ತೆರದಿ ||
ಕವಿಭೀಡಿತ ತನ್ನ ಕಳೆಗಳ |
ದಿವಿಜದಾನವ ಮಾನವರೊಳಿ |
ಟ್ಟಿರತ ಗುಣತ್ರಯಜ ಕರ್ಮವ ಮಾಡಿ ಮಾಡಿಸುವ || ೪ ||

ಪುಣ್ಯಪಾಪಗಳೇ ತೆರದಿ ಕಾ ।
ರುಣ್ಯಸಾಗರ ದೇವದಾನವ ।
ಮಾನವರೊಳಿಟ್ಟವರ ಫಲವ್ಯತ್ಯಾಸವನೆ ಮಾಡಿ ॥
ಬನ್ನಬಡಿಸುವ ಭಕ್ತಿಹೀನರ ।
ಸನ್ನತ ಸುಕರ್ಮ ಫಲತೆಗೆದು ಪ್ರ ।
ಪನ್ನರಿಗೆ ಕೊಟ್ಟವರ ಸುಖಬಡಿಸುವನು ಸುಭುಜಾಹ್ವ ॥ ೫ ॥

ಮಾಣಿಕವ ಕೊಂಡಂಗಡಿಯೊಳಜಿ ।
ವಾನಕೊಟ್ಟಾ ಪುರುಷನ ಸಮಾ ।
ಧಾನ ಮಾಡುವ ತೆರದಿ ದೈತ್ಯರು ನಿತ್ಯದಲಿ ಮಾಳ್ವ ॥
ದಾನ ಯಜ್ಞಾದಿಗಳ ಫಲ ಪವ ।
ಮಾನ ಪಿತನಪಹರಿಸಿ ಅಸಮೀ ।
ಚೀನ ಸುಖಿಗಳ ಕೊಟ್ಟು ಅಸುರರ ಮತ್ತರನು ಮಾಳ್ವ ॥ ೬ ॥

ಏಣಲಾಂಛನನಮಲಕಿರಣ ಕ್ರ ।
ಮೇಣ ವೃದ್ಧಿಯನೈದಿ ಲೋಗರ ।
ಕಾಣಗೊಡದಿಹ ಕತ್ತಲೆಯ ಭಂಗಿಸುವ ತೆರದಂತೆ ॥
ವೈನತೇಯಾಂಸಗನ ಮೂರ್ತಿ ।
ಧ್ಯಾನವುಳ್ಳ ಮಹಾತ್ಮರಿಗೆ ಸು ।
ಜ್ಞಾನ ಭಕ್ತ್ಯಾದಿಗಳು ವರ್ಧಿಸಿ ಸುಖವೆ ಕೊಡುತಿಹರು ॥ ೭ ॥

ಜನಪನರಿಕೆಯ ಚೋರ ಪೊಳಲೊಳು ।
ಧನವ ಕದ್ದೊಯ್ದೀಯಲವನವ ।
ಗುಣಗಳೆಣಿಸದೆ ಪೊರೆವ ಕೊಡದಿರೆ ಶಿಕ್ಷಿಸುವ ತೆರದಿ ॥
ಅನುಚಿತೋಚಿತ ಕರ್ಮ ಕೃಷ್ಣಾ ।
ಪರ್ಣವೆನಲು ಕೈಕೊಂಡು ತನ್ನರ ।
ಮನೆಯೊಳಿಟ್ಟಾನಂದ ಬಡಿಸುವ ಮಾಧವಾನತರ ॥ ೮ ॥

ಅನ್ನದನ್ನಾದನ್ನ ನಾಮಕ ।
ಮುನ್ನ ಪೇಳ್ವ ಪ್ರಕಾರ ಜೀವರೊ ।
ಳನ್ನರೂಪ ಪ್ರವೇಷಗೈದವರವರ ವ್ಯಾಪಾರ ॥
ಬನ್ನಬಡದಲೆ ಮಾಡಿ ಮಾಡಿಸಿ ।
ಧನ್ಯರಿವರಹುದೆಂದೆನಿಸಿ ತ್ರೈ ।
ಗುಣ್ಯವರ್ಜಿತ ತತ್ತದಾಹ್ವಯನಾಗಿ ಕರೆಸುವನು ॥ ೯ ॥

ಸಲಿಲಬಿಂದು ಪಯೋಬ್ಧಿಯೊಳು ಬೀ |
ಳಲು ವಿಕಾರವನ್ನೆದ ಬಲ್ಲದೆ |
ಜಲವು ತದ್ರೂಪವನೆ ಏದುವದೆಲ್ಲ ಕಾಲದಲಿ ||
ಕಲಿಮಲಾಪಹನರ್ಚಿಸುವ ಸ |
ತ್ಕುಲಜರ ಕುಕರ್ಮಗಳು ತಾ ನಿ |
ಷ್ಕಲುಷ ಕರ್ಮಗಳಾಗಿ ಪುರುಷಾರ್ಥಗಳ ಕೊಡುತಿಹರು || ೧೦ ||

ಮೊಗದೊಳಗೆ ಮೊಗವಿಟ್ಟು ಮುದ್ದಿಸಿ |
ಮಗುವಿನಂ ಬಿಗಿದಪ್ಪಿ ರಂಬಿಸಿ (?) ನೇಹದಿ |
ತೆಗೆದು ತನ್ನಯ ಸ್ತನಗಳುಣಿಸುವ ಜನನಿಯಂದದಲಿ ||
ಅಗಣಿತಾತ್ಮನು ತನ್ನ ಪಾದಾ |
ಬ್ಜಗಳ ಧೇನಿಪ ಭಕ್ತ ಜನರಿಗೆ |
ಪ್ರಘಟಕನು ತಾನಾಗಿ ಸೌಖ್ಯಗಳೇವ ಸರ್ವತ್ರ || ೧೧ ||

ತೋಟಿಗನು ಭೂಮಿಯೊಳು ಬೀಜವ |
ನಾಟಬೇಕೆಂದೆನುತ ಹಿತದಲಿ |
ಮೋಟೆಯಿಂ ನೀರೆತ್ತಿ ಸಸಿಗಳ ಸಂತಯಿಸುವಂತೆ ||
ಪಾಟುಬಡದಲೆ ಜಗದಿ ಜೀವರ |
ಘೋಟಕಾಸ್ಯನು ಸೃಜಿಸಿ ಯೋಗ್ಯತೆ |
ದಾಟಗೊಡದಲೆ ಸಲಹುತಿಪ್ಪನು ಸರ್ವಕಾಲದಲಿ || ೧೨ ||

ಭೂಮಿಯೊಳು ಜಲವಿರೆ ತೃಷಾರ್ತನು |
ತಾ ಮರೆದು ಮೊಗವೆತ್ತಿ ಎಣ್ಣೆಸೆ |
ವ್ಯೋಮ ಮಂಡಲದೊಳಗೆ ಕಾಣದೆ ಮಿಡುಕುವಂದದಲಿ ||
ಶ್ರೀಮನೋರಮ ಸರ್ವರಂತ |
ಯಾಮಿಯಾಗಿರೆ ತಿಳಿಯಲರಿಯದೆ |
ಭ್ರಾಮಕರು ಭಜಿಸುವರು ಭಕುತಿಯಲನ್ಯ ದೇವತೆಯು || ೧೩ ||

ಮುಖ್ಯಫಲ ವೈಕುಂಠ ಮುಖ್ಯಾ |
ಮುಖ್ಯಫಲ ಮಹದಾದಿಲೋಕಾ |
ಮುಖ್ಯಫಲ ವೈಷಯಿಕವೆಂದರಿದತಿ ಭಕುತಿಯಿಂದ ||
ರಕ್ಕಸಾರಿಯ ಭಜಿಸುತಲಿ ನಿ |
ದುಃಖನಾಗು ನಿರಂತರದಿ ಮೊರೆ |
ಪ್ರೊಕ್ಕವರ ಬಿಡ ಭೃತ್ಯವತ್ಸಲ ಭಾರತೀಶ ಪಿತ || ೧೪ ||

ವ್ಯಾಧಿಯಿಂ ಪೀಡಿತ ಶಿಶುವಿಗೆ ಗು ।
ಡೋದಕವ ನೆರೆದದಕೆ ಔಷಧ ।
ತೇದು ಕುಡಿಸುವ ತಾಯಿಯೋಪಾದಿಯಲಿ ಸರ್ವಜ್ಞ ॥
ಬಾದರಾಯಣ ಭಕ್ತ ಜನಕೆ ಪ್ರ ।
ಸಾದರೂಪಕನಾಗಿ ಭಾಗವ ।
ತಾದಿಯಲಿ ಪೇಳಿದನು ಧರ್ಮಾದಿಗಳೆ ಫಲವೆಂದು ॥ ೧೫ ॥

ದೂರದಲ್ಲಿಹ ಪರ್ವತ ಘನಾ ।
ಕಾರತೋರ್ಪುಡು ನೋಳ್ವ ಜನರಿಗೆ ।
ಸಾರ ಗೈಯಲು ಸರ್ವ ವ್ಯಾಘ್ರಗಳಿಂದ ಭಯವಿಹುದು ॥
ಘೋರತರ ಸಂಸಾರ ಸೌಖ್ಯಾ ।
ಸಾರ ತರವೆಂದರಿತು ನಿತ್ಯ ರ ।
ಮಾರಮಣನಾರಾಧಿಸುವರದರಿಂದ ಬಲ್ಲವರು ॥ ೧೬ ॥

ಕೆಸರ ಘಟಗಳ ಮಾಡಿ ಬೇಸಿಗೆ ।
ಬಿಸಿಲೊಳಗಿಟ್ಟೊಣಗಿಸಿದರದು ಘನ ।
ರಸವು ತುಂಬಲು ಬಹುದೆ ಸರ್ವಸ್ವತಂತ್ರ ನಾನೆಂಬ ॥
ಪಶುಪನರನೇನೇನು ಮಾಳ್ವಾ ।
ನಶನ ದಾನ ಸ್ನಾನ ಕರ್ಮಗ ।
ಳೊಸರಿ ಪ್ರೋಪಪು ಬರಿದೆ ದೇಹಾಯಾಸವನೆ ಕೊಟ್ಟು ॥ ೧೭ ॥

ಎರಡು ದೀಕ್ಷೆಗಳಿಹವು ಬಾಹ್ಯಂ ।
ತರವೆನಿಪ ನಾಮದಲಿ ಬುಧರಿಂ ।
ದರಿತು ದೀಕ್ಷಿತನಾಗು ದೀರ್ಘದ್ವೇಷಗಳ ಬಿಟ್ಟು ॥
ಹರಿಯೆ ಸರ್ವೋತ್ತಮ ಕ್ಷರಾಕ್ಷರ ।
ಪುರುಷ ಪೂಜಿತ ಪಾದ ಜನ್ಮಾ ।
ದ್ಯವಿದೂರ ಸುಖಾತ್ಮ ಸರ್ವಗನೆಂದು ಸ್ಮರಿಸುತಿರು ॥ ೧೮ ॥

ಹೇಯವಸ್ತುಗಳಿಲ್ಲವು ಉಪಾ ।
ದೇಯ ವಸ್ತುಗಳಿಲ್ಲ ನ್ಯಾಯಾ ।
ನ್ಯಾಯ ಧರ್ಮಗಳಿಲ್ಲ ದ್ವೇಷಾಸೂಯೆ ಮೊದಲಿಲ್ಲ ॥
ತಾಯಿತಂದೆಗಳಿಲ್ಲ ಕಮಲದ ।
ಳಾಯತಾಕ್ಷಗೈಯೆನಲು ಈಸುವ ।
ಕಾಯಿಯಂದದಿ ಮುಳಗಗೊಡದೆ ಭವಾಬ್ಧಿ ದಾಟಿಸುವ ॥ ೧೯ ॥

ಮಂದನಾದರು ಸರಿಯೆ ಗೊಪೀ |
ಚಂದನ ಶ್ರೀಮುದ್ರೆಗಳ ನಲು |
ವಿಂದ ಧರಿಸುತ ಶ್ರೀತುಲಸಿ ಪದುಮಾಕ್ಷಿ ಸರಗಳನು ||
ಕಂಧರದ ಮಧ್ಯದಲಿ ಧರಿಸಿ ಮು |
ಕುಂದ ಶ್ರೀಭೂರಮಣ ತ್ರಿಜಗ |
ದ್ವಂದ್ಯ ಸರ್ವ ಸ್ವಾಮಿ ಮಮ ಕುಲ ದೈವವೆನೆ ಪೊರೆವ || ೨೦ ||

ಪ್ರಾಯಧನಮದದಿಂದ ಜನರಿಗೆ |
ನಾಯಕ ಪ್ರಭುವೆಂಬಿ ಪೂರ್ವದಿ |
ತಾಯಿ ಪೊಟ್ಟಿಯೊಳಿರಲು ಪ್ರಭುವೆಂದೇಕೆ ಕರೆಯರಲೈ ||
ಕಾಯ ನಿನ್ನನು ಬಿಟ್ಟು ಪೋಗಲು |
ರಾಯ ನೀನೆಂಬುವ ಪ್ರಭುತ್ವ ಪ |
ಲಾಯನವನ್ನೈದಿತು ಸಮೀಪದಲ್ಲಿದ್ದರದು ತೋರು || ೨೧ ||

ವಾಸುದೇವೇಕ ಪ್ರಕಾರದಿ |
ಈಶನೆನಿಸುವ ಬ್ರಹ್ಮ ರುದ್ರ ಶ |
ಚೇಶ ಮೊದಲಾದಮರರೆಲ್ಲರು ದಾಸರೆನಿಸುವರು ||
ಈ ಸುಮಾರ್ಗವ ಬಿಟ್ಟು ಸೋಹ |
ಮುಪಾಸನೆಯಗೈವ ನರ ದೇಹಜ |
ದೈಶಿಕ ಕ್ಲೇಶಗಳು ಬರಲವನೇಕೆ ಬಿಡಿಸಿಕೊಳ || ೨೨ ||

ಆ ಪರಬ್ರಹ್ಮನಲಿ ತ್ರಿಜಗ |
ದ್ವಾಪಕತ್ವ ನಿಯಾಮಕತ್ವ |
ಸ್ಥಾಪಕತ್ವ ವಶತ್ವ ಈಶತ್ವಾದಿ ಗುಣಗಳಿಗೆ |
ಲೋಪವಿಲ್ಲೇಕಪ್ರಕಾರ ಸ್ವ |
ರೂಪವೆನಿಪವು ಸರ್ವಕಾಲದಿ |
ಪೋಪುವಲ್ಲವು ಜೀವರಿಗೆ ದಾಸತ್ವದೋಪಾದಿ || ೨೩ ||

ನಿತ್ಯನೂತನ ನಿರ್ವಿಕಾರ ಸು |
ಹೃತ್ತಮ ಪ್ರಣವಸ್ಥ ವರ್ಣೋ |
ತ್ಪತ್ತಿಕಾರಣ ವಾಚ್ಮನೋಮಯ ಸಾಮಗಾನರತ ||
ದತ್ತ ಕಪಿಲ ಹಯಾಸ್ಯ ರೂಪದಿ |
ಪೃಥ್ವಿಪೃಥ್ವಿವರೋಳಗಿದ್ದು ಪ್ರ |
ವರ್ತಿಸುವನವರವರ ಯೋಗ್ಯತೆ ಕರ್ಮವನುಸರಿಸಿ || ೨೪ ||

ಶ್ರುತಿಗಳಾತನಮಾತು ವಿಮಲ |
ಸ್ಮೃತಿಗಳಾತನ ಶಿಕ್ಷೆ ಜೀವ |
ಪ್ರತತಿ ಪ್ರಕೃತಿಗಳೆರಡು ಪ್ರತಿಮೆಗಳೆನಿಸಿ ಕೊಳುತಿಹವು ||
ಇತರ ಕರ್ಮಗಳೆಲ್ಲ ಲಕ್ಷ್ಮೀ |
ಪತಿಗೆ ಪೂಜೆಗಳೆಂದು ಸ್ಮರಿಸುತ |
ಚತುರವಿಧ ಪುರುಷಾರ್ಥಗಳ ಬೇಡದಿರು ಸ್ವಪ್ನದಲಿ || ೨೫ ||

ಭೂತಳಾಧಿಪನಾಜ್ಞಧಾರಕ |
ದೂತರಿಗೆ ಸೇವಾನುಸಾರದಿ |
ವೇತನವ ಕೊಟ್ಟವರ ಸಂತೋಷಿಸುವ ತೆರದಂತೆ ||
ಮಾತರಿಶ್ವಪ್ರಿಯನು ಪರಮ |
ಪ್ರೀತಿಪೂರ್ವಕ ಸದ್ಗುಣಗಳ |
ಗಾಧಕರ ಸಂತೋಷಬಡಿಸುವ ಇಹಪರಂಗಳಲಿ || ೨೬ ||

ದೀಪದಿವದಲಿ ಕಂಡರಾದಡೆ |
ಲೋಪಗೈಸುವರಾಕ್ಷಣ ಹರಿ ಸ |
ಮೀಪದಲ್ಲಿರೆ ನಂದನಾಮಸುನಂದವೆನಿಸುವವು ||
ಔಪಚಾರಿಕವಲ್ಲ ಸುಜನರ |
ಪಾಪಕರ್ಮವು ಪುಣ್ಯವೆನಿಪವು |
ಪಾಪಿಗಳ ಸತ್ಪುಣ್ಯ ಕರ್ಮವು ಪಾಪವೆನಿಸುವವು || ೨೭ ||

ಧನವ ಸಂಪಾದಿಸುವ ಪ್ರದ್ವಾ |
ವಣಿಕರಂದದಿ ಕೋವಿದರ ಮನೆ |
ಮನೆಗಳಲಿ ಸಂಚರಿಸು ಶಾಸ್ತ್ರಶ್ರವಣಗೋಸುಗದಿ ||
ಮನನಗೈದುಪದೇಶಿಸುತ ದು |
ಜನರ ಕೂಡಾಡದಿರು ಸ್ವಪ್ನದಿ |
ಪ್ರಣತ ಕಾಮದ ಕೊಡುವ ಸೌಖ್ಯಗಳಿಹಪರಂಗಳಲಿ || ೨೮ ||

ಕಾರಕಕ್ರಿಯ ದ್ರವ್ಯ ವಿಭ್ರಮ |
ಮೂರುವಿಧ ಜೀವರಿಗೆ ಬಹು ಸಂ |
ಸಾರಕಿವು ಕಾರಣವೆನಿಸುವವು ಎಲ್ಲ ಕಾಲದಲಿ ||
ದೂರವೋಡಿಸಿ ಭ್ರಾಮಕತ್ರಯ |
ಮಾರಿಗೊಳಗಾಗದಲೆ ಸರ್ವಾ |
ಧಾರಕನ ಚಿಂತಿಸುತಲಿರು ಸರ್ವತ್ರ ಮರೆಯದಲೆ || ೨೯ ||

ಕರಣ ಕರ್ಮವ ಮಾಡಿದರೆ ವಿ ।
ಸ್ಮರಣೆ ಕಾಲದಿ ಮಾತುಗಳಿಗು ।
ತ್ತರವ ಕೊಡದಲೆ ಸುಮ್ಮನಿಷ್ಟನು ಜಾಗರಾವಸ್ಥೆ ॥
ಕರುಣಿಸಲು ವ್ಯಾಪಾರ ಮಾಡುವ ।
ಬರಲು ನಾಲಾವಸ್ಥೆಗಳು ಪರಿ ।
ಹರಿಸಿಕೊಳನೇತಕೆ ಸ್ವತಂತ್ರನು ತಾನೆಯೆಂಬುವನು ॥ ೩೦ ॥

ಯುಕ್ತಿ ಮಾತುಗಳಲ್ಲ ಶ್ರುತಿಸ್ಮೃತಿ ।
ತ್ಯಕ್ತ ಮಾತುಗಳಿವು ವಿಚಾರಿಸೆ ।
ಮುಕ್ತಿಗಿವು ಸೋಪಾನವೆನಿಪವು ಪ್ರತಿಪ್ರತೀ ಪದವು ॥
ಭಕ್ತಿಪೂರ್ವಕ ಪಠಿಸುವವರಿಗೆ ।
ವ್ಯಕ್ತಿ ಕೊಡುವ ಸ್ವರೂಪಸುಖಿ ಪ್ರವಿ ।
ವಿಕ್ತರನ ಮಾಡುವನು ಭವಭಯದಿಂದ ಬಹುರೂಪ ॥ ೩೧ ॥

ಶ್ರೀನಿವಾಸನ ಸುಗುಣ ಮಣಿಗಳ ।
ಪ್ರಾಣಮತ ವಯುನಾಖ್ಯ ಸೂತ್ರದಿ ।
ಪೋಣಿಸಿದ ಮಾಲಿಕೆಯ ವಾಙ್ಮಯಂಗೇಸಮರ್ಪಿಸಿದ ॥
ಜ್ಞಾನಿಗಳ ದೃಗ್ವಿಷಯವಹುದ ।
ಜ್ಞಾನಿಗಳಿಗೆ ಅಸಹ್ಯ ತೋರ್ಪುದು ।
ಮಾಣಿಕವ ಮರ್ಕಟನ ಕೈಯಲಿ ಕೊಟ್ಟ ತೆರದಂತೆ ॥ ೩೨ ॥

ಶ್ರೀವಿಧೀರ ವಿಪಾಹಿಪೇಶ ಶ ।
ಚೀವರಾತ್ಮಭವಾರ್ಕ ಶಶಿ ದಿ ।
ಗ್ಧೀವ ಋಷಿ ಗಂಧರ್ವ ಕಿನ್ನರ ಸಿದ್ಧ ಸಾಧ್ಯಗಣ ॥
ಸೇವಿತ ಪದಾಂಭೋಜ ತ್ವತ್ಪಾ ।
ದಾವಲಂಬಿಗಳಾದ ಭಕ್ತರ ।
ಕಾವ ಕರುಣಾಸಾಂದ್ರ ಲಕ್ಷ್ಮೀ ಹೃತ್ಕಮುದಚಂದ್ರ ॥ ೩೩ ॥

ಆದರಿಶ ಅಗತಾಕ್ಷ ಭಾಷಾ ।
ಭೇದದಿಂದಲಿ ಕರೆಯಲದನು ನಿ ।
ಷೇಧಗೈದವಲೋಕಿಸದೆ ಬಿಡುವರೆ ವಿವೇಕಿಗಳು ॥
ಮಾಧವನ ಗುಣ ಪೇಳ್ವ ಪ್ರಾಕೃತ ।
ವಾದರೆಯು ಸರಿ ಕೇಳಿ ಪರಮಾ ।
ಹ್ಲಾದ ಬಡದಿಷ್ಟರೆ ನಿರಂತರ ಬಲ್ಲ ಕೋವಿದರು ॥ ೩೪ ॥

ಭಾಸ್ಕರನ ಮಂಡಲವ ಕಂಡು ನ |
ಮಸ್ಕರಿಸಿ ಮೋದಿಸದೆ ದ್ವೇಷದಿ |
ತಸ್ಕರನು ನಿಂದಿಸಲು ಕುಂದಹುದೇ ದಿವಾಕರಗೆ ||
ಸಂಸ್ಕೃತವಿದಲ್ಲೆಂದು ಕುಹಕ ತಿ |
ರಸ್ಕರಿಸಲೇನಹುದು ಭಕ್ತಿ ಪು |
ರಸ್ಕರದಿ ಕೇಳ್ದರಿಗೆ ಮೊಲಿವನು ಪುಷ್ಕರಾಕ್ಷ ಸದಾ || ೩೫ ||

ಪತಿತನ ಕಪಾಲದೊಳು ಭಾಗೀ |
ರಥಿಯ ಜಲವಿರೆ ಪೇಯವೆನಿಪುದೆ |
ಇತರ ಕವಿ ನಿರ್ಮಿತ ಕುಕಾವ್ಯಾ ಶ್ರಾವ್ಯ ಬುಧರಿಂದ ||
ಕೃತಿಪತಿ ಕಥಾನ್ವಿತವೆನಿಪ ಪ್ರಾ |
ಕೃತವೆ ತಾ ಸಂಸ್ಕೃತವೆನಿಸಿ ಸ |
ದ್ಗತಿಯನೀವುದು ಭಕ್ತಿ ಪೂರ್ವಕ ಕೇಳಿ ಪೇಳ್ದರಿಗೆ || ೩೬ ||

ವೇದ ಶಾಸ್ತ್ರ ಸಯುಕ್ತಿ ಗ್ರಂಥಗ |
ಳೋದಿ ಕೇಳ್ದವನಲ್ಲ ಸಂತತ |
ಸಾಧುಗಳ ಸಹವಾಸ ಸಲ್ಲಾಪಗಳು ಮೊದಲಿಲ್ಲ ||
ಮೋದ ತೀರ್ಥಾರ್ಯರ ಮತಾನುಗ |
ರಾದವರ ಕರುಣದಲಿ ಪೇಳ್ದೆ ರ |
ಮಾಧವ ಜಗನ್ನಾಥ ವಿಠಲ ತಿಳಿಸಿದದರೊಳಗೆ || ೩೭ ||

|| ಶ್ರೀ ದತ್ತಸ್ವಾತಂತ್ರ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಬಿಂಬಾಪರೋಕ್ಷ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಮುಕ್ತ ಬಿಂಬನು ತುರಿಯ ಜೀವ |
ನುಕ್ತ ಬಿಂಬನು ವಿಶ್ವ ಶ್ರುತಿ ಸಂ |
ಸಕ್ತ ಬಿಂಬನು ತೈಜಸನು ಅಸೃಜ್ಯರಿಗೆ ಪ್ರಾಜ್ಞ ||
ಶಕ್ತನಾದರು ಸರಿಯೆ ಸರ್ವೋ |
ದ್ರಕ್ತ ಮಹಿಮನು ದುಃಖ ಸುಖಗಳ |
ವಕ್ತೃ ಮಾಡುತಲಿಪ್ಪ ಕಲ್ಪಾಂತದಲಿ ಬಪ್ಪರಿಗೆ || ೧ ||

ಅನ್ನನಾಮಕ ಪ್ರಕೃತಿಯೊಳಗ |
ಚ್ಛಿನ್ನನಾಗಿಹ ಪ್ರಾಜ್ಞನಾಮದಿ |
ಸೊನ್ನೊಡಲ ಮೊದಲಾದವರೊಳನ್ನಾದ ತೈಜಸನು ||
ಅನ್ನದಾಂಬುದನಾಭ ವಿಶ್ವನು |
ಭಿನ್ನನಾಮ ಕ್ರಿಯೆಗಳಿಂದಲಿ |
ತನ್ನೊಳಗೆ ತಾರಮಿಪ ಪೂರ್ಣಾನಂದ ಜ್ಞಾನಮಯ || ೨ ||

ಬೂದಿಯೊಳಗಡಗಿಪ್ಪನಳನೋ |
ಪಾದಿ ಚೇತನ ಪ್ರಕೃತಿಯೊಳು ಅ |
ನ್ನಾದ ಅನ್ನಾಹ್ವಯದಿ ಕರೆಸುವ ಬ್ರಹ್ಮಶಿವರೂಪಿ ||
ಓದನಪ್ರದ ವಿಷ್ಣು ಪರಮಾ |
ಹ್ಲಾದ ವೀವೃತ ತೃಪ್ತಿ ಬಡಿಸುವ |
ಗಾಧ ಮಹಿಮನ ಚಿತ್ರ ಕರ್ಮವನಾವ ಬಣ್ಣಿಸುವ || ೩ ||

ನಾದಭೋಜನ ಶಬ್ದದೊಳು ಬಿಂ |
ಬೋದನೋದಕದೊಳಗೆ ಘೋಷನು |
ವಾದದೊಳು ಶಾಂತಾಖ್ಯ ಜಠರಾಗ್ನಿಯೊಳಗಿರುತಿಪ್ಪ ||
ವೈದಿಕ ಸುಶಬ್ದದೊಳು ಪುತ್ರ ಸ |
ಹೋದರಾನುಗರೊಳತಿ ಶಾಂತನ |
ಪಾದ ಕಮಲನವರತ ಚಿಂತಿಸು ಈ ಪರಿಯಲಿಂದ || ೪ ||

ವೇದಮಾನಿ ರಮಾನುಪಾಸ್ಯ ಗು |
ಣೋದಧಿ ಗುಣತ್ರಯ ವಿವರ್ಜಿತ |
ಸ್ವೋದರಸ್ಥಿತ ನಿಖಿಳ ಬ್ರಹ್ಮಾಂಡಾದ್ವಿಲಕ್ಷಣನು ||
ಸಾಧು ಸಮೃತ ವೆನಿಸುತಿಹ ನಿಷು |
ಸೀದ ಗಣಪತಿಯೆಂಬ ಶ್ರುತಿ ಪ್ರತಿ |
ಪಾದಿಸುವದನವರತವನ ಗುಣ ಪ್ರಾಂತಗಾಣದಲೆ || ೫ ||

ಕರೆಸುವನು ಮಾಯಾರಮಣ ತಾ |
ಪುರುಷರೂಪದಿ ತ್ರಿಸ್ಥಳಗಳೊಳು |
ಪರಮ ಸತ್ಪುರುಷಾರ್ಥದ ಮಹತ್ತ್ವದೊಳಗಿದ್ದು ||
ಸರಸಿಜ ಭವಾಂಡಸ್ಥಿತ ಸ್ತ್ರೀ |
ಪುರುಷ ತನ್ಮಾತ್ರಗಳ ಏಕೋ |
ತ್ತರ ದಶೇಂದ್ರಿಯಗಳ ಮಹಾಭೂತಗಳ ನಿರ್ಮಿಸಿದ || ೬ ||

ಈ ಶರೀರಗ ಪುರುಷ ತ್ರಿಗುಣದಿ |
ಸ್ತ್ರೀಸಹಿತ ತಾನಿದ್ದು ಜೀವರಿ |
ಗಾಶೆ ಲೋಭಾಜ್ಞಾನ ಮದಮತ್ಸರ ಕುಮೋಹಕ್ಕುಧ ||
ಹಾಸ ಹರ್ಷಸುಷುಪ್ತಿ ಸ್ವಪ್ನ ಪಿ |
ಪಾಸ ಜಾಗ್ರತಿ ಜನ್ಮ ಸ್ಥಿತಿ ಮೃತಿ |
ದೋಷ ಪುಣ್ಯ ಜಯಾಪಜಯ ದ್ವಂದ್ವಗಳ ಕಲ್ಪಿಸಿದ || ೭ ||

ತ್ರಿವಿಧ ಗುಣಮಯ ದೇಹ ಜೀವಕೆ |
ಕವಚದಂದದಿ ತೊಡಿಸಿ ಕರ್ಮ |
ಪ್ರವಹದೊಳು ಸಂಚಾರ ಮಾಡಿಸುತಿಪ್ಪ ಜೀವರನಾ ||
ಕವಿಸಿ ಮಾಯಾರಮಣ ಮೋಹವ |
ಭವಕೆ ಕಾರಣನಾಗುವನು ಸಂ |
ಶ್ರವಣ ಮನನವ ಮಾಳ್ವರಿಗೆ ಮೋಚಕನೆನಿಸುತಿಪ್ಪ || ೮ ||

ಸಾಶನಾಹ್ವಯ ಸ್ತ್ರೀ ಪುರುಷರೊಳು |
ವಾಸವಾಗಿಹನೆಂದರಿದು ವಿ |
ಶ್ವಾಸ ಪೂರ್ವಕ ಭಜಿಸಿ ತೋಷಿಸು ಸ್ವಾವರೋತ್ತಮರ ||
ಕ್ಲೇಶ ನಾಶನ ಅಚಲಗಳೊಳು ಪ್ರ |
ಕಾಶಿಸುತಲಿಹನಶನ ರೂಪೋ |
ಪಾಸನವ ಮಾಳ್ವರಿಗೆ ತೋರ್ಪನು ತನ್ನ ನಿಜರೂಪ || ೯ ||

ಪ್ರಕಾರಾಂತರ ಚಿಂತಿಸುವದೀ |
ಪ್ರಕೃತಿಯೊಳು ವಿಶ್ವಾದಿರೂಪವ |
ಪ್ರಕಟ ಮಾಳ್ವೆನು ಯಥಾಮತಿಯೊಳು ಗುರುಕೃಪಾಬಲದಿ ||
ಮುಕುರನಿರ್ಮಿತ ಸದನದೊಳು ಪೊಗೆ |
ಸ್ವಕಿಯ ರೂಪವ ಕಾಂಬ ತೆರದಂ |
ತಕುಟಲಾತ್ಮ ಚರಾಚರದಿ ಸರ್ವತ್ರ ತೋರುವನು || ೧೦ ||

ಪರಿಚ್ಛೇದತ್ರಯ ಪ್ರಕೃತಿಯೊಳ |
ಗಿರುತಿಹನು ವಿಶ್ವಾದಿ ರೂಪಕ |
ಧರಿಸಿ ಆತ್ಮಾದಿ ತ್ರಿರೂಪವ ಈಷಣತ್ರಯದಿ ||
ಸುರುಚಿ ಜ್ಞಾನಾತ್ಮ ಸ್ವರೂಪದಿ |
ತುರಿಯ ನಾಮಕ ವಾಸುದೇವನ |
ಸ್ಮರಿಸು ಮುಕ್ತಿ ಸುಖಪ್ರದಾಯಕ ನೀತನಹುದೆಂದು || ೧೧ ||

ಕಮಲಸಂಭವ ಜನಕ ಜಡ ಜಂ |
ಗಮರೊಳಗೆ ನೆಲೆಸಿದ್ದು ಕ್ರಮವ್ಯು |
ತ್ಯಮದಿ ಕರ್ಮವ ಮಾಡಿ ಮಾಡಿಸುತಿಪ್ಪ ಬೇಸರದೆ ||
ಕ್ಷಮ ಕ್ಷಮ ಕ್ಷಮೀಹನಾಹ್ವಯ |
ಸುಮನಸಾಸುರರೊಳಗೆ ಅಹಂ |
ಮಮ ನಮಮ ಎಂದೀ ಉಪಾಸನೆ ಈವ ಪ್ರಾಂತದಲಿ || ೧೨ ||

ಈ ಸಮಸ್ತ ಜಗತ್ತು ಈಶಾ |
ವಾಸ್ಯವೆನಿಪುದು ಕಾರ್ಯರೂಪವು |
ನಾಶವಾದರು ನಿತ್ಯವೇ ಸರಿ ಕಾರಣ ಪ್ರಕೃತಿ ||
ಶ್ರೀಶಗೆ ಜಡ ಪ್ರತಿಮೆ ಯೆನಿಪುದು |
ಮಾಸದೊಮ್ಮಿಗು ಸನ್ನಿಧಾನವು |
ವಾಸವಾಗಿಹ ನಿತ್ಯ ಶಾಲಗ್ರಾಮದೋಪಾದಿ || ೧೩ ||

ಏಕಮೇವಾದ್ವಿತೀಯ ರೂಪಾ |
ನೇಕ ಜೀವರೊಳಿದ್ದು ತಾ ಪ್ರ |
ತ್ಯೇಕ ಕರ್ಮವ ಮಾಡಿ ಮೋಹಿಸುತಿಪ್ಪ ತಿಳಿಸದಲೆ ||
ಮೂಕ ಬಧಿರಾಂಧಾದಿ ನಾಮಕ |
ಈ ಕಳೇವರದೊಳಗೆ ಕರೆಸುವ |
ಮಾಕಳತ್ರನ ಲೌಕಿಕ ಮಹಾಮಹಿಮೆಗೇನೆಂಬೆ || ೧೪ ||

ಲೋಕಬಂಧುಲೋಕನಾಥ ವಿ ।
ಶೋಕಭಕ್ತರ ಶೋಕನಾಶನ ।
ಶ್ರೀಕರಾರ್ಚಿತ ಸೋಕದಂದದಲಿಪ್ಪ ಸರ್ವರೋಳು ॥
ಸಾಕುವನು ಸಜ್ಜನರ ಪರಮ ಕೃ ।
ಪಾಕರೇಶ ಪಿನಾಕಿಸನ್ನತ ।
ಸ್ವೀಕರಿಸುವಾನತರು ಕೊಟ್ಟ ಸಮಸ್ತ ಕರ್ಮಗಳ ॥ ೧೫ ॥

ಆಹಿತ ಪ್ರತಿಮೆಗಳೆನಿಸುವವು ।
ದೇಹಗೇಹಾಪತ್ಯ ಸತಿಧನ ।
ಲೋಹಕಾಷ್ಠ ಶಿಲಾಮೃದಾತ್ಮಕವಾದ ದ್ರವ್ಯಗಳು ॥
ನೇಹ್ಯದಲಿ ಪರಮಾತ್ಮ ಎನಗಿ ।
ತ್ತೀಹನೆಂದರಿದನುದಿನದಿ ಸ ।
ಮೋಹಕೊಳಗಾಗದಲೆ ಪೂಜಿಸು ಸರ್ವನಾಮಕನ ॥ ೧೬ ॥

ಶ್ರೀತರುಣಿ ವಲ್ಲಭಗೆ ಜೀವರು ।
ಚೇತನ ಪ್ರತಿಮೆಗಳು ಓತ ।
ಪ್ರೋತನಾಗಿದ್ದೆಲ್ಲರೊಳು ವ್ಯಾಪಾರ ಮಾಡುತಿಹ ॥
ಹೋತ ಸರ್ವೇಂದ್ರಿಯಗಳೊಳು ಸಂ ।
ಪ್ರೀತಿಯೆಂದುಂಡುಣಿಸಿ ವಿಷಯ ನಿ ।
ವಾತ ದೇಶಗ ದೀಪದಂದದಲಿಪ್ಪ ನಿರ್ಭಯದಿ ॥ ೧೭ ॥

ಭೂತಸೋಕಿದ ಮಾನವನು ಬಹು ।
ಮಾತನಾಡುವ ತೆರದಿ ಮಹಾ ।
ಭೂತ ವಿಷ್ಣುವೇಶದಿಂದಲಿ ವರ್ತಿಸುವ ಜಗವು ॥
ಕೈತವೋಕ್ತಿಗಳಲ್ಲ ಶೇಷ ಫ ।
ಣಾತ ಪತ್ರಗೆ ಜೀವ ಪಂಚಕ ।
ವ್ರಾತವೆಂದಿಗು ಭಿನ್ನಪಾದಾಹ್ವಯದಿ ಕರೆಸುವದು ॥ ೧೮ ॥

ದಿವಿಯೊಳಿಪ್ಪುವು ಮೂರು ಪಾದಗ ।
ಳವನಿಯೊಳಿಗಿಹುದೊಂದು ಈ ವಿಧ ।
ಕವಿಭಿರೀಡಿತ ಕರೆಸುವ ಚತುಷ್ಪಾತು ತಾನೆಂದು ॥
ಇವನ ಪಾದ ಚತುಷ್ಟಯಗಳನು ।
ಭವಕೆ ತಂದು ನಿರಂತರದಿ ಉ ।
ದ್ಧವನ ಸಖ ಸರ್ವಾಂತರಾತ್ಮಕನೆಂದು ಸ್ಮರಿಸುತಿರು ॥ ೧೯ ॥

ವಂಶಬಾಗಲು ಬೆಲೆಯೆ ಕಂಡು ನ |
ರಾಂಶದಲಿ ಶೋಭಿಪುದು ಬಾಗದ |
ವಂಶ ಪಾಶದಿ ಕಟ್ಟಿ ಏರುಪ ಡೊಂಬ ಮಸ್ತಕಕೆ ||
ಕಂಸಮರ್ಧನ ದಾಸರಿಗೆ ನಿ |
ಸ್ಸಂಶಯದಿ ಎರಗದಲೆ ನಾ ವಿ |
ದ್ವಾಂಸನೆಂದಹಂಕರಿಸೆ ಭವಗುಣದಿ ಬಂಧಿಸುವ || ೨೦ ||

ಜ್ಯೋತಿರೂಪಗೆ ಪ್ರತಿಮೆಗಳು ಸಾಂ |
ಕೇತಿಕಾರೋಪಿತ ಸುಪೌರುಷ |
ಧಾತು ಸಪ್ತಕ ಧೈರ್ಯಶೌರ್ಯೋದಾಯ ಚಾತುರ್ಯ ||
ಮಾತುಮಾನ ಮಹತ್ವ ಸಹನ ಸು |
ನೀತಿ ನಿರ್ಮಲ ದೇಶ ಬ್ರಾಹ್ಮಣ |
ಭೂತ ಪಂಚಕ ಬುದ್ಧಿ ಮೊದಲಾದಿಂದ್ರಿಯಸ್ಥಾನ || ೨೧ ||

ಜೀವರಾಶಿಯೊಳಮೃತ ಶಾಶ್ವತ |
ಸ್ಥಾವರಗಳೊಳು ಸ್ಥಾಣು ನಾಮಕ |
ಆವಕಾಲದಲಿಪ್ಪ ಅಜಿತಾನಂತನೆಂದೆನಿಸಿ ||
ಗೋವಿದಾಂಪತಿ ಗಾಯನಪ್ರಿಯ |
ಸಾವಯವ ಸಾಹಸ್ರನಾಮ ಪ |
ರಾವರೇಶ ಪವಿತ್ರಕರ್ಮ ವಿಪಶ್ಚಿತ ಸುಸಾಮ || ೨೨ ||

ಮಾಧವನ ಪೂಜಾರ್ಥವಾಗಿ ನಿ |
ಷೇಧ ಕರ್ಮವ ಮಾಡಿ ಧನ ಸಂ |
ಪಾದಿಸಲು ಸತ್ಪುಣ್ಯ ಕರ್ಮಗಳೆನಿಸಿಕೊಳುತಿಹವು ||
ಸೋದರಂಭರಣಾರ್ಥ ನಿತ್ಯದಿ |
ಸಾಧುಕರ್ಮವ ಮಾಡಿದರು ಸರಿ |
ಯೈದುವನು ದೇಹಾಂತರವ ಸಂದೇಹವಿನಿತಿಲ್ಲ || ೨೩ ||

ಅಪಗತಾಶ್ರಯ ಎಲ್ಲರೊಳಗಿ |
ದ್ವಪಮನೆನಿಪಾನುಪಮ ರೂಪನು |
ಶಫರಕೇತನ ಜನಕ ಮೋಹಿಪ ಮೋಹಕನ ತೆರದಿ ||
ತಪನಕೋಟಿ ಸಮಪ್ರಭಾಸಿತ |
ವಪುವೆನಿಪ ಕೃಷ್ಣಾದಿ ರೂಪಕ |
ವಿಪಗಳಂತುಂಡುಣಿಪ ಸರ್ವತ್ರದಲಿ ನೆಲೆಸಿದ್ದು || ೨೪ ||

ಅಡವಿಯೊಳು ಬಿತ್ತದಲೆ ಬೆಳೆದಿಹ |
ಗಿಡದ ಮೂಲಿಕೆ ಸಕಲ ಜೀವರ |
ಒಡಲೊಳಿಪ್ಪಾಮಯವ ಪರಿಹರಗೈಸುವಂದದಲಿ ||
ಜಡಜ ಸಂಭವ ಜನಕ ತ್ರಿಜಗ |
ದ್ವಡೆಯು ಸಂತೈಸೆನಲು ಅವರಿ |
ದ್ವಡೆಗೆ ಬಂದೊದಗುವನು ಭಕ್ತರಭಿಡೆಯು ಮೀರದಲೆ || ೨೫ ||

ಶ್ರೀನಿಕೇತನ ತನ್ನವರ ದೇ |
ಹಾನುಬಂಧಿಗಳಂತೆ ಅವ್ಯವ |
ಧಾನದಲಿ ನೆಲೆಸಿಪ್ಪ ಸರ್ವದ ಸಕಲ ಕಾಮದನು ||
ಏನು ಕೊಟ್ಟರು ಭುಂಜಿಸುತ ಮ |
ದ್ದಾನೆ ಯೆಂದದಿ ಸಂಚರಿಸು ಮ |
ತ್ತೇನು ಬೇಡದೆ ಭಜಿಸುತಿರು ಅವನಂಪ್ರಿಕಮಲಗಳ || ೨೬ ||

ಬೇಡದಲೆ ಕೊಡುತಿಪ್ಪ ಸುರರಿಗೆ |
ಬೇಡಿದರೆ ಕೊಡುತಿಹನು ನರರಿಗೆ |
ಬೇಡಿಬಳಲುವ ದೈತ್ಯರಿಗೆ ಕೊಡನೊಮ್ಮೆ ಪುರುಷಾರ್ಥ ||
ಮೂಢರನುದಿನ ಧರ್ಮ ಕರ್ಮವ |
ಮಾಡಿದರು ಸರಿ ಅಹಿಕ ಫಲಗಳ |
ನೀಡಿ ಉನ್ನತ್ತರನು ಮಾಡಿ ಮಹಾ ನಿರಯವೀವ || ೨೭ ||

ತರಣಿ ಸರ್ವತ್ರದಲಿ ಕಿರಣವ |
ಹರಹಿ ತತ್ತದ್ವಸ್ತುಗಳನು |
ಸರಿಸಿ ಅದರದರಂತೆ ಛಾಯವ ಕಂಗೊಳಿಪ ತೆರದಿ ||
ಅರಿಧರೇಜಾನೇಜ ಜಗದೊಳ |
ಗಿರುವ ಛಾಯಾ ತಪವೆನಿಸಿ ಸಂ |
ಕರುಷಣಾಹ್ವಯ ಅವರವರ ಯೋಗ್ಯತೆಗಳಂತಿಪ್ಪ || ೨೮ ||

ಈ ವಿಧದಿ ಸರ್ವತ್ರ ಲಕ್ಷ್ಮೀ |
ಭೂವನಿತೆಯರ ಕೂಡಿ ತನ್ನ ಕ |
ಳಾವಿಶೇಷಗಳೆಲ್ಲ ಕಡೆಯಲಿ ತುಂಬಿ ಸೇವ್ಯತಮ ||
ಸೇವಕನು ತಾನೆನಿಸಿ ಮಾಯಾ |
ದೇವಿರಮಣ ಪ್ರವಿಷ್ಟ ರೂಪವ |
ಸೇವೆ ಮಾಳ್ವ ಶರಣ್ಯ ಶಾಶ್ವತಕರುಣಿ ಕಮಲಾಕ್ಷ || ೨೯ ||

ಪ್ರಣವ ಕಾರಣ ಕಾರ್ಯ ಪ್ರತಿಪಾ ।
ದ್ಯನು ಪರಾತ್ಪರ ಚೇತನಾಚೇ ।
ತನ ವಿಲಕ್ಷಣನಂತ ಸತ್ಕಲ್ಯಾಣ ಗುಣಪೂರ್ಣ ॥
ಅನುಪಮನುಪಾಸಿತ ಗುಣೋದಧಿ ।
ಅನಘ ಅಜಿತಾನಂತ ನಿಷ್ಕಿಂ ।
ಚನ ಜನಪ್ರಿಯ ನಿರ್ವಿಕಾರ ನಿರಾಶ್ರಯಾವ್ಯಕ್ತಾ ॥ ೩೦ ॥

ಗೋಪಭೀಯ ಭವಾಂಧಕಾರಕೆ ।
ದೀಪವಟ್ಟಿಗೆ ಸಕಲ ಸುಖ ಸದ ।
ನೋಪರಿಗ್ರಹವೆನಿಸುತಿಪ್ಪುದು ಹರಿಕಥಾಮೃತವು ॥
ಗೋಪತಿ ಜಗನ್ನಾಥ ವಿಠಲ ಸ ।
ಮೀಪದಲಿ ನೆಲೆಸಿದ್ದು ಭಕ್ತರ ।
ನಾಪವರ್ಗರ ಮಾಡುವನು ಮಹದುಃಖಭಯದಿಂದ ॥ ೩೧ ॥

॥ ಇತಿ ಶ್ರೀ ಬಿಂಬಾಪರೋಕ್ಷ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಗುಣತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಶ್ರೀಧರಾದುರ್ಗಾಮನೋರಮ |
ವೇಧಮುಖ ಸುಮನಸಗಣ ಸಮಾ |
ರಾಧಿತ ಪದಾಂಭೋಜ ಜಗದಂತರ್ಬಹಿವಾನ್ಯಪ್ತ ||
ಗೋಧರ ಘಣಿಪ ವರಾತಪತ್ರ ನಿ |
ಷೇಧ ಶೇಷ ವಿಚಿತ್ರಕರ್ಮ ಸು |
ಬೋಧ ಸುಖಮಯಗಾತ್ರ ಪರಮಪವಿತ್ರ ಸುಚರಿತ್ರ || ೧ ||

ನಿತ್ಯ ನಿರ್ಮಲ ನಿಗಮವೇದ್ಯೋ |
ತ್ವತ್ತಿ ಸ್ಥಿತಿಲಯ ದೂರವರ್ಜಿತ |
ಸ್ತುತ್ಯ ಪೂಜ್ಯ ಪ್ರಸಿದ್ಧ ಮುಕ್ತಾಮುಕ್ತ ಗಣಸೇವ್ಯ ||
ಸತ್ಯಕಾಮ ಶರಣ್ಯ ಶಾಶ್ವತ |
ಭೃತ್ಯವತ್ಸಲ ಭಯ ನಿವಾರಣ |
ಅತ್ಯಧಿಕ ಸಂಪ್ರಿಯತಮ ಜಗನ್ನಾಥ ಮಾಂ ಪಾಹಿ || ೨ ||

ಪರಮ ಪುರುಷನ ರೂಪ ಗುಣವನು |
ಸರಿಸಿ ಕಾಂಬಳು ಪ್ರವಹದಂದದಿ |
ನಿರುಪಮಳು ನಿರ್ದುಷ್ಟಸುಖಸಂಪೂರ್ಣಳೆನಿಸುವಳು ||
ಹರಿಗೆ ಧಾಮತ್ರಯಳೆನಿಸಿ ಆ |
ಭರಣ ವಸನಾಯುಧಗಳಾಗಿ |
ದ್ವರಿಗಳನು ಸಂಹರಿಸುವಳು ಅಕ್ಷರಳೆನಿಸಿಕೊಂಡು || ೩ ||

ಈತಗಿಂತಾನಂತಗುಣದಲಿ |
ಶ್ರೀತರುಣಿ ತಾ ಕಡಿಮೆಯೆನಿಪಳು |
ನಿತ್ಯ ಮುಕ್ತಳು ನಿರ್ವಿಕಾರಳು ತ್ರಿಗುಣವರ್ಜಿತಳು ||
ಧೌತಪಾಪ ವಿರಿಂಚಿ ಪವನರ |
ಮಾತೆಯೆನಿಪ ಮಹಾಲಕುಮಿ ವಿ |
ಖ್ಯಾತಳಾಗಿಹಳೆಲ್ಲ ಕಾಲದಿ ಶ್ರುತಿ ಪುರಾಣದೊಳು || ೪ ||

ಕಮಲಸಂಭವ ಪವನರೀರ್ವರು |
ಸಮರು ಸಮವರ್ತಿಗಳು ರುದ್ರಾ |
ದ್ಯಮರಗಣ ಸೇವಿತರು ಅಪರಬ್ರಹ್ಮನಾಮಕರು ||
ಯಮಳರಿಗೆ ಮಹಲಕ್ಷ್ಮಿ ತಾನು |
ತ್ತಮಳು ಕೋಟಿ ಸಜಾತಿ ಗುಣದಿಂ |
ದಮಿತ ಸುವಿಜಾತ್ಯಧಮರೆನಿಪರು ಬ್ರಹ್ಮವಾಯುಗಳು || ೫ ||

ಪತಿಗಳಿಂದ ಸರಸ್ವತೀ ಭಾ |
ರತಿಗಳಧಮರು ನೂರುಗುಣಪರಿ |
ಮಿತ ವಿಜಾತ್ಯವರರು ಬಲಜ್ಞಾನಾದಿಗುಣದಿಂದ ||
ಅತಿಶಯರು ವಾಗ್ದೇವಿ ಶ್ರೀಭಾ |
ರತಿಗೆ ಪದಪ್ರಯುಕ್ತ ವಿಧಿಮಾ |
ರುತರವೋಲ್ಪಿಂತಿಪುದು ಸದ್ಭಕ್ತಿಯಲಿ ಕೋವಿದರು || ೬ ||

ಖಿಗಪ ಫಣಿಪತಿ ಮೃಡರು ಸಮ ವಾ |
ಣಿಗೆ ಶತ ಗುಣಾವರರು ಮೂವರು |
ಮಿಗಿಲೆನಿಸುವನು ಶೇಷ ಪದದಿಂದಲಿ ತ್ರಿಯಂಬಕಗೆ ||
ನಗಧರನ ಷಣ್ಮಹಿಷಿಯರು ಪ |
ನ್ನಗ ವಿಭೂಷಣಗೈದು ಮೇನಕಿ |
ಮಗಳು ವಾರುಣಿ ಸೌಪರಣಿಗಳಿಗಧಿಕವೆರಡು ಗುಣ || ೭ ||

ಗರುಡಶೇಷ ಮಹೇಷರಿಗೆ ಸೌ |
ಪರಣಿ ವಾರುಣಿ ಪಾರ್ವತಿ ಮೂ |
ರರು ದಶಾಧಮ ವಾರುಣಿಗೆ ಕಡಿಮೆನಿಸುವಳು ಗೌರೀ ||
ಹರನ ಮಡದಿಗೆ ಹತ್ತು ಗುಣದಲಿ |
ಸುರಪ ಕಾಮರು ಕಡಿಮೆ ಇಂದ್ರಗೆ |
ಕೊರತೆಯೆನಿಸುವ ಮನ್ಮಥನು ಪದದಿಂದಲಾವಾಗ || ೮ ||

ಈರಯಿದು ಗುಣ ಕಡಿಮೆ ಆಹಂ |
ಕಾರಿಕ ಪ್ರಾಣನು ಮನೋಜ ನ |
ಗಾರಿಗಳಿಗನಿರುದ್ಧ ರತಿ ಮನು ದಕ್ಷ ಗುರು ಶಚಿಯು ||
ಆರು ಜನ ಸಮ ಪ್ರಾಣನಿಂದಲಿ |
ಹೌರಗೆನಿಪರು ಹತ್ತು ಗುಣದಲಿ |
ಮಾರಜಾದ್ಯರಿಗೈದುಗುಣದಿಂದಧಮ ಪ್ರವಹಾಖ್ಯ || ೯ ||

ಗುಣದ್ವಯದಿಂ ಕಡಿಮೆ ಪ್ರವಹಗೆ |
ಇನ ಶಶಾಂಕ ಯಮ ಸ್ವಯಂಭುವ |
ಮನು ಮಡದಿ ಶತರೂಪ ನಾಲ್ವರು ಪಾದ ಪಾದಾರ್ಥ ||
ವನಧಿ ನೀಚ ಪಾದಾರ್ಥ ನಾರದ |
ಮುನಿಗೆ ಭೃಗ್ವಗ್ನಿ ಪ್ರಸೂತಿಗ |
ಳೆನಿಸುವರು ಪಾದಾರ್ಥ ಗುಣದಿಂದಧಮರಹುದೆಂದು || ೧೦ ||

ಹುತವಹಗೆ ದ್ವಿಗುಣಾಧಮರು ವಿಧಿ |
ಸುತ ಮರೀಚ್ಯಾದಿಗಳು ವೈವ |
ಸ್ವತನು ವಿಶ್ವಾಮಿತ್ರರಿಗೆ ಕಿಂಚಿದ್ಗುಣಾಧಮನು ||
ವ್ರತಿವರ ಜಗನ್ನಿತ್ರವರ ನಿರ |
ಋತಿ ಪ್ರಾವಹಿ ತಾರರಿಗೆ ಕಿಂ |
ಚಿತು ಗುಣಾಧಮ ಧನಪವಿಷ್ವಕ್ಸೇನರೆನಿಸುವರು || ೧೧ ||

ಧನಪ ವಿಷ್ವಕ್ಸೇನ ಗೌರೀ |
ತನಯರಿಗೆ ಉಕ್ತೇತರರು ಸಮ |
ರೆನಿಸುವರು ಎಂಭತ್ತಯಿದು ಜನ ಶೇಷಶತರೆಂದು ||
ದಿನಪರಾರೇಳಧಿಕ ನಾಲ್ವ |
ತ್ತನಿಲರೇಳ್ವಸು ರುದ್ರರೀರೈ |
ದನಿತು ವಿಶ್ವೇದೇವ ಋಭು ಅಶ್ವಿನೀ ಪಿತೃ ಧರಣೀ || ೧೨ ||

ಇವರಿಗಿಂತಲಿ ಕೊರತೆಯೆನಿಪರು |
ಚ್ಯವನ ಸನಕಾದಿಗಳು ಪಾವಕ |
ಕವಿ ಉಚಿತ್ತ್ವ ಜಯಂತ ಕಶ್ಯಪ ಮನುಗಳೇಕದಶ ||
ಧೃವ ನಹುಷ ಶಶಿಬಿಂದು ಹೈಹಯ |
ದೌಷ್ಯಂತಿ ವಿರೋಚನನ ನಿಜ |
ಕುವರ ಬಲಿ ಮೊದಲಾದ ಸಪ್ತೇಂದ್ರರು ಕಕುತ್ಸ್ಥಗಯ || ೧೩ ||

ಪೃಥು ಭರತ ಮಾಂಧಾತ ಪ್ರಿಯ |
ವ್ರತ ಮರುತ ಪ್ರಹ್ಲಾದ ಸುಪರೀ |
ಕ್ಷಿತ ಹರಿಶ್ಚಂದ್ರಾಂಬರೀಷೋತ್ತಾನಪಾದ ಮುಖ ||
ಶತಸುಪುಣ್ಯಶ್ಲೋಕರು ಗದಾ |
ಭೃತಗಧಿಷ್ಠಾನರು ಸುಪ್ರಿಯ |
ವ್ರತಗೆ ದ್ವಿಗುಣಾಧಮರು ಕರ್ಮಜರೆಂದು ಕರೆಸುವರು || ೧೪ ||

ನಳಿನಿ ಸಂಜ್ಞಾ ರೋಹಿಣೀ ಶ್ಯಾ |
ಮಲ ವಿರಾಟ್ ಪರ್ಜನ್ಯರಥಮರು |
ಯಲರು ಮಿತ್ರನ ಮಡದಿ ದ್ವಿಗುಣಾಧಮಳು ಬಾಂಬೊಳಗೆ ||
ಜಲಮಯ ಬುಧಾಧಮನು ದ್ವಿಗುಣದಿ |
ಕೆಳಗೆನಿಸುವಳುಷಾ ಶನೈಶ್ಚರ |
ಇಳಿಗೆ ಈರು ಗುಣಾಧಮರುಷಾದೇವಿದ್ಯಸಿಯಿಂದಾ || ೧೫ ||

ಎರಡು ಗುಣ ಕರ್ಮಾಧಿಪತಿ ಪು |
ಷ್ಕರ ಕಡಿಮೆ ಆಜಾನು ದಿವಿಜರು |
ಚಿರಪಿತೃಗಳಿಂದುತ್ತಮರು ಕಿಂಕರರು ಪುಷ್ಕರಗೆ ||
ಸುರಪನಾಲಯ ಗಾಯಕೋತ್ತಮ |
ಎರಡಯಿದು ಗುಣದಿಂದಧಮ ತುಂ |
ಬುರಗೆ ಸಮ ನೂರುಕೋಟಿಯುಷಿಗಳು ನೂರುಜನರುಳಿದು || ೧೬ ||

ಅವರವರ ಪತ್ನಿಯರು ಅಪ್ಸರ |
ಯುವತಿಯರು ಸಮ ಉತ್ತಮರನುಳಿ |
ದವರರೆನಿಪರು ಮನುಜಗಂಧರ್ವರು ದ್ವಿಷಡ್ಗುಣದಿ ||
ಕುವಲಯಾಧಿಪರೀರಯಿದು ಗುಣ |
ಅವನಿಪ ಸ್ತ್ರೀಯರು ದಶೋತ್ತರ |
ನವತಿ ಗುಣದಿಂದಧಮರೆನಿಪರು ಮಾನುಷೋತ್ತಮರು || ೧೭ ||

ಸತ್ವಸತ್ವರು ಸತ್ವರಾಜಸ |
ಸತ್ವತಾಮಸ ಮೂವರು ರಜ |
ಸ್ವತ್ವಾಧಿಕಾರಿಗಳು ಭಗವದ್ಭಕ್ತರೆನಿಸುವರು ||
ನಿತ್ಯಬದ್ಧರು ರಜೋರಜರು |
ತ್ವತ್ತಿ ಭೂಸ್ವರ್ಗದೊಳು ನರಕದಿ |
ಪೃಥ್ವಿಯೊಳು ಸಂಚರಿಸುತಿಪ್ಪರು ರಜಸ್ತಾಮಸರು || ೧೮ ||

ತಮಸ್ನಾತ್ತಿಕರೆನಿಸಿಕೊಂಬರು |
ಅಮಿತನಾಖ್ಯಾತಾಸುರರಗಣ |
ತಮೋರಾಜಸರೆನಿಸಿಕೊಂಬರು ದೈತ್ಯಸಮುದಾಯ ||
ತಮಸುತಾಮಸ ಕಲಿಪುರಂದ್ರಿಯು |
ಅಮಿತ ದುರ್ಗುಣಪೂರ್ಣ ಸರ್ವಾ |
ಧಮರೊಳಧಮಾಧಮ ದುರಾತ್ಮನು ಕಲಿಯೆನಿಸಿಕೊಂಬ || ೧೯ ||

ಇವನ ಪ್ರೋಲುವ ಪಾಪಿಜೀವರು |
ಭುವನ ಮೂವರೊಳಿಲ್ಲ ನೋಡಲು |
ನವವಿಧದ್ವೇಷಗಳಿಗಾಕಾರನೆನಿಸಿ ಕೊಳುತಿಪ್ಪ ||
ಬವರದೊಳು ಬಂಗಾರದೊಳು ನಟ |
ಯುವತಿ ದ್ಯೂತಾಪೇಯ ಮೃಷದೊಳು |
ಕವಿಸಿ ಮೋಹದಿ ಕೆಡಿಸುವನು ಯೆಂದರಿದು ತ್ಯಜಿಸುವದು || ೨೦ ||

ತ್ರಿವಿಧ ಜೀವಪ್ರತತಿಗಳ ಸ |
ಗ್ಗವೊಳೆಯಾಣ್ಮಾಲಯನು ನಿರ್ಮಿಸಿ |
ಯುವತಿಯರ ವಡಗೂಡಿ ಕ್ರೀಡಿಸುವನು ಕೃಪಾಸಾಂದ್ರ ||
ದಿವಿಜದಾನವ ತಾರತಮ್ಯದ |
ವಿವರ ತಿಳಿವ ಮಹಾತ್ಮರಿಗೆ ಬಾ |
ನ್ನವಿರಸಖ ತಾ ನೊಲಿದು ಉದ್ಧರಿಸುವನು ದಯದಿಂದ || ೨೧ ||

ದೇವ ದೈತ್ಯರ ತಾರತಮ್ಯವು |
ಪಾವಮಾನಿ ಮತಾನುಗರಿಗಿದು |
ಕೇವಲಾವಶ್ಯಕವು ತಿಳಿವುದು ಸರ್ವಕಾಲದಲಿ ||
ದಾವಶಿಖಿ ಪಾಪಾಟವಿಗೆ ನವ |
ನಾವೆಯೆನಿಪುದು ಭವಸಮುದ್ರಕೆ |
ಪಾವಟಿಗೆ ವೈಕುಂಠ ಲೋಕಕಿದೆಂದು ಕರೆಸುವದು || ೨೨ ||

ತಾರತಮ್ಯಜ್ಞಾನ ಮುಕ್ತಿ |
ದ್ವಾರವೆನಿಪುದು ಭಕ್ತ ಜನರಿಗೆ |
ತೋರಿ ಪೇಳಿ ಸುಖಾಬ್ಧಿಯೊಳು ಲೋಲ್ಯಾಡುವುದು ಬುಧರು ||
ಕ್ರೂರಮಾನವರಿಗಿದು ಕರ್ಣ ಕ |
ಲೋರವೆನಿಪುದು ನಿತ್ಯದಲಿ ಅಧಿ |
ಕಾರಿಗಳಿಗಿದನರುಪ್ಪುದು ದುಸ್ತರ್ಕಿಗಳ ಬಿಟ್ಟು || ೨೩ ||

ಹರಿಸಿರಿ ವಿರಿಂಚೀರ ಭಾರತಿ |
ಗರುಡ ಘಣಿಪತಿ ಷಣ್ಮಹಿಷಿಯರು |
ಗಿರಿಜ ನಾಕೇಶ ಸ್ಮರ ಪ್ರಾಣಾನಿರುದ್ಧ ಶಚೀದೇವಿ ||
ಗುರು ರತೀಮನು ದಕ್ಷ ಪ್ರವಹಾ |
ಮರುತ ಮಾನವಿ ಯಮಶಶಿದಿವಾ |
ಕರ ವರುಣ ನಾರದ ಸುರಾಸ್ಯ ಪ್ರಸೂತಿ ಭೃಗು ಮುನಿಪ || ೨೪ ||

ವ್ರತತಿಜಾಸನ ಪುತ್ರರೆನಿಸುವ |
ವ್ರತಿವರ ಮರೀಚಾತ್ರಿ ವೈವ |
ಸ್ವತನು ತಾರಾಮಿತ್ರ ನಿರಋತಿ ಪ್ರವಹ ಮಾರುತನ ||
ಸತಿ ಧನೇಶಾಶ್ವಿನಿಗಳಿರ್ಗಣ |
ಪತಿಯು ವಿಷ್ವಕ್ಸೇನ ಶೇಷನು |
ಶತರು ಮನುಗಳುಚಿಧ್ಯಚಾವನ ಮುನಿಗಳಿಗೆ ನಮಿಪೆ || ೨೫ ||

ಶತಸುಪುಣ್ಯ ಶ್ಲೋಕರೆನಿಸುವ |
ಕ್ಷಿತಿಪರಿಗೆ ನಮಿಸುವೆನು ಭಾಗೀ |
ರಥಿ ವಿರಾಟ್ಟಜನ್ಯ ರೋಹಿಣಿ ಶ್ಯಾಮಲಾ ಸಂಜ್ಞಾ ||
ಹತವಹನ ಮಹಿಳಾ ಬುಧೋಷಾ |
ಕ್ಷಿತಿ ಶನೈಶ್ಚರ ಪುಷ್ಕರರಿಗಾ |
ನತಿಸಿ ಬಿನ್ನಯಿಸುವೆನು ಭಕ್ತಿ ಜ್ಞಾನ ಕೊಡಲೆಂದು || ೨೬ ||

ನೂರಧಿಕವಾಗಿಷ್ಟ ಮತ್ಥದಿ |
ನಾರು ಸಾವಿರ ನಂದಗೋಪ ಕು |
ಮಾರನಧಾಂಗಿಯರಗಸ್ತ್ಯಾದೀ ಮುನೀಶ್ವರರು ||
ಊರ್ವಶೀ ಮೊದಲಾದ ಅಪ್ಸರ |
ನಾರಿಯರು ಶತ ತುಂಬುರರು ಕಂ |
ಸಾರಿ ಗುಣಗಳ ಕೀರ್ತನೆಯ ಮಾಡಿಸಲಿ ಎನ್ನಿಂದ || ೨೭ ||

ಪಾವನರು ಶುಚಿ ಶುದ್ಧನಾಮಕ |
ದೇವತೆಗಳಾಜಾನ ಚಿರಪಿತೃ |
ದೇವನರಗಂಧರ್ವರವನಿಪ ಮಾನುಷೋತ್ತಮರು ||
ಈ ವಸುಮತಿಯೊಳುಳ್ಳ ವೈಷ್ಣವ |
ರಾವಳಿಯೊಳಿಹನೆಂದು ನಿತ್ಯದಿ |
ಸೇವಿಪುದು ಸಂತೋಷದಿಂ ಸರ್ವಪ್ರಕಾರದಲಿ || ೨೮ ||

ಮಾನುಷೋತ್ತಮರನ ವಿಡಿದು ಚತು |
ರಾನನಾಂತ ಶತೋತ್ತಮತ್ವ ಕ್ತ |
ಮೇಣ ಚಿಂತಿಪ ಭಕ್ತರಿಗೆ ಚತುರವಿಧ ಪುರುಷಾರ್ಥ ||
ಶ್ರೀನಿಧಿ ಜಗನ್ನಾಥ ವಿಠಲ |
ತಾನೆ ಮೊಲಿದೀವನು ನಿರಂತರ |
ಸಾನುರಾಗದಿ ಪಠಿಸುವುದು ಸಂತರಿದ ಮರೆಯದಲೆ || ೨೯ ||

॥ ಇತಿ ಶ್ರೀ ಗುಣತಾರತಮ್ಯ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಆರೋಹಣ ತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಭಕ್ತರೆನಿಸುವ ದಿವ್ಯಪುರುಷರ |
ಉಕ್ತಿ ಲಾಲಿಸಿ ಪೇಳ್ದ ಮುಕ್ತಾ |
ಮುಕ್ತ ಜೀವರ ತಾಮತಮ್ಯವ ಮುನಿಪ ಶಾಂಡಿಲ್ಯ ||

ಸ್ಥಾವರರ ನೋಡಲೈ ತೃಣಕ್ರಿಮಿ |
ಜೀವರುತ್ತಮ ಕ್ರಿಮಿಗಳಿಂದಲಿ |
ಆವಿಗೋಗಜ ವ್ಯಾಘ್ರಗಳಿಂದ ಶೂದ್ರಾದಿ ||
ಮೂವರುತ್ತಮ ಕರ್ಮಿಕರ ಭೂ |
ದೇವರುತ್ತಮ ಕರ್ಮಿ ನೋಡಲು |
ಕೋವಿದೋತ್ತಮ ಕವಿಗಳಿಂದಲಿ ಕ್ಷಿತಿಪರುತ್ತಮರು || ೧ ||

ಧರಣಿಪರ ನೋಡಲೈ ನರ ಗಂ |
ಧರ್ವರುತ್ತಮ ದೇವ ಗಂಧ |
ವರ್ಗ ಗುಣೋತ್ತಮರಿವರಿಗಿಂತ ಶತೋನಶತಕೋಟಿ ||
ಪರಮ ಋಷಿಗಳು ಅಪ್ಸರ ಸ್ತ್ರೀ |
ಯರು ಸಮಾನರು ಇವರಿಗಿಂತಲಿ |
ಚಿರ ಪಿತೃಗಳುತ್ತಮರು ಚಿರನಾಮಕ ಪಿತೃಗಳಿಂದ || ೨ ||

ಎರದಯಿದು ಎಂಭತ್ತು ಋಷಿ ತುಂ |
ಬರಶತೋರ್ವರ್ಷಿ ಅಪ್ಸರ ಸ್ತ್ರೀ |
ಯರು ಶತಾಜಾನಜರು ಉತ್ತಮ ಚಿರಪಿತೃಗಳಿಂದ ||
ವರರು ಊರ್ವಶಿಗಿಂತ ವೈಶ್ವಾ |
ನರನ ಸುತರೀರೆಂಟು ಸಾವಿರ |
ಹರದಿಯರೊಳುತ್ತಮ ಕಶೇರ್ಯೆಪ್ಪತ್ತು ನಾಲ್ಕುಜನ || ೩ ||

ಸರಿಯೆನಿಪರು ಪ್ರಜೌಕಸ ಸ್ತ್ರೀ |
ಯರು ಸುರಾಸ್ಯಾತ್ಮಜರಿಗಿಂ ಪು |
ಷ್ಕರನು ಕರ್ಮಪ ಪ್ರಷ್ಕರನಿಗೆ ಶನೈಶ್ಚರುತ್ತಮನು ||
ತರಣಿಜನಿಗುತ್ತಮಳುಷಾಶ್ವಿನಿ |
ಸುರರಸಿಗುತ್ತಮ ಜಲಪ ಬುಧ |
ಶರಧಿಜಾತ್ಮಜಗುತ್ತಮ ಸ್ವಹದೇವಿಯೆನಿಸುವಳು || ೪ ||

ಅನಳಭಾಯಂಗಳಿಗಿಂತನಾಖ್ಯಾ |
ತನಿಮಿಷೋತ್ತಮರಿವರಿಗಿಂತಲಿ |
ಘನಪ ಪರ್ಜನ್ಯಾನಿರುದ್ಧನ ಸ್ತ್ರೀ ಉಷಾದೇವಿ ||
ದ್ಯುನದಿ ಸಂಜ್ಞಾ ಶಾಮಲಾ ರೋ |
ಹಿಣಿಗಳಾವರು ಸಮಾನನಾಖ್ಯಾ |
ತನಿಮಿಷೋತ್ತಮರಿವರಿಗಿಂತಲಿ ನೂರು ಕರ್ಮಜರು || ೫ ||

ಪೃಥು ನಹುಷ ಶಶಿಬಿಂದು ಪ್ರಿಯ |
ವ್ರತ ಪರೀಕ್ಷಿತ ನೃಪರು ಭಾಗೀ |
ರಥಿಯ ನೋಡಲ್ಕಧಿಕ ಬಲ್ಯಾದಿಂದ್ರ ಸಪ್ತಕರು ||
ಪಿತೃಗಳೇಳೆಂಟಧಿಕ ಅಪ್ಸರ |
ಸತಿಯರೀರೈದೊಂದು ಮನುಗಳು |
ದಿತಿಜಗುರು ಚಾವನ ಉಚಿತ್ಕರು ಕರ್ಮಜರು ಸಮರು || ೬ ||

ಧನಪ ವಿಷ್ವಕ್ಸೇನ ಗಣಪಾ |
ಶ್ವಿನಿಗಳೆಂಭತ್ತೈದು ಶೇಷರಿ |
ಗೆಣೆಯೆನಿಸುವರು ಮಿತ್ರ ತಾರಾ ನಿರಋತಿ ಪ್ರಾವಹಿ ||
ಗುಣಗಳಿದೈದಧಿಕ ಯೆಂಭ |
ತ್ತೈನಿಪ ಶೇಷರಿಗುತ್ತಮರು ಸ |
ನ್ಮುನಿ ಮರೀಚಿ ಪುಲಸ್ತ್ಯ ಪುಲಹಾಕ್ರತು ವಸಿಷ್ಠಮುಖಿ || ೭ ||

ಅತ್ರಿ ಅಂಗಿರರೇಳು ಬ್ರಹ್ಮನ |
ಪುತ್ರರಿವರಿಗೆ ಸಮರು ವಿಶ್ವಾ |
ಮಿತ್ರ ವೈವಸ್ವತನು ಈಶಾವೇಶ ಬಲದಿಂದ ||
ಮಿತ್ರಗಿಂತುತ್ತಮರು ಸ್ವಾಹಾ |
ಭರ್ತೃ ಭೃಗುವು ಪ್ರಸೂತಿ ವಿಶ್ವಾ |
ಮಿತ್ರ ಮೊದಲಾದವರಿಗಿಂತಲಿ ಮೂವರುತ್ತಮರು || ೮ ||

ನಾರದೋತ್ತಮನು ಅಗ್ನಿಗಿಂತಲಿ |
ವಾರಿನಿಧಿ ಪಾದೋತ್ತಮನು ಯಮ |
ತಾರಕೇಶ ದಿವಾಕರರು ಶತರೂಪರುತ್ತಮರು ||
ವಾರಿಜಾಪ್ತನಿಗಿಂತ ಪ್ರವಹಾ |
ಮಾರುತೋತ್ತಮ ಪ್ರವಹಗಿಂತಲಿ |
ಮಾರಪುತ್ರನಿರುದ್ಧ ಗುರು ಮನು ದಕ್ಷ ಶಚಿ ರತಿಯು || ೯ ||

ಆರು ಜನರುಗಳಿಂದಲಾಹಂ |
ಕಾರಿಕ ಪ್ರಾಣೋತ್ತಮಖಿಳ ಶ |
ರೀರಮಾನಿ ಪ್ರಾಣಗಿಂತಲಿ ಕಾಮ ಇಂದ್ರರಿಗೆ ||
ಗೌರಿ ವಾರುಣಿ ಖಿಗಪ ರಾಣಿಗೆ |
ಶೌರಿ ಮಹಿಷಿಯರೊಳಗೆ ಜಾಂಬವ |
ತೀ ರಮಾಯುತಳಾದ ಕಾರಣ ಅಧಿಕಳೆನಿಸುವಳು || ೧೦ ||

ಹರ ಘನಿಪ ವಿಹಗೇಂದ್ರ ಮೂವರು |
ಹರಿ ಮಡದಿಯರಿಗುತ್ತಮ ಸೌ |
ಪರಣಿಪತಿಗುತ್ತಮರು ಭಾರತಿ ವಾಣಿ ಈರ್ವರಿಗೆ ||
ಮರುತ ಬ್ರಹ್ಮರು ಉತ್ತಮರು ಇಂ |
ದಿರೆಯು ಪರಮೋತ್ತಮಳು ಲಕ್ಷ್ಮಿಗೆ |
ಸರಿಯೆನಿಸುವವರಿಲ್ಲವೆಂದಿಗು ದೇಶಕಾಲದೊಳು || ೧೧ ||

ಶ್ರೀಮುಕುಂದನ ಮಹಿಳೆ ಲಕುಮಿ ಮ |
ಹಾಮಹಿಮೆಗೆನೆಂಬೆ ಬ್ರಹ್ಮೇ |
ಶಾಮರೇಂದ್ರರ ಸೃಷ್ಟಿ ಸ್ಥಿತಿ ಲಯಗೈಸಿ ಅವರವರ ||
ಧಾಮಗಳ ಕಲ್ಪಿಸಿ ಕೊಡುವಳಜ |
ರಾಮರಣಳಾಗಿದ್ದು ಸರ್ವ |
ಸ್ವಾಮಿ ಮಮ ಗುರುವೆಂದುಪಾಸನೆ ಮಾಳ್ವಳಚ್ಯುತನ || ೧೨ ||

ಈಸು ಮಹಿಮೆಗಳುಳ್ಳ ಲಕ್ಷ್ಮಿ ಪ |
ರೇಶನನಂತಾನಂತ ಗುಣದೊಳು |
ಲೇಶಲೇಶಕೆ ಸರಿಯೆನಿಸಳಾವಾವ ಕಾಲದಲಿ ||
ದೇಶಕಾಲಾತೀತ ಲಕ್ಷ್ಮಿಗೆ |
ಕೇಶವನ ವಕ್ಷಸ್ಥಳವೆ ಅವ |
ಕಾಶವಾಯಿತು ಇವನ ಮಹಿಮೆಗೆ ವ್ಯಾಪ್ತಿಗೆಣೆಯುಂಟೆ || ೧೩ ||

ಒಂದು ರೂಪದೊಳೊಂದವಯವದೊ |
ಳೊಂದು ರೋಮದೊಳೊಂದು ದೇಶದಿ |
ಪ್ರೊಂದಿಕೊಂಡಿಹರಜಭವಾದಿ ಸಮಸ್ತ ಜೀವಗಣ ||
ಸಿಂಧು ಸಪ್ತದ್ವೀಪ ಮೇರು ಸು |
ಮಂದರಾದ್ರ್ಯಾದಿಗಳು ಬ್ರಹ್ಮ ಪು |
ರಂದರಾದಿ ಸಮಸ್ತ ಲೋಕ ಪರಾಲಯಗಳೆಲ್ಲ || ೧೪ ||

ಸರ್ವ ದೇವೋತ್ತಮನು ಸರ್ವಗ |
ಸರ್ವ ಗುಣಸಂಪೂರ್ಣ ಸರ್ವದ |
ಸರ್ವ ತಂತ್ರಸ್ವತಂತ್ರ ಸರ್ವಾಧಾರ ಸರ್ವಾತ್ಮ ||
ಸರ್ವತೋಮುಖ ಸರ್ವನಾಮಕ |
ಸರ್ವಜನ ಸಂಪೂಜ್ಯ ಶಾಶ್ವತ |
ಸರ್ವಕಾಮದ ಸರ್ವಸಾಕ್ಷಿಗ ಸರ್ವಜಿತ್ಸರ್ವ || ೧೫ ||

ತಾರತಮ್ಯಾರೋಹಣವ ಬರೆ |
ದಾರು ಪಠಿಸುವರವರ ಲಕ್ಷ್ಮೀ |
ನಾರಸಿಂಹ ಸಮಸ್ತ ದೇವಗಣಾಂತರಾತ್ಮಕನು ||
ಪೂರಯಿಸುವ ಮನೋರಥಂಗಳ |
ಕಾರುಣಿಕ ಕೈವಲ್ಯದಾಯಕ |
ದೂರಗೈಪ ಸಮಸ್ತ ದುರಿತವ ವೀತಶೋಕ ಸುಖ || ೧೬ ||

ಪ್ರಣತ ಕಾಮದನಂಘ್ರಿ ಸಂದರು |
ಶನದಪೇಕ್ಷೆಯ ಉಳ್ಳವಗೆ ನಿ |
ಚ್ಚಣಿಕೆ ಯೆನಿಪುದು ಜಡವೊದಲು ಬ್ರಹ್ಮಾಂಡ ತರತಮವು ||
ಮನವಚನದಿಂ ಸ್ಮರಿಸುವರ ಭವ |
ವನಧಿಶೋಷಿಸಿ ಪೋಗುವುದು ಕಾ |
ರಣವೆನಿಸುವುದು ಜ್ಞಾನ ಭಕ್ತಿ ವಿರಕ್ತಿ ಸಂಪದಕೆ || ೧೭ ||

ಅನಳನೊಳು ಹೋಮಿಸುವ ಹರಿಚಂ |
ದನವೆ ಮೊದಲಾದದರ ಸುವಾ |
ಸನೆಯು ಪ್ರತ್ಪ್ರತ್ಯೇಕ ತೋರ್ಪುದು ಎಲ್ಲ ಕಾಲದಲಿ ||
ದನುಜ ಮಾನವ ದಿವಿಜರವರವ |
ರನುಚಿತೋಚಿತಕರ್ಮ ವೃಜಿನಾ |
ದ೯ನನು ವ್ಯಕ್ತಿಯ ಮಾಳ್ವ ತ್ರಿಗುಣಾತೀತ ವಿಖ್ಯಾತ || ೧೮ ||

ಭಕ್ತವತ್ಸಲ ಭಾಗ್ಯ ಪುರುಷ ವಿ ।
ವಿಕ್ತ ವಿಶ್ವಾಧಾರ ಸರ್ವೋ ।
ದೃಕ್ತ ದೃಷ್ಟಾ ದೃಷ್ಟ ದುರ್ಗಮ ದುವಿಭಾವ್ಯ ಸ್ವಹಿ ॥
ಶಕ್ತ ಶಾಶ್ವಿತ ಸಕಲ ವೇದೈ ।
ಕೋಕ್ತ ಮಾನದ ಮಾನ್ಯ ಮಾಧವ ।
ಸೂಕ್ತ ಸೂಕ್ಷ್ಮ ಸ್ಥೂಲ ಶ್ರೀ ಜಗನ್ನಾಥ ವಿಠಲನು ॥ ೧೯ ॥

॥ ಇತಿ ಶ್ರೀ ಆರೋಹಣ ತಾರತಮ್ಯ ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಕರ್ಮವಿವೋಚನ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಮೂಲ ನಾರಾಯಣನು ಮಾಯಾ |
ಲೋಲನಂತವತಾರನಾಮಕ |
ವ್ಯಾಳರೂಪ ಜಯಾರಮಣನಾವೇಶನಿಸುವನು ||
ಲೀಲೆಗೈವಾನಂತ ಚೇತನ |
ಜಾಲದೊಳು ಪ್ರದ್ಯುಮ್ನ ಬ್ರಹ್ಮಾಂ |
ಡಾಲಯದ ವೊಳಹೊರಗೆ ನೆಲೆಸಿಹ ಶಾಂತಿ ಅನಿರುದ್ಧ || ೧ ||

ಐದು ಕಾರಣರೂಪ ಇಷ್ಟ |
ತ್ತೈದು ಕಾರ್ಯಗಳೆನಿಸುವವು ಆ |
ರೈದು ರೂಪದಿ ರಮಿಸುತಿಪ್ಪನು ಈ ಚರಾಚರದಿ ||
ಭೇದ ವರ್ಜಿತ ಮೂರ್ಜಗಜ್ಜ |
ನ್ಮಾದಿಕಾರಣ ಮುಕ್ತಿ ದಾಯಕ |
ಸ್ವೋದರದೊಳಿಟ್ಟೆಲ್ಲರನು ಸಂತೈಪ ಸರ್ವಜ್ಞ || ೨ ||

ಕಾರ್ಯಕಾರಣ ಕರ್ತೃಗಳೊಳು ಸ್ವ |
ಭಾರ್ಯಾರಿಂದೊಡಗೂಡಿ ಕಪಿಲಾ |
ಚಾರ್ಯ ಕ್ರೀಡಿಸುತಿಪ್ಪ ತನ್ನೊಳು ತಾನೆ ಸ್ವೇಚ್ಛೆಯಲಿ ||
ಪ್ರೇರ್ಯನಲ್ಲೆ ರಮಾಬ್ಜ ಭವ |
ರಾರ್ಯ ರಕ್ಷಿಸಿ ಶಿಕ್ಷಿಸುವನು ಸ್ವ |
ವೀರ್ಯದಿಂದಲಿ ದಿವಿಜ ದಾನವ ತತಿಯ ದಿನದಿನದಿ || ೩ ||

ಈ ಸಮಸ್ತ ಜಗತ್ತಿನೊಳಗಾ |
ಕಾಶದೊಳಿರುತಿಪ್ಪ ವ್ಯಾಪ್ತಾ |
ವೇಶ ಅವತಾರಾಂತರಾತ್ಮಕನಾಗಿ ಪರಮಾತ್ಮ ||
ನಾಶರಹಿತ ಜಗತ್ತಿನೊಳಗವ |
ಕಾಶದನು ತಾನಾಗಿ ಯೋಗೀ |
ಶಾಶಯಸ್ಥಿತ ತನ್ನೊಳೆಲ್ಲರನಿಟ್ಟು ಸಲಹುವನು || ೪ ||

ದಾರುಪಾಷಾಣಗತ ಪಾವಕ |
ಬೇರೆ ಬೇರಿಷ್ಟಂತೆ ಕಾರಣ |
ಕಾರ್ಯಗಳ ವೋಳಗಿದ್ದು ಕಾರಣಕಾರ್ಯ ನೆಂದೆನಿಸಿ ||
ತೋರಿಕೊಳ್ಳದೆ ಎಲ್ಲರೊಳು ವ್ಯಾ |
ಪಾರ ಮಾಡುವ ಯೋಗ್ಯತೆಗಳನು |
ಸಾರ ಫಲಗಳುಣಿಸಿ ಸಂತೈಸುವ ಕೃಪಾಸಾಂದ್ರ || ೫ ||

ಊರ್ಮಿಗಳ ವೋಲಿಷ್ಟ ಕರ್ಮ ವಿ |
ಕರ್ಮ ಜನ್ಯ ಫಲಾಫಲಂಗಳ |
ನಿರ್ಮಲಾತ್ಮನು ಮಾಡಿ ಮಾಡಿಸಿ ಉಂಡುಣಿಸುತಿಷ್ಟ ||
ನಿರ್ಮಮ ನಿರಾಮಯ ನಿರಾಶ್ರಯ |
ಧರ್ಮವಿತು ಧರ್ಮಾತ್ಮ ಧರ್ಮಗ |
ದುರ್ಮತೀ ಜನರೊಲ್ಲನಪ್ರತಿಮಲ್ಲ ಶ್ರೀನಲ್ಲ || ೬ ||

ಜಲದ ವಡಬಾನಳಗಳಂಬುಧಿ |
ಜಲವನುಂಬುವುಬ್ಬ ಮಳೆಗರೆ |
ದಿಳಿಗೆ ಶಾಂತಿಯನೀವುದನಲನು ತಾನೆ ಭುಂಜಿಪುದು ||
ತಿಳಿವುದೀಪರಿಯಲ್ಲಿ ಲಕ್ಷ್ಮೀ |
ನಿಲಯ ಗುಣಕೃತ ಕರ್ಮಜ ಫಲಾ |
ಫಲಗಳುಂಡುಣಿಸುವನು ಸರ್ವಗ ಸರ್ವ ಜೀವರಿಗೆ || ೭ ||

ಪುಸ್ತಕಗಳವಲೋಕಿಸುತ ಮಂ |
ತ್ರಸ್ತುತಿಗಳನಲೇನು ರವಿಯುದ |
ಯಸ್ತಮಯ ಪರಿಯಂತ ಜಪಗಳ ಮಾಡಿ ಫಲವೇನು ||
ಹೃಸ್ಥ ಪರಮಾತ್ಮನೆ ಸಮಸ್ತಾ |
ವಸ್ಥೆಗಳೊಳಿದೆಲ್ಲರೊಳಗೆ ನಿ |
ರಸ್ತ ಕಾಮನು ಮಾಡಿ ಮಾಡಿಪನೆಂದು ತಿಳಿಯದವ || ೮ ||

ಮದ್ಯಭಾಂಡವ ದೇವನದಿಯೊಳ |
ಗದ್ದಿ ತೊಳೆಯಲು ನಿತ್ಯದಲಿ ಪರಿ |
ಶುದ್ಧವಾಹುದೆ ಎಂದಿಗಾದರು ಹರಿ ಪದಾಬ್ಜಗಳ ||
ಬುದ್ಧಿಪೂರ್ವಕ ಭಜಿಸದವಗೆ ವಿ |
ರುದ್ಧವೆನಿಸುವವೆಲ್ಲ ಕರ್ಮ ಸ |
ಮೃದ್ಧಿಗಳು ದುಃಖವನೆ ಕೊಡುತಿಹವಧಮ ಜೀವರಿಗೆ || ೯ ||

ಭಕ್ತಿಪೂರ್ವಕವಾಗಿ ಮುಕ್ತಾ |
ಮುಕ್ತ ನೀಯಾಮಕನ ಸರ್ವೋ |
ದ್ರಿಕ್ತ ಮಹಿಮೆಗಳನವರತ ಕೊಂಡಾಡು ಮರೆಯದಲೆ ||
ಸಕ್ತನಾಗದೆ ಲೋಕವಾರ್ತೆ ಪ್ರ |
ಸಕ್ತಿಗಳನೀಡಾಡಿ ಶ್ರುತಿ ಸ್ಮೃ |
ತ್ಯುಕ್ತ ಕರ್ಮವ ಮಾಡುತಿರು ಹರಿಯಾಜ್ಞೆಯೆಂದರಿದು || ೧೦ ||

ಲೋಪವಾದರು ಸರಿಯೆ ಕರ್ಮಜ |
ಪಾಪಪುಣ್ಯಗಳೆರಡು ನಿನ್ನನು |
ಲೇಪಿಸವು ನಿಷ್ಕಾಮಕನು ನೀನಾಗಿ ಮಾಡುತಿರೆ ||
ಸೌಪರಣಿ ವರವಹನ ನಿನ್ನ ಮ |
ಹಾಪರಾಧಗಳೆಣಿಸದಲೆ ಸ್ವ |
ಗಾರ್ಪವರ್ಗವ ಕೊಟ್ಟು ಸಲಹುವ ಸತತ ಸುಖಿಸಾಂದ್ರ || ೧೧ ||

ಸ್ವರತ ಸುಖಮಯ ಸುಲಭ ವಿಶ್ವಂ |
ಭರ ವಿಶೋಕ ಸುರಾಸುರಾರ್ಚಿತ |
ಚರಣಯುಗ ಚಾರ್ವಾಂಗ ಶಾರ್ಙ್ಗ ಶರಣ್ಯ ಚಿತಮನ್ಯು ||
ಪರಮ ಸುಂದರತರ ಪರಾತ್ಪರ |
ಶರಣಜನ ಸುರಧೇನು ಶಾಶ್ವತ |
ಕರುಣಿ ಕಂಜದಳಾಕ್ಷ ಕಾಯೆನೆ ಕಂಗೊಳಿಪ ಶೀಘ್ರ || ೧೨ ||

ನಿರ್ಮಮನು ನೀನಾಗಿ ಕರ್ಮ ವಿ |
ಕರ್ಮಗಳನು ನಿರಂತರದಿ ಸು |
ಧರ್ಮನಾಮಕಗರ್ವಿಸುತ ನಿಷ್ಕಲುಷ ನೀನಾಗು ||
ಭರ್ಮಗರ್ಭನ ಜನಕ ದಯದಲಿ |
ದುರ್ಮತಿಗಳನು ಕೊಡದೆ ತನ್ನಯ |
ಹರ್ಮ್ಯದೊಳಗಿಟ್ಟೆಲ್ಲ ಕಾಲದಿ ಕಾವ ಕೃಪೆಯಿಂದ || ೧೩ ||

ಕಲ್ಪ ಕಲ್ಪದಿ ಶರಣಜನ ವರ |
ಕಲ್ಪ ವೃಕ್ಷನು ತನ್ನ ನಿಜಸಂ |
ಕಲ್ಪದನುಸಾರದಲಿ ಕೊಡುತಿಪ್ಪನು ಫಲಾಫಲವ ||
ಅಲ್ಪ ಸುಖದಾಪೇಕ್ಷೆಯಿಂದಹಿ |
ತಲ್ಪನಾರಾಧಿಸದಿರೆಂದಿಗು |
ಶಿಲ್ಪಗನ ಕೈಸಿಕ್ಕ ಶಿಲೆಯಂದದಲಿ ಸಂತೈಪ || ೧೪ ||

ದೇಶ ಭೇದಾಕಾಶದಂದದಿ |
ವಾಸುದೇವನು ಸರ್ವಭೂತ ನಿ |
ವಾಸಿಯೆನಿಸಿ ಚರಾಚರಾತ್ಮಕನೆಂದು ಕರೆಸುವನು ||
ದ್ವೇಷ ಸ್ನೇಹೋದಾಸೀನಗಳಿ |
ಲ್ಲಿಶರೀರಗಳೊಳಗೆ ಅವರೋ |
ಪಾಸನಗಳಂದದಲಿ ಫಲವೀವನು ಪರಬ್ರಹ್ಮ || ೧೫ ||

ಸಂಚಿತಾಗಾಮಿಗಳ ಕರ್ಮ ವಿ |
ರಿಂಚಿ ಜನಕನ ಭಜಿಸೆ ಕೆಡುವವು |
ಮಿಂಚಿನಂದದಿ ಪೊಳೆವ ಪುರುಷೋತ್ತಮ ಹೃದಯಂಬರದಿ ||
ವಂಚಿಸುವ ಜನರೊಲ್ಲ ಶ್ರೀವ |
ತ್ಸಾಂಚಿತ ಸುಸದ್ವಕ್ಷ ತಾ ನಿ |
ಷ್ಕಿಂಚನ ಪ್ರಿಯ ಸುರಮುನಿಗೇಯ ಶುಭಕಾಯ || ೧೬ ||

ಕಾಲದ್ರವ್ಯ ಸುಕರ್ಮ ಶುದ್ಧಿಯ |
ಪೇಳುವರು ಅಲ್ಪರಿಗೆ ಅವು ನಿ |
ಮೂಲ ಗೈಸುವವಲ್ಲ ಪಾಪಗಳೆಲ್ಲ ಕಾಲದಲಿ ||
ತೈಲಧಾರೀಯಂತವನ ಪದ |
ಓಲಯಿಸಿ ತುತಿಸದಲೆ ನಿತ್ಯದಿ |
ಬಾಲಿಶರು ಕರ್ಮಗಳೆ ತಾರಕವೆಂದು ಪೇಳುವರು || ೧೭ ||

ಕಮಲ ಸಂಭವ ಶರ್ವ ಶಕ್ತಾ |
ದ್ಯಮರರೆಲ್ಲರು ಇವನ ದುರತಿ |
ಕ್ರಮ ಮಹಿಮೆಗಳ ಮನವಚನದಿಂ ಪ್ರಾಂತಗಾಣದಲೆ ||
ಶ್ರಮಿತರಾಗಿ ಪದಾಬ್ಜಕಲ್ಪ |
ದುಮದ ನೆಳಲಾಶ್ರಯಿಸಿ ಲಕ್ಷ್ಮೀ |
ರಮಣ ಸಂತೈಸೆಂದು ಪ್ರಾರ್ಥಿಪರತಿ ಭಕುತಿಯಿಂದ || ೧೮ ||

ವಾರಿಚರವೆನಿಸುವವು ದರ್ದುರ |
ತಾರಕಗಳೆಂದರಿದು ಭೇಕವ |
ನೇರಿ ಜಲಧಿಯ ದಾಟುವೆನು ಯೆಂಬುವನ ತೆರದಂತೆ ||
ತಾರತಮ್ಯ ಜ್ಞಾನ ಶೂನ್ಯರು |
ಸೂರಿಗಮ್ಯನ ತಿಳಿಯಲರಿಯದೆ |
ಸೌರ ಶೈವಮತಾನುಗರ ಅನುಸರಿಸಿ ಕೆಡುತಿಹರು || ೧೯ ||

ಕೋಣಿಪತಿ ಸುತನೆನಿಸಿ ಕೈದು |
ಗಾಣಿಗೊಡ್ಡವ ತೆರದಿ ಸುಮನಸ |
ಧೇನು ಮನೆಯೊಳಗಿರಲು ಗೋಮಯ ಬಯಸುವಂದದಲಿ ||
ವೇಣುಗಾನ ಪ್ರಿಯನ ಅಹಿಕ ಸು |
ಖಾನುಭವ ಬೇಡದಲೆ ಲಕ್ಷ್ಮೀ |
ಪ್ರಾಣನಾಥನ ಪಾದ ಭಕುತಿಯ ಬೇಡು ಕೊಂಡಾಡು || ೨೦ ||

ಕುಧೆಯಗೋಸುಗ ಪೋಗಿ ಕಾನನ |
ಬದರಿ ಫಲಗಳಪೇಕ್ಷೆಯಿಂದಲಿ |
ಪೊದೆಯೊಳಗೆ ಸಿಗ ಬಿದ್ದು ಬಾಯ್ಬಿರದವನ ತೆರದಂತೆ ||
ವಿಧಿಪಿತನ ಪೂಜಿಸದೆ ನಿನ್ನಯ |
ಉದರಗೋಸುಗ ಸಾಧಾಲಿಂಗ |
ಪ್ರದರುಶಕರಾರಾಧಿಸುತ ಬಳಲದಿರು ಭವದೊಳಗೆ || ೨೧ ||

ಜ್ಞಾನ ಜ್ಞೇಯ ಜ್ಞಾತ್ಯವೆಂಬಭಿ |
ಧಾನದಿಂ ಬುದ್ಧ್ಯಾದಿಗಳಧಿ |
ಷ್ಠಾನದಲಿ ನೆಲೆಸಿದ್ದು ಕರೆಸುತ ತತ್ತದಾಹ್ವಯದಿ ||
ಭಾನುಮಂಡಲಗ ಪ್ರದರ್ಶಕ |
ತಾನೆನಿಸಿ ವಶನಾಗುವನು ಶುಕ |
ಶೌನಕಾದಿ ಮುನೀಂದ್ರ ಹೃದಯಾಕಾಶಗತಚಂದ್ರ || ೨೨ ||

ಉದಯವ್ಯಾಪಿಸಿ ದರ್ಶ ಪೂರ್ಣಮ |
ಅಧಿಕಯಾಮವು ಶ್ರವಣ ಅಭಿಜಿತು |
ಸದನವೈದಿರೆ ಮಾಳ್ವ ತೆರದಂದದಲಿ ಹರಿಸೇವೆ ||
ವಿಧಿನಿಷೇಧಗಳೆನು ನೋಡದೆ |
ವಿಧಿಸುತಿರು ನಿತ್ಯದಲಿ ತನ್ನಯ |
ಸದನದೊಳಗಿಂಬಿಟ್ಟು ಸಲಹುವ ಭಕ್ತವತ್ಸಲನು || ೨೩ ||

ನಂದಿವಾಹನರಾತ್ರಿ ಸಾಧನೆ |
ಬಂದ ದ್ವಾದಶಿ ಪೈತ್ಯಕ |
ಸಂಧಿಸಿಹ ಸಮಯದಲಿ ಶ್ರವಣವ ತ್ಯಜಿಸುವಂತೆ ಸದಾ |
ನಿಂದ್ಯರಿಂದಲಿ ಬಂದ ದ್ರವ್ಯವ |
ಕಂದೆರದು ನೋಡದಲೆ ಶ್ರೀಮದ |
ನಂದ ತೀರ್ಥಾಂತರ್ಗತನ ಸರ್ವತ್ರ ಭಜಿಸುತಿರು || ೨೪ ||

ಶ್ರೀಮನೋರಮ ಮೇರು ತ್ರಿಕಕು |
ದ್ಧಾಮ ಸತ್ಯಲ್ಯಾಣಗುಣ ನಿ |
ಸ್ನೇಮ ಪಾವನನಾಮ ದಿವಿಜೋದ್ಧಾಮ ರಘುರಾಮ ||
ಪ್ರೇಮಪೂರ್ವಕ ನಿತ್ಯ ತನ್ನ ಮ |
ಹಾ ಮಹಿಮೆಗಳ ತುತಿಸುವರಿಗೆ ಸು |
ಧಾಮಗೊಲಿದಂದದಲಿ ಅಖಿಳಾರ್ಥಗಳ ಕೊಡುತಿಪ್ಪ || ೨೫ ||

ತಂದೆ ತಾಯ್ಗಳ ಕುರುಹನರಿಯದ |
ಕಂದ ದೇಶಾಂತರದೊಳಗೆ ತ |
ನ್ನಂದದಲಿಯಿಪ್ಪವರ ಜನನೀ ಜನಕರನು ಕಂಡು ||
ಹಿಂದೆ ಯೆನ್ನನು ಪಡೆದವರು ಈ |
ಯಂದದಲಿ ಯಿಪ್ಪರಲನಾನವ |
ರೆಂದು ಕಾಣುವೆನೆನುತ ಹುಡುಕುವ ತೆರದಿ ಕೋವಿದರು || ೨೬ ||

ಶ್ರುತಿಪುರಾಣ ಸಮೂಹದೊಳು ಭಾ |
ರತ ಪ್ರತಿಪ್ರತಿ ಪದಗಳೊಳು ನಿ |
ರ್ಜಿತನ ಗುಣರೂಪಗಳ ಪುಡುಕುತ ಪರಮಹರುಷದಲಿ ||
ಮತಿಮತರು ಪ್ರತಿದಿವಸ ಸಾರ |
ಸ್ವತ ಸಮುದ್ರದಿ ಶಫರಿಯೆಂದದಿ |
ಸತತ ಸಂಚರಿಸುವರು ಕಾಣುವ ಲವಲವಿಕೆಯಿಂದ || ೨೭ ||

ಮತ್ಸ್ಯಕೇತನ ಜನಕ ಹರಿ ಶ್ರೀ |
ವತ್ಸಲಾಂಭನ ನಿಜಶರಣ ಜನ |
ವತ್ಸಲ ವರಾರೋಹ ವೈಕುಂಠಾಲಯ ನಿವಾಸಿ ||
ಚಿತ್ಸುಖಪ್ರದ ಸಲಹೆನಲು ಗೋ |
ವತ್ಸಧ್ವನಿಗೊದಗುವ ತೆರದಿ ಪರ |
ಮೋತ್ಸಹದಿ ಬಂದೊದಗುವನು ನಿರ್ಮತ್ಸರರ ಬಳಿಗೆ || ೨೮ ||

ಸೂರಿಗಳಿಗೆ ಸಮೀಪಗ ದುರಾ |
ಚಾರಿಗಳಿಗೆಂದೆಂದು ದೂರಾ |
ದ್ಧೂರತರ ದುರ್ಲಭನೆನಿಸುವನು ದೈತ್ಯಸಂತತಿಗೆ ||
ಸಾರಿ ಸಾರಿಗೆ ನೆನೆವವರ ಸಂ |
ಸಾರ ವೆಂಬ ಮಹೋರಗಕೆ ಸ |
ವಾರಿಯೆನಿಸಿ ಸದಾ ಸುಸೌಖ್ಯವನೀವ ಶರಣರಿಗೆ || ೨೯ ||

ಚಕ್ರ ಶಂಖ ಗದಾಬ್ಜಧರ ದುರ ।
ತಿಕ್ರಮ ದುರಾವಾಸ ವಿಧಿ ಶಿವ ।
ಶಕ್ರ ಸೂರ್ಯಾದ್ಯಮರ ಪೂಜ್ಯಪದಾಬ್ಜ ನಿರ್ಲಜ್ಜ ॥
ಶುಕ್ರಶಿಷ್ಯರ ಅಶ್ವಮೇಧಾ ।
ಪ್ರಕ್ರಿಯವ ಕೆಡಿಸ್ಯಬ್ಜಜಾಂಡವ ।
ತಿಕ್ರಮಿಸಿ ಜಾಹ್ನವಿಯಪಡೆದ ತ್ರಿವಿಕ್ರಮಾಹ್ವಯನು ॥ ೩೦ ॥

ಶಕ್ತರೆನಿಸುವರಿಲ್ಲ ಹರಿವ್ಯತಿ ।
ರಿಕ್ತ ಸುರಗಣದೊಳಗೆ ಸರ್ವೋ ।
ದ್ವಿಕ್ತನೆನಿಸುವ ಸರ್ವರಿಂದಲಿ ಸರ್ವಕಾಲದಲಿ ॥
ಭಕ್ತಿ ಪೂರ್ವಕವಾಗಿ ಅನ್ಯ ಪ್ರ ।
ಸಕ್ತಿಗಳ ನೀಡಾಡಿ ಪರಮಾ ।
ಸಕ್ತನಾಗಿರು ಹರಿಕಥಾಮೃತ ಪಾನ ವಿಷಯದಲಿ ॥ ೩೧ ॥

ಪ್ರಣತಕಾಮದ ಭಕ್ತ ಚಿಂತಾ ।
ಮಣಿ ಮಣಿಮಯಾಭರಣ ಭೂಷಿತ ।
ಗುಣಿ ಗುಣತ್ರಯ ದೂರವರ್ಜಿತ ಗಹನ ಸನ್ಮಹಿಮ ॥
ಎಣಿಸ ಭಕ್ತರ ದೋಷಗಳಕುಂ ।
ಭಿಣಿಜೆಯಾಣ್ಮ ಶರಣ್ಯ ರಾಮಾ ।
ಪರ್ಣವೆನಲು ಕೈಕೊಂಡ ಶಬರಿಯ ಫಲವ ಪರಮಾತ್ಮ ॥ ೩೨ ॥

ಬಲ್ಲೆನೆಂಬುವರಿಲ್ಲವೀತನ ।
ಒಲ್ಲೆನೆಂಬುವರಿಲ್ಲ ಲೋಕದೊ ।
ಳಿಲ್ಲದಿಹ ಸ್ಥಳವಿಲ್ಲವೈ ಅಜ್ಞಾತ ಜನರಿಲ್ಲ ॥
ಬೆಲ್ಲದಚ್ಚಿನ ಬೊಂಬೆಯೆಂದದಿ ।
ಎಲ್ಲರೊಳಗಿರುತಿಪ್ಪ ಶ್ರೀಭೂ ।
ನಲ್ಲ ಇವಗೆಣೆಯಿಲ್ಲ ಅಪ್ರತಿಮಲ್ಲ ಜಗಕೆಲ್ಲ ॥ ೩೩ ॥

ಶಬ್ದಗೋಚರ ಶಾರ್ವರೀಕರ ।
ಅಬ್ದವಾಹನನನುಜ ಯದುವಂ ।
ಶಾಬ್ಧಿ ಚಂದ್ರಮ ನಿರುಪಮಸುನಿಸ್ಸೀಮ ಸಮಿತಸಮ ॥
ಲಬ್ಧನಾಗುವ ತನ್ನವಗೆ ಪ್ರಾ ।
ರಬ್ಧಕರ್ಮಗಳುಣಿಸಿ ತೀವ್ರದಿ ।
ಕುಬ್ಧಪಾವಕನಂತೆ ಬಿಡದಿಪ್ಪನು ದಯಾಸಾಂದ್ರ ॥ ೩೪ ॥

ಶ್ರೀವಿರಿಂಚಾದ್ಯಮರ ವಂದಿತ ।
ಈ ವಸುಂಧರೆಯೊಳಗೆ ದೇವಕಿ ।
ದೇವಿ ಜಠರದೊಳವತರಿಸಿದನು ಅಜನು ನರರಂತೆ ॥
ರೇವತೀರಮಣಾನುಜನು ಸ್ವಪ ।
ದಾವಲಂಬಿಗಳನು ಸಲಹಿ ದೈ ।
ತ್ಯಾವಳಿಯು ಸಂಹರಿಸಿದ ಜಗನ್ನಾಥ ವಿಠಲನು ॥ ೩೫ ॥

॥ ಇತಿ ಶ್ರೀ ಕರ್ಮವಿಮೋಚನ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಭಕ್ತಾಪರಾಧಸಹಿಷ್ಣು ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಶ್ರೀಲಕುಮಿವಲ್ಲಭಗೆ ಸಮ ಕರು |
ಣಾಳುಗಳ ನಾಕಾಣೆನೆಲ್ಲಿ ಕು |
ಚೇಲನವಲಿಗೆ ಮೆಚ್ಚಿ ಕೊಟ್ಟನು ಸಕಲ ಸಂಪದವ ||
ಕೇಳಿದಾಕ್ಷಣ ವಸ್ತ್ರಗಳ ಪಾಂ |
ಚಾಲಿಗಿತ್ತನು ದೈತ್ಯನುದರವ |
ಸೀಳಿ ಸಂತೈಸಿದನು ಪ್ರಹ್ಲಾದನ ಕೃಪಾಸಾಂದ್ರ || ೧ ||

ದೇವಶರ್ಮಾಹ್ವಯ ಕುಟುಂಬಕೆ |
ಜೀವನೋಪಾಯವನು ಕಾಣದೆ |
ದೇವದೇವಶರಣ್ಯ ರಕ್ಷಿಸು ರಕ್ಷಿಸೆನೆ ಕೇಲಿ ||
ತಾ ವೊಲಿದು ಪಾಲಿಸಿದ ಸೌಖ್ಯ ಕೃ |
ಪಾವಲೋಕನದಿಂದ ಈತನ |
ಸೇವಿಸದೆ ಸೌಖ್ಯಗಳ ಬಯಸುವರಲ್ಪ ಮಾನವರು || ೨ ||

ಶ್ರೀನಿವಾಸನ ಪ್ರೋಲ್ವ ಕರುಣೆಗೆ |
ಳೀನಳಿನಜಾಂಡದೊಳು ಕಾಣೆ ಪ್ರ |
ವೀಣರಾದವರರಸಿ ನೋಳ್ವುದು ಶ್ರುತಿಪುರಾಣದೊಳು ||
ದ್ರೋಣ ಭೀಷ್ಮ ಕೃಪಾದಿಗಳು ಕುರು |
ಸೇನೆಯೊಳಗಿರೆ ಅವರವಗುಣಗೆ |
ಳೇನು ನೋಡದೆ ಪಾಲಿಸಿದ ಪರಮಾತ್ಮ ಪರಗತಿಯ || ೩ ||

ಚಂಡ ವಿಕ್ರಮ ಚಕ್ರ ಶಂಖವ |
ತೋಂಡಮಾನ ನೃಪಾಲಗಿತ್ತನು |
ಭಾಂಡಕಾರಕ ಭೀಮನ ಮೃದಾಭರಣಗಳಿಗೊಲಿದ ||
ಮಂಡೆವಡದಾಕಾಶರಾಯನ |
ಹೆಂಡತಿಯ ನುಡಿಕೇಲಿ ಮಗಳಿಗೆ |
ಗಂಡನೆನಿಸಿದ ಗಹನ ಮಹಿಮ ಗದಾಬ್ಧಧರಪಾಣಿ || ೪ ||

ಗೌತಮನ ನಿಜಪತ್ನಿಯನು ಪುರು |
ಹೂತನೈದಿರೆ ಕಾಯ್ದು ವೃತ್ರನ |
ಘಾತಿಸಿದ ಪಾಪವನು ನಾಲ್ಕು ವಿಭಾಗ ಮಾಡಿದನು ||
ಶಾತಕುಂಭಾತ್ಮಕ ಕಿರೀಟವ |
ಕೈತವದಿ ಕದೊಯ್ದು ಇಂದ್ರಾ |
ರಾತಿ ಬಾಗಿಲ ಕಾಯ್ದು ಭಕ್ತತ್ವೇನ ಸ್ವೀಕರಿಸಿ || ೫ ||

ನಾರನಂದವ್ರಜದ ಸ್ತ್ರೀಯರ |
ಜಾರಕರ್ಮಕೆ ಒಲಿದ ಅಜ ಸುಕು |
ಮಾರನೆನಿಸಿದ ನಂದಗೋಪಗೆ ನಳಿನಭವ ಜನಕ ||
ವೈರವರ್ಜಿತ ದೈತ್ಯರನ ಸಂ |
ಹಾರ ಮಾಡಿದ ವಿಪಗಮನ ಪೆಗ |
ಲೇರಿದನು ಗೋಪಾಲಕರ ವೃಂದಾವನದೊಳಂದು || ೬ ||

ಶ್ರೀಕರಾರ್ಚಿತ ಪಾದಪಲ್ಲವ |
ಗೋಕುಲದ ಗೊಲ್ಲತಿಯರೊಲಿಸಿದ |
ಪಾಕಶಾಸನ ಪೂಜ್ಯ ಗೋ ಗೋವತ್ಸಗಳ ಕಾಯ್ದು ||
ನೀಕರಿಸಿ ಕುರುಪತಿಯ ಭೋಜನ |
ಸ್ವೀಕರಿಸಿದನು ವಿದುರನೌತನ |
ಬಾಕುಲಿಕನಂದದಲಿ ತೋರಿದ ಭಕ್ತ ವತ್ಸಲನು || ೭ ||

ಪುತ್ರನೆನಿಸಿದ ಗೋಪಿದೇವಿಗೆ |
ಭರ್ತೃವೆನಿಸಿದ ವೃಜದನಾರಿಯ |
ರುತ್ತಲಾಲಿಸಿ ಪರ್ವತವ ನೆಗದಿಹ ಕೃಪಾಸಾಂದ್ರ ||
ಶತ್ರು ತಾಪನ ಯಜ್ಞ ಪುರುಷನ |
ಪುತ್ರಿಯರ ತಂದಾಳ್ ತ್ರಿಜಗ |
ದ್ಧಾತ್ರ ಮಂಗಳಗಾತ್ರ ಪರಮ ಪವಿತ್ರ ಸುರಮಿತ್ರ || ೮ ||

ರುಪನಾಮವಿಹೀನ ಗರ್ಗಾ |
ರೋಪಿತ ಸುನಾಮದಲಿ ಕರೆಸಿದ |
ವ್ಯಾಪಕ ಪರಿಚ್ಛಿನ್ನ ರುಪದಿ ತೋರ್ದ ಲೋಗರಿಗೆ ||
ದ್ವಾಪರಾಂತ್ಯದಿ ದೈತ್ಯರನು ಸಂ |
ತಾಪಗೊಳಿಸುವೆನೆಂದು ಶ್ವೇತ |
ದ್ವೀಪ ಮಂದಿರನವತರಿಸಿ ಸಲಹಿದನು ತನ್ನವರ || ೯ ||

ಶ್ರೀವಿರಿಂಚಾದ್ಯಮರನುತ ನಾ ।
ನಾವತಾರವ ಮಾಡಿ ಸಲಹಿದ ।
ದೇವತೆಗಳನು ಋಷಿಗಳನು ಕ್ಷಿತಿಪರನು ಮಾನವರ ।
ಸೇವಗಳ ಕೈಕೊಂಡು ಫಲಗಳ ।
ನೀವ ನಿತ್ಯಾನಂದಮಯ ಸು ।
ಗ್ರೀವ ಧೃವ ಮೊದಲಾದ ಭಕ್ತರಿಗಿತ್ತ ಪುರುಷಾರ್ಥ ॥ ೧೦ ॥

ದುಷ್ಟದಾನವಹರಣ ಸರ್ವೋ ।
ತ್ಯುಷ್ಟ ಸದ್ಗುಣ ಭರಿತ ಭಕ್ತಾ ।
ಭೀಷ್ಟದಾಯಕ ಭಯವಿನಾಶನ ವಿಗತ ಭಯಶೋಕ ॥
ನಷ್ಟತುಷ್ಟಿಗಳಿಲ್ಲ ಸೃಷ್ಟಾಪ್ತಾ ।
ದೃಷ್ಟಕರ್ತನಿಗಾವ ಕಾಲದಿ ।
ಹೃಷ್ಟನಾಗುವ ಸ್ಮರಣೆ ಮಾತ್ರದಿ ಹೃದ್ಗುಹನಿವಾಸಿ ॥ ೧೧ ॥

ಹಿಂದೆ ಪ್ರಳಯೋದಕದಿ ತಾವರೆ ।
ಕಂದ ನಂಜಿಸಿ ಕಾಯ್ದ ತಲೆಯಲಿ ।
ಬಾಂದೊರೆಯ ಪೊತ್ತವಗೊಲಿದು ಪರಿಯಂಕ ಪದವಿತ್ತ ॥
ವಂದಿಸಿದ ವೃಂದಾರಕರ ಸ ।
ದ್ವಂದಕುಣಿಸಿದ ಸುಧೆಯ ಕರುಣಾ ।
ಸಿಂಧು ಕಮಲಾಕಾಂತ ಬಹು ನಿಶ್ಚಿಂತ ಜಯವಂತ ॥ ೧೨ ॥

ಸತ್ಯಸಂಕಲ್ಪಾನುಸಾರ ಪ್ರ ।
ವರ್ತಿಸುವ ಪ್ರಭು ತನಗೆ ತಾನೆ ।
ಭೃತ್ಯನೆನಿಸುವ ಭೋಕ್ತೃ ಭೋಗ್ಯ ಪದಾರ್ಥದೊಳಗಿದ್ದು ॥
ತತ್ತದಾಹ್ವಯನಾಗಿ ತರ್ಪಕ ।
ತ್ಯಪ್ತಿ ಬಡಿಸುವ ತತ್ವಪತಿಗಳ ।
ಮತ್ತರಾದಸುರರ್ಗೆ ಅಸಮೀಚೀನ ಫಲವೀವ ॥ ೧೩ ॥

ಬಿಟ್ಟಿಗಳ ನೆವದಿಂದಡಾಗಲಿ ।
ಪೊಟ್ಟಿಗೋಸುಗವಾದಡಾಗಲಿ ।
ಕೆಟ್ಟರೋಗ ಪ್ರಯುಕ್ತ ವಾಗಲಿ ಅಣಕದಿಂದೊಮ್ಮೆ ॥
ನಿಟ್ಟುಸಿರಿನಿಂ ಬಾಯ್ಕೆರದು ಹರಿ ।
ವಿಠಲಾ ಸಲಹೆಂದೆನಲು ಕೈ ।
ಗೊಟ್ಟು ಕಾವ ಕೃಪಾಳು ಸಂತತ ತನ್ನ ಭಕುತರನು ॥ ೧೪ ॥

ಈ ವಸುಂಧರೆಯೊಳಗೆ ಶ್ರೀಭೂ |
ದೇವಿಯರಸನ ಸುಗುಣ ಕರ್ಮಗ |
ಳಾವ ಬಗೆಯಿಂದಾದಡಾಗಲಿ ಕೀರ್ತಿಸಿದ ನರರ ||
ಕಾವ ಕಮಲದಳಾಯತಾಕ್ಷ ಕೃ |
ಪಾವ ಲೋಕನದಿಂದ ಕಪಿ ಸು |
ಗ್ರೀವಗೊಲಿದಂದದಲಿ ಮೊಲಿದಭಿಲಾಷೆ ಪೂರೈಪ || ೧೫ ||

ಚೇತನಂತರ್ಯಾಮಿ ಲಕ್ಷ್ಮೀ |
ನಾಥ ಕರ್ಮಗಳನುಸರಿಸಿ ಜನಿ |
ತೋಥ ವಿಷ್ಣೋಯೆಂಬ ಶ್ರುತಿ ಪ್ರತಿಪಾದ್ಯ ಯೆಮ್ಮೊಡನೆ ||
ಜಾತನಾಗುವ ಜನ್ಮರಹಿತಾ |
ಕೂತಿನಂದನ ಭಕ್ತರಿಂದಾ |
ಹೂತನಾಗಿ ಮನೋರಥವ ಬೇಡಿಸಿಕೊಳದೆ ಈವ || ೧೬ ||

ನೃಷತುಯೆನಿಸುವ ಮನುಜರೊಳು ಸುರ |
ಋಷಭ ಇಂದ್ರಿಯಗಳೊಳು ತತ್ತ |
ದ್ವಿಷಯಗಳ ಭುಂಜಿಸುವ ಹೋತಾಹ್ವಯನು ತಾನಾಗಿ ||
ಮೃಷರಹಿತ ವೇದದೊಳು ಋತಸತು |
ಪೆಸರಿನಿಂದಲಿ ಕರೆಸುವ ಜಗ |
ತ್ಪ್ರಸವಿತ ನಿರಂತರದಿ ಸಂತೈಸುವನು ಭಕುತರನು || ೧೭ ||

ಅಬ್ಜಭವಪಿತ ಜಲಧರಾದ್ರಿಯೊ |
ಳಬ್ಜ ಗೋಜಾದ್ರಿಜನೆನಿಸಿ ಜಲ |
ದುಬ್ಬಳೇ ಪೀಯೂಷದಾವರೆ ಶ್ರೀಶಶಾಂಕದೊಳು ||
ಕಬ್ಬುಕದಳಿ ಲತಾತ್ಯಥದ್ರಮ |
ಹೆಬ್ಬುಗೆಯ ಮಾಡುತಿಹ ಗೋಜನು |
ಇಬ್ಬಗೆ ಪ್ರತೀಕ ಮಣಿಮೃಗ ಸೃಜಿಪ ಅದ್ರಿಜನು || ೧೮ ||

ಶ್ರುತಿವಿನುತ ಸರ್ವತ್ರದಲಿ ಭಾ |
ರತಿ ರಮಣನೊಳಗಿದ್ದು ತಾ ಶುಚಿ |
ಷತುಯೆನಿಸಿ ಜಡಚೇತನರನ ಪವಿತ್ರ ಮಾಡುತಿಹ ||
ಅತುಳ ಮಹಿಮಾನಂತ ರೂಪಾ |
ಚ್ಯುತನೆನಿಸಿ ಚಿದ್ವೇಹದೊಳು ಪ್ರಾ |
ಕೃತ ಪುರುಷನಂದದಲಿ ನಾನಾ ಚೇಷ್ಟೆಗಳ ಮಾಳ್ || ೧೯ ||

ಅತಿಥಿಯೆನಿಸುವ ಅನ್ನಮಯ ಭಾ ।
ರತಿ ರಮಣನೊಳು ಪ್ರಾಣಮಯ ಪ್ರಾ ।
ಕೃತ ವಿಷಯ ಚಿಂತನೆಯ ಮಾಡಿಸುವನು ಮನೋಮಯನು ।
ಯತನ ವಿಜ್ಞಾನಮಯ ಬರಲದ ।
ಜತನ ಮಾಡಿಸಿ ಆತ್ಮಜಾಯಾ ।
ಸುತರ ಸಂಗದಿ ಸುಖವನೀವಾನಂದಮಯನೆನಿಸಿ ॥ ೨೦ ॥

ಇನಿತು ರೂಪಾತ್ಮನಿಗೆ ದೋಶಗ ।
ಳೆನಿತು ಬಪ್ಪವು ಪೇಳಿರೈ ಬ್ರಾ ।
ಹ್ಮಣ ಕುಲೋತ್ತಮರಾದವರು ನಿಷ್ಕಪಟ ಬುದ್ಧಿಯಲಿ ॥
ಗುಣನಿಯಾಮಕ ತತ್ತದಾಹ್ವಯ ।
ನೆನಿಸಿ ಕಾರ್ಯವ ಮಾಳ್ವದೇವನ ।
ನೆನೆದ ಮಾತ್ರದಿ ದೋಷರಾಶಿಗಳೆಲ್ಲ ಕೆಡುತಿಹವು ॥ ೨೧ ॥

ಕುಸ್ಥನೆನಿಸುವ ಭೂಮಿಯೊಳು ಆ ।
ಶಸ್ಥನೆನಿಸುವ ದಿಗ್ವಲಯದೊಳು ।
ಖಸ್ಥನೆನಿಸಿಪಾಕಾಶದೊಳು ಒಬ್ಬೊಬ್ಬರೊಳಗಿದ್ದು ।
ವ್ಯಸ್ಥನೆನಿಸುವ ಸರ್ವರೊಳಗೆ ಸ ।
ಮಸ್ಥನೆನಿಸುವ ಬಳಿಯಲಿದ್ದು ಉ ।
ಪಸ್ಥನೆನಿಪ ವಿಶೋಧನ ವಿಶುದ್ಧಾತ್ಮ ಲೋಕದೊಳು ॥ ೨೨ ॥

ಜ್ಞಾನದನು ಯೆಂದೆನಿಪ ಶಾಸ್ತ್ರದಿ ।
ಮಾನದನು ಯೆಂದೆನಿಪ ವಸನದಿ ।
ದಾನಶೀಲ ಸುಬುದ್ಧಿಯೊಳಗೆ ಅವದಾನ್ಯನೆನಿಸುವನು ॥
ವೈನತೇಯವರೂಢ ತತ್ತತ್ ।
ಸ್ಥಾನದಲಿ ತತ್ತತ್ಸ್ವಭಾವಗ ।
ಳಾನುಸಾರ ಚರಿತ್ರೆ ಮಾಡುತ ನಿತ್ಯನೆಲೆಸಿಪ್ಪ ॥ ೨೩ ॥

ಗ್ರಾಮಪನೊಳಗ್ರಣಿಯೆನಿಸುವನು ।
ಗ್ರಾಮಿಣೀಯೆನಿಸುವನು ಜನರೊಳು ।
ಗ್ರಾಮುಪಗ್ರಾಮಗಳೊಳಗೆ ಶ್ರೀಮಾನ್ಯನೆನಿಸುತಿಪ್ಪ ॥
ಶ್ರೀಮನೋರಮ ತಾನೆ ಯೋಗ ।
ಕ್ಷೇಮನಾಮಕನಾಗಿ ಸಲಹುವ ।
ಈ ಮಹಿಮೆ ಮಿಕ್ಕಾದ ದೇವರಿಗುಂಟೆ ಲೋಕದೊಳು ॥ ೨೪ ॥

ವಿಜಯಸಾರಥಿಯೆಂದು ಗರುಡ |
ಧ್ವಜನ ಮೂರ್ತಿಯ ಭಕ್ತಿಪೂರ್ವಕ |
ಭಜಿಸುತ್ತಿಪ್ಪ ಮಹಾತ್ಮರಿಗೆ ಸರ್ವತ್ರದಲಿ ವೊಲಿದು ||
ವಿಜಯದನು ತಾನಾಗಿ ಸಲಹುವ |
ಭುಜಗಭೂಷಣ ಪೂಜ್ಯ ಚರಣಾಂ |
ಬುಜ ವಿಭೂತಿದ ಭುವನಮೋಹನರೂಪ ನಿರ್ಲೇಪ || ೨೫ ||

ಅನಭಿಮತ ಕರ್ಮಪ್ರವಹದೊಳ |
ಗನಿಮಿಷಾದಿ ಸಮಸ್ತ ಚೇತನ |
ಗಣವಿಹುದು ತತ್ಪಲಗಳುಣ್ಣದೆ ಸೃಷ್ಟಿಸಿದ ಮುನ್ನ ||
ವನಿತೆಯಿಂದೊಡಗೂಡಿ ಕರುಣಾ |
ವನಧಿ ನಿರ್ಮಿಸೆ ತಮ್ಮ ತಮ್ಮಯ |
ಅನುಚಿತೋಚಿತ ಕರ್ಮ ಫಲಗಳ ಉಣುತ ಚರಿಸುವರು || ೨೬ ||

ಝಲ್ಲಡಿಯ ನೆಳಲಂತೆ ತೋರ್ಪುದು |
ಎಲ್ಲ ಕಾಲದಿ ಭವದ ಸೌಖ್ಯವು |
ಎಲ್ಲಿ ಪೊಕ್ಕರು ಬಿಡದು ಬೆಂಬತ್ತಿಹುದು ಜೀವರಿಗೆ ||
ಒಲ್ಲೆನೆಂದರೆ ಬಿಡದು ಹರಿ ನಿ |
ಮಾಲ್ಯ ನೈವೇದ್ಯವನು ಭುಂಜಿಸಿ |
ಬಲ್ಲವರ ಕೂಡಾಡು ಭವದು:ಖಗಳ ನೀಡಾಡು || ೨೭ ||

ಕುಟ್ಟಿಕೊಯಿದದನಟ್ಟು ಇಟ್ಟಿದ |
ಸುಟ್ಟು ಕೊಟ್ಟಿದ ಮುಟ್ಟಲಘ ಹಿ |
ಟ್ಟಿಟ್ಟು ಮಾಳ್ವದು ವಿಠಲುಂಡುಚ್ಚಿಷ್ಟ ಸಜ್ಜನರ ||
ಬಿಟ್ಟು ತನ್ನಯ ಹೊಟ್ಟೆಗೋಸುಗ |
ಥಟ್ಟನುಣುತಿಹ ಕೆಟ್ಟ ಮನುಜರ |
ಕಟ್ಟಿ ವೈದಮಪಟ್ಟಣದೊಳೊತ್ತಟ್ಟಲಿಡುತಿಹನು || ೨೮ ||

ಜಾಗುವಾಡದೆ ಭೋಗದಾಸೆಯ |
ನೀಗಿ ಪರಮನುರಾಗದಿಂದಲಿ |
ಭೋಗಿಶಯನನ ಆಗರದ ಹೆಬ್ಬಾಗಿಲಲಿ ನಿಂದು ||
ಕೂಗುತಲಿ ಶಿರಬಾಗಿ ಕರುಣಾ |
ಸಾಗರನೆ ಭವರೋಗ ಭೇಷಜ |
ಕೈಗೊಡೆಂದೆನೆ ಬೇಗನೊದಗುವ ಭಾಗವತರರಸ || ೨೯ ||

ಏನು ಕರುಣವೋ ತನ್ನವರಲಿ ದ ।
ಯಾನಿಧಿಗೆ ಸದ್ಭಕ್ತಜನರತಿ ।
ಹೀನ ಕರ್ಮವ ಮಾಡಿದರು ಸರಿ ಸ್ವೀಕರಿಸಿ ಪ್ರೋವ ॥
ಪ್ರಾಣಹಿಂಸ ಲುಬ್ಧಕಗೆ ಸು ।
ಜ್ಞಾನ ಭಕ್ತಿಗಳಿತ್ತು ದಶರಥ ।
ಸೂನು ವಾಲ್ಮೀಕಿ ಋಷಿಯ ಮಾಡಿದ ಪರಮ ಕರುಣಾಳು ॥ ೩೦ ॥

ಮೂಢಮಾನವ ಎಲ್ಲಕಾಲದಿ ।
ಬೇಡಿಕೊಂಬಿನಿತೆಂದು ದೈನ್ಯದಿ ।
ಬೇಡದಂದದಿ ಮಾಡು ಪುರುಷಾರ್ಥಗಳ ಸ್ವಪ್ನದಲಿ ॥
ನೀಡುವರೆ ನಿನ್ನಮಲಗುಣ ಕೊಂ ।
ಡಾಡಿ ಹಿಗ್ಗುವ ಭಾಗವತರೊಡ ।
ನಾಡಿಸೆನ್ನನು ಜನ್ಮಜನ್ಮಗಳಲ್ಲಿ ದಯದಿಂದ ॥ ೩೧ ॥

ಚತುರವಿಧ ಪುರುಷಾರ್ಥರೂಪನು ।
ಚತುರ ಮೂರ್ತಾತ್ಯತ್ಕ ನಿರಲು ಮ ।
ತ್ತಿತ್ತರ ಪುರುಷಾರ್ಥಗಳ ಬಯಸುವರೇನು ಬಲ್ಲವರು ॥
ಮತಿ ವಿಹೀನರು ಅಲ್ಪ ಸುಖ ಶಾ ।
ಶ್ವತವೆಂದರಿದನುದಿನದಿ ಗಣ ।
ಪತಿಯೇ ಮೊದಲಾದನ್ಯ ದೇವತೆಗಳನೆ ಭಜಿಸುವರು ॥ ೩೨ ॥

ಒಮ್ಮಿಗಾದರು ಜೀವರೊಳು ವೈ ।
ಷಮ್ಯ ದ್ವೇಷಾಸೂಯವಿಲ್ಲ ಸು ।
ಧರ್ಮನಾಮಕ ಸಂತಯಿಸುವನು ಸರ್ವರನು ನಿತ್ಯ ॥
ಬ್ರಹ್ಮ ಕಲ್ಪಾಂತದಲಿ ವೇದಾ ।
ಗಮ್ಯ ಶ್ರೀ ಜಗನ್ನಾಥ ವಿಠಲ ।
ಸುಮ್ಮನೀವನು ತ್ರಿವಿಧರಿಗೆ ಅವರವರ ನಿಜಗತಿಯ ॥ ೩೩ ॥

॥ ಇತಿ ಶ್ರೀ ಭಕ್ತಾಪರಾಧಸಹಿಷ್ಣು ಸಂಧಿ ಸಂಪೂರ್ಣಂ ॥

॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಬೃಹತ್ತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಹರಿ ಸಿರಿ ವಿರಂಚೀರ ಮುಖಿ ನಿ |
ಜ್ಞರರ ಆವೇಶಾವತಾರಗಳ |
ಸ್ಮರಿಸು ಗುಣಗಳ ಸರ್ವಕಾಲದಿ ಭಕ್ತಿಪೂರ್ವಕದಿ ||

ಮೀನ ಕೂರ್ಮ ಕ್ರೋಡ ನರಹರಿ |
ಮಾಣವಕ ಭೃಗುರಾಮ ದಶರಥ |
ಸೂನು ಯಾದವ ಬುದ್ಧ ಕಲ್ಕೀ ಕಪಿಲ ವೈಕುಂಠ ||
ಶ್ರೀನಿವಾಸ ವ್ಯಾಸ ಋಷಭ ಹ |
ಯಾನನಾ ನಾರಾಯಣೇ ಹಂಸಾ |
ನಿರುದ್ಧ ತ್ರಿವಿಕ್ರಮಃ ಶ್ರೀಧರ ಹೃಷೀಕೇಶ || ೧ ||

ಹರಿಯು ನಾರಾಯಣನು ಕೃಷ್ಣಾ |
ಸುರಕುಲಾಂತಕ ಸೂರ್ಯ ಸಮಪ್ರಭ |
ಕರೆಸುವನು ನಿರ್ದುಷ್ಟ ಸುಖಿ ಪರಿಪೂರ್ಣ ತಾನೆಂದು ||
ಸರುವ ದೇವೋತ್ತಮನು ಸರ್ವಗ |
ಪರಮ ಪುರುಷ ಪುರಾತನ ಜರಾ |
ಮರಣ ವರ್ಜಿತ ವಾಸುದೇವಾದ್ಯಮಿತ ರೂಪಾತ್ಮ || ೨ ||

ಈ ನಳಿನ ಭವ ಜನನಿ ಲಕ್ಷ್ಮೀ |
ಜ್ಞಾನ ಬಲ ಭಕ್ತ್ಯಾದಿ ಗುಣ ಸಂ |
ಪೂರ್ಣಳೆನಿಪಳು ಸರ್ವಕಾಲದಿ ಹರಿಕೃಪಾಬಲದಿ ||
ಹೀನಳೆನಿಪಳನಂತಗುಣದಿ ಪು |
ರಾಣ ಪುರುಷಗೆ ಪ್ರಕೃತಿಗಿನ್ನು ಸ |
ಮಾನರೆನಿಸುವರಿಲ್ಲ ಮುಕ್ತಾಮುಕ್ತ ಸುರರೊಳಗೆ || ೩ ||

ಗುಣಗಳತ್ರಯಮಾನಿ ಶ್ರೀಕುಂ ।
ಭಿಣಿ ಮಹಾ ದುರ್ಗಾಂಭ್ರಣೀ ರು ।
ಗ್ಮಿಣಿಯು ಸತ್ಯಾ ಶಾಂತಿ ಕೃತಿ ಜಯ ಮಾಯ ಮಹಲಕುಮಿ ॥
ಜನಕಜಾಕಮಲಾಲಯಾ ದ ।
ಕ್ಷಿಣಿಸುಪದ್ಮಾತ್ರಿಲೋಕೇಶ್ವರಿ ।
ಅಣು ಮಹತ್ತಿನೋಳಿದ್ದು ಉಪಮಾರಹಿತಳೆನಿಸುವಳು ॥ ೪ ॥

ಘೋಟಕಾಸ್ಯನ ಮಡದಿಗಿಂತಲಿ ।
ಹಾಟಕೋದರ ಪವನರೀವರರು ।
ಕೋಟಿ ಗುಣದಿಂದಧಮರೆನಿಪರು ಅವಕಾಲದಲಿ ॥
ಖೇಟಪತಿ ಶೇಷಾಮರೇಂದ್ರರ ।
ಪಾಟಿಮಾಡದೆ ಶ್ರೀಶನ ಕೃಪಾ ।
ನೋಟದಿಂದಲಿ ಸರ್ವರೋಳು ವ್ಯಾಪಾರ ಮಾಡುವರು ॥ ೫ ॥

ಪುರುಷ ಬ್ರಹ್ಮ ವಿರಿಂಚಿ ಮಾಹಾ ।
ನ್ಮರುತ ಮುಖ್ಯ ಪ್ರಾಣ ಧೃತಿ ಸ್ಮೃತಿ ।
ಗುರುವರ ಮಹಾಧ್ಯಾತ ಬಲ ವಿಜ್ಞಾತ ವಿಖ್ಯಾತ ॥
ಗರಳಭುಗ್ಭವರೋಗ ಭೇಷಜ ।
ಸ್ವರವರಣ ವೇದಸ್ಥ ಜೀವೇ ।
ಶ್ವರ ವಿಭೀಷಣ ವಿಶ್ವಚೇಷ್ಟಕ ವೀತಭಯ ಭೀಮ ॥ ೬ ॥

ಅನಿಲಸ್ಥಿತಿ ವೈರಾಗ್ಯನಿಧಿ ರೋ ।
ಚನ ವಿಮುಕ್ತಿಗನಂದ ದಶಮತಿ ।
ಅನಿಮಿಷೇಶಾನಿದ್ರ ಶುಚಿ ಸತ್ವಾತ್ಮಕ ಶರೀರ ॥
ಅಣುಮಹದ್ರೂಪಾತ್ಮಕಾಮೃತ ।
ಹನುಮದಾದ್ಯವತಾರ ಪದ್ಮಾ ।
ಸನ ಪದವಿ ಸಂಪ್ರಾಪ್ತ ಪರಿಸರ ಆಖಿಣಾಶ್ಯಸಮ ॥ ೭ ॥

ಮಾತರಿಶ್ವ ಬ್ರಹ್ಮರು ಜಗ ।
ನ್ಮಾತೆಗಧಮಾಧೀನರೆನಿಪರು ।
ಶ್ರೀತರುಣಿವಲ್ಲಭನು ಈರ್ವರೋಳಾವ ಕಾಲದಲಿ ॥
ನೀತ ಭಕ್ತಿ ಜ್ಞಾನ ಬಲರೂ ।
ಪಾತಿಶಯದಿಂದಿದ್ದು ಚೇತನಾ ।
ಚೇತನಗಳೊಳು ವ್ಯಾಪ್ತರೆನಿಪರು ತತ್ತದಾಹ್ವಯದಿ ॥ ೮ ॥

ಸರಸ್ವತೀ ವೇದಾತ್ಮಿಕಾ ಭುಜಿ |
ನರಹರೀ ಗುರುಭಕ್ತಿ ಬ್ರಾಹ್ಮೀ |
ಪರಮಸುಖ ಬಲ ಪೂರ್ಣ ಶ್ರದ್ಧಾ ಪ್ರೀತಿ ಗಾಯತ್ರೀ ||
ಗರುಡ ಶೇಷರ ಜನನಿ ಶ್ರೀಸಂ |
ಕರುಷಣನ ಜಯ ತನುಜೆ ವಾಣೀ |
ಕರಣ ನಿಯಾಮಕೆ ಚತುರ್ದಶ ಭುವನ ಸನ್ಮಾನ್ಯೇ || ೯ ||

ಕಾಳಿ ಕಾಶಿಜೆ ವಿಪ್ರಜೆ ಪಾಂ |
ಚಾಲಿ ಶಿವಕನ್ಯೇಂದ್ರ ಸೇನಾ |
ಕಾಲಮಾನೀ ಚಂದ್ರ ದ್ಯುಸಭಾನಾಮ ಭಾರತಿಗೆ ||
ಘಾಳಿ ಬ್ರಹ್ಮರ ಯುವತಿಯರು ಏ |
ಳೇಳು ಐವತ್ತೊಂದು ಗುಣದಿಂ |
ಕೀಳರೆನಿಪರು ತಮ್ಮ ಪತಿಗಳಿಂದಲಾವಾಗ || ೧೦ ||

ಹರಿ ಸಮೀರಾವೇಶ ನರ ಸಂ |
ಕರುಷಣಾವೇಶಯುತ ಲಕ್ಷ್ಮಣ |
ಪರಮ ಪುರುಷನ ಶುಕ್ಲ ಕೇಶಾವೇಶ ಬಲರಾಮ ||
ಹರ ಸದಾಶಿವ ತಪ ಅಹಂಕೃತು |
ಮರುತಯುಕ್ತ ಶುಕೋಧೃಷ್ಟಪಟು ತ |
ತ್ಪುರುಷ ಜೈಗೀರ್ಷಾವ ದ್ರೋಣೀ ವ್ಯಾಧ ದೂರ್ವಾಸ || ೧೧ ||

ಗರುಡಶೇಷ ಶಶಾಂಕದಳ ಶೇ |
ಖರರು ತಮ್ಮೊಳು ಸಮರು ಭಾರತಿ |
ಸರಸಿಜಾಸನ ಪತ್ನಿಗಧಮರು ನೂರು ಗುಣದಿಂದ ||
ಹರಿ ಮಡದಿ ಜಾಂಬವತಿಯೊಳು ಶ್ರೀ |
ತರುಣಿಯಾವೇಶ ವಿಹುದೆಂದಿಗು |
ಕೊರತೆಯೆನಿಪರು ಗರುಡಶೇಷರಿಗೈವರೈದುಗುಣ || ೧೨ ||

ನೀಲಭದ್ರಾ ಮಿತ್ರವಿಂದಾ |
ಮೇಲೆನಿಪ ಕಾಳಿಂದಿ ಲಕ್ಷ್ಮಣ |
ಬಾಲೆಯರಿಗಿಂದಧಮ ವಾರುಣಿ ಸೌಪರಣಿ ಗಿರಿಜಾ ||
ಶ್ರೀಲಕುಮಿಯುತ ರೇವತೀ ಶ್ರೀ |
ಮೂಲರೂಪದಿ ಪೇಯಳೆನಿಪಳು |
ಶೈಲಜಾದ್ಯರು ದಶಗುಣಾಧಮ ತಮ್ಮ ಪತಿಗಳಿಗೆ || ೧೩ ||

ನರಹರೀರಾವೇಶ ಸಂಯುತ |
ನರ ಪುರಂದರ ಗಾಧಿ ಕುಶ ಮಂ |
ದರದ್ಯುಮ್ನ ವಿಕುಕ್ಷಿ ವಾಲೀ ಇಂದ್ರನವತಾರ ||
ಭರತ ಬ್ರಹ್ಮಾವಿಷ್ಟ ಸಾಂಬ ಸು |
ದರುಶನ ಪ್ರದ್ಯುಮ್ನ ಸನಕಾ |
ದ್ಯುರೋಳಗಿಪ್ಪ ಸನತ್ಕುಮಾರನು ಷಣ್ಮುಖನು ಕಾಮ || ೧೪ ||

ಈರಯಿದು ಗುಣ ಕಡಿಮೆ ಪಾರ್ವತಿ |
ವಾರುಣೀಯರಿಗಿಂದ್ರ ಕಾಮ ಶ |
ರೀರಮಾನಿ ಪ್ರಾಣ ದಶ ಗುಣ ಅವರ ಶಕ್ರನಿಗೆ ||
ಮಾರಜಾರತಿ ದಕ್ಷ ಗುರು ವ್ಯ |
ತ್ರಾರಿಜಾಯಾ ಶಚಿ ಸ್ವಯಂಭುವ |
ರಾರು ಜನ ಸಮ ಪ್ರಾಣಗವರರು ಹತ್ತು ಗುಣದಿಂದ || ೧೫ ||

ಕಾಮಪುತ್ರನಿರುದ್ಧ ಸೀತಾ |
ರಾಮನಾನುಜ ಶತ್ರುಹನ ಬಲ |
ರಾಮನಾನುಜ ಪೌತ್ರನನಿರುದ್ಧನೊಳಗನಿರುದ್ಧ ||
ಕಾಮ ಭಾರ್ಯಾರುಗ್ಮವತಿ ಸ |
ನ್ನಾಮ ಲಕ್ಷಣಳಿಸುವಳು ಪೌ |
ಲೋಮಿ ಚಿತ್ರಾಂಗದೆಯು ತಾರಾ ಎರಡು ಪೆಸರುಗಳು || ೧೬ ||

ತಾರನಾಮಕ ತ್ರೈತೆಯೊಳು ಸೀ |
ತಾರಮಣನಾರಾಧಿಸಿದನು ಸ |
ಮೀರಯುಕ್ತೋದ್ಧವನು ಕೃಷ್ಣಗೆ ಪ್ರೀಯ ನೆನಿಸಿದನು ||
ವಾರಿಜಾಸನ ಯುಕ್ತ ದ್ರೋಣನು |
ಮೂರು ಇಳೆಯೊಳು ಬೃಹಸ್ಪತಿಗವ |
ತಾರವೆಂಬರು ಮಹಾ ಭಾರತತಾತ್ಪರ್ಯದೊಳಗೆ || ೧೭ ||

ಮನು ಮುಖಾದ್ಯರಿಗಿಂತ ಪ್ರವಹಾ |
ಗುಣದಿ ಪಂಚಕ ನೀಚನೆನಿಸುವ |
ಇನ ಶಶಾಂಕರು ಧರ್ಮಮಾನವಿ ಎರಡು ಗುಣದಿಂದ ||
ಕನಿಯರೆನಿಪರು ಪ್ರವಹಗಿಂತಲಿ |
ದಿನಪ ಶಶಿ ಯಮಧರ್ಮ ರೂಪಗ |
ಳನುದಿನದಿ ಚಿಂತಿಪುದು ಸಂತರು ಸರ್ವ ಕಾಲದಲಿ || ೧೮ ||

ಮರುತನಾವೇಶಯುತ ಧರ್ಮಜ |
ಕರಡಿ ವಿದುರನು ಸತ್ಯಜಿತು ಈ |
ರೆರಡು ಧರ್ಮನ ರೂಪ ಬ್ರಹ್ಮಾವಿಷ್ಣು ಸುಗ್ರೀವ ||
ಹರಿಯ ರೂಪಾವಿಷ್ಣು ಕರ್ಣನು |
ತರಣಿಗೇರಡವತಾರ ಚಂದ್ರಮ |
ಸುರಪನಾವೇಶಯುತನಂಗದನೆನಿಸಿಕೊಳುತಿಪ್ಪ || ೧೯ ||

ತರಣಿಗಿಂತಲಿ ಪಾದ ಪಾದರೆ |
ವರುಣ ನೀಚನು ಮಹಭಿಷಕು ದ |
ದುರ ಸುಶೇಷಣನು ಶಂತನೂ ನಾಲ್ವರು ವರುಣ ರೂಪ ||
ಸುರಮುನೀ ನಾರದನು ಕಿಂಚಿ |
ತೈರತೆ ವರುಣಗೆ ಅಗ್ನಿ ಭೃಗು ಅಜ |
ಗೊರಳ ಪತ್ನಿ ಪ್ರಸೂತಿ ಮೂವರು ನಾರದನಿಗಧಮ || ೨೦ ||

ನೀಲ ದೃಷ್ಟದ್ಯುಮ್ನ ಲವ ಈ |
ಲೇಲಿಹಾನನ ರೂಪಗಳು ಭೃಗು |
ಕಾಲಿಲೊದ್ದದರಿಂದ ಹರಿಯ ವ್ಯಾಧನೆನಿಸಿದನು ||
ಏಳು ಋಷಿಗಳಿಗುತ್ತಮರು ಮುನಿ |
ಮೌಳಿ ನಾರದಗಧಮ ಮೂವರು |
ಘಾಳಿಯುತ ಪ್ರಹ್ಲಾದ ಬಾಹ್ಲಿ ಕರಾಯನೆನಿಸಿದನು || ೨೧ ||

ಜನಪ ಕರ್ಮಜರೊಳಗೆ ನಾರದ |
ಮುನಿ ಅನುಗ್ರಹ ಬಲದಿ ಪ್ರಹ್ಲಾ |
ದನಲ ಭೃಗು ದಾಕ್ಷಾಯಣಿಯರಿಗೆ ಸಮನೆನಿಸಿಕೊಂಬ ||
ಮನುವಿವಸ್ವಾನ್ ಗಾಧಿಜೇವರು |
ಅನಳಗಿಂತಲಿ ಕಿಂಚಿತಾಧಮ |
ಎಣೆಯೆನಿಸುವರು ಸಪ್ತಋಷಿಗಳೆಲ್ಲ ಕಾಲದಲಿ || ೨೨ ||

ಕಮಲ ಸಂಭವ ಭವರೆನಿಪ ಸಂ |
ಯಮಿ ಮರೀಚೀ ಅತ್ರಿ ಅಂಗಿರ |
ಸುಮತಿ ಪುಲಹಾಕೃತು ವಸಿಷ್ಠ ಪುಲಸ್ತ್ಯಮುನಿ ಸ್ವಾಹಾ ||
ರಮಣಗಧಮರು ಮಿತ್ರನಾಮಕ |
ದ್ಯುಮಣಿ ರಾಹುಯುಕ್ತ ಭೀಷ್ಮಕ |
ಯಮಳರೂಪನು ತಾರನಾಮಕನೆನಿಸಿ ತ್ರೈತೆಯೊಳು || ೨೩ ||

ನಿರಋತಿಗೆರಡವತಾರ ದುರ್ಮುಖಿ ।
ಹರಯುತ ಘಟೋತ್ಕಚನು ಪ್ರಾವಹಿ ।
ಗುರುಮಡದಿ ತಾರಾಸಮರು ಪರ್ಜನ್ಯಗುತ್ತಮರು ॥
ಕರಿಗೊರಳ ಸಂಯುಕ್ತ ಭಗದ ।
ತ್ತರಸುಕತ್ಥನ ಧನಪರೂಪಗ ।
ಳೆರಡು ವಿಘ್ನಪ ಚಾರುದೇಷ್ಟನು ಅಶ್ವಿನಿಗಳು ಸಮ ॥ ೨೪ ॥

ದ್ರೋಣ ಧೃವ ದೋಷಾರ್ಕ ಅಗ್ನಿ ।
ಪ್ರಾಣದ್ಯುವಿಭಾವಸುಗಳೆಂಟು ಕೃ ।
ಶಾನು ಶ್ರೇಷ್ಠ ದ್ಯುನಾಮ ವಸು ಭೀಷ್ಮಾರ್ಯ ಬ್ರಹ್ಮಯುತ ॥
ದ್ರೋಣನಾಮಕ ನಂದಗೋಪ ಪ್ರ ।
ಧಾನ ಅಗ್ನಿಯನುಳಿದು ಏಳು ಸ ।
ಮಾನರೆನಿಪರು ತವ್ಮೊಳಗೆ ಜ್ಞಾನಾದಿಗುಣದಿಂದ ॥ ೨೫ ॥

ಭೀಮರೈವತ ಓಜ ಜೈಕಪ ।
ದಾಮಹನ್ ಬಹು ರೂಪಕನು ಭವ ।
ವಾಮ ಉಗ್ರ ವೃಷಾಕಪೀ ಅಹಿಬುಧ್ನಿಯೆನಿಸುತಿಹ ॥
ಈ ಮಹಾತ್ಮರ ಮಧ್ಯದಲ್ಲಿ ಉ ।
ಮಾಮನೋಹರ ಉತ್ತಮನು ದಶ ।
ನಾಮಕರು ಸಮರೆನಿಸಿಕೊಂಬರು ತವ್ಮೊಳೆಂದೆಂದು ॥ ೨೬ ॥

ಭೂರ್ಯಜೈಕಪ ಪದಾಹ್ವಹಿಬುಧ ।
ಧ್ನೀರಯಿದು ರುದ್ರಗಣ ಸಂಯುತ ।
ಭೂರಿಶ್ರವನೆಂದೆನಿಪ ಶಲ ವಿರುಪಾಕ್ಷ ನಾಮಕನು ॥
ಸೂರಿ ಕೃಪ ವಿಷ್ಣುಭ ಸಹದೇ ।
ವಾ ರಣಾಗ್ರಣಿ ಸೋಮದತ್ತನು ।
ತಾ ರಚಿಸಿದ ದ್ವಿರೂಪ ಧರೆಯೊಳು ಪತ್ರತಾಪಕನು ॥ ೨೭ ॥

ದೇವ ಶಕ್ರೋರುಕ್ರಮನು ಮಿ ।
ತ್ರಾವರುಣ ಪರ್ಜನ್ಯ ಭಗ ಪೂ ।
ಷಾ ವಿವಸ್ವಾನ್ ಸವಿತೃಧಾತಾ ಆರ್ಯಮ ತ್ವಷ್ಟ್ಯ ॥
ದೇವಕೀ ಸುತನಲ್ಲಿ ಸವಿತೃ ವಿ ।
ಭಾವಸೂಸುತ ಭಾನುಯೆನಿಸುವ ।
ಜ್ಯಾವನಪಯುತ ವೀರಸೇನನು ತ್ವಷ್ಟ್ಯನಾಮಕನು ॥ ೨೮ ॥

ಎರಡಧಿಕ ದಶ ಸೂರ್ಯರೋಳು ಮೂ |
ರೆರಡು ಜನರುತ್ತಮ ವಿವಸ್ವಾನ್ |
ವರುಣ ಶಕ್ರ ಉರುಕ್ರಮನು ಪರ್ಜನ್ಯ ಮಿತ್ರಾಖ್ಯ ||
ಮರುತನಾವೇಶಯುತ ಪಾಂಡೂ |
ವರ ಪರಾವಹನೆಂದೆನಿಪ ಕೇ |
ಸರಿ ಮೃಗಪ ಸಂಪಾತಿ ಶ್ವೇತತ್ರಯರು ಮರುದಂಶ || ೨೯ ||

ಪ್ರತಿಭವಾತನು ಚೇಕಿತನು ವಿ |
ಪೃಥುವೆನಿಸುವನು ಸೌಮ್ಯ ಮಾರುತ |
ವಿತತ ಸರ್ವೋತ್ತಂಗ ಗಜನಾಮಕರು ಪ್ರಾಣಾಂಶ ||
ದ್ವಿತಿಯ ಪಾನ ಗವಾಕ್ಷ ಗವಯು |
ತೃತಿಯ ವ್ಯಾನ ಉದಾನ ವೃಷಪ |
ವರ್ತುಳ ಶರ್ವತ್ರಾತ ಗಂಧ ಸುಮಾದನರುಸಮಾನ || ೩೦ ||

ಐವರೋಳಗೀ ಕುಂತಿ ಭೋಜನು |
ಆವಿನಾಮಕ ನಾಗ ಕೃಕಲನು |
ದೇವದತ್ತ ಧನಂಜಯರು ಅವತಾರ ವರ್ಜಿತರು ||
ಆವಹೋದ್ವಹ ವಿವಹ ಸಂವಹ |
ಪ್ರಾವಹೀಪತಿ ಮರುತ ಪ್ರವಹನಿ |
ಗಾವಕಾಲಕು ಕಿಂಚಿತಧಮರು ಮರುದ್ಗಣರೆಲ್ಲ || ೩೧ ||

ಪ್ರಾಣ ಪಾನ ವ್ಯಾನೋ ದಾನ ಸ |
ಮಾನರೈವರನುಳಿದು ಮರುತರು |
ಊನರೆನಿಪರು ಹತ್ತು ವಿಶ್ವೇದೇವರಿವರಿಂದ ||
ಸೂನುಗಳು ಯೆನಿಸುವರು ಐವರ |
ಮಾನಿನೀ ದ್ರೌಪತಿಗೆ ಕೆಲವರು |
ಕೊಣೆಯೊಳು ಕೈಕೇಯರೆನಿಪರು ಎಲ್ಲ ಕಾಲದಲಿ || ೩೨ ||

ಪ್ರತಿವಿಂದ್ಯ ಶ್ರುತಸೋಮ ಶ್ರುತ ಕೀ |
ರುತಿ ಶತಾನಿಕ ಶ್ರುತ ಕರ್ಮ ದ್ರೌ |
ಪತಿ ಕುವರರಿವರೋಳಗೆ ಅಭಿತಾಮ್ರ ಪ್ರಮುಖ ಚಿತ್ರ ||
ರಥನು ಗೋಪ ಕಿಶೋರ ಬಲರೆಂ |
ಬತುಲರೈಗಂಧರ್ವರಿಂದಲಿ |
ಯುತರು ಧರ್ಮ ವ್ಯಕೋದರಾದಿಜರೆಂದು ಕರೆಸುವರು || ೩೩ ||

ವಿವಿಧ ಮೈಂದರು ನಕುಲ ಸಹದೇ |
ವ ವಿಭು ತ್ರಿಶಿಖಾಶ್ವಿನಿಗಳಿವರೊಳು |
ದಿವಿಪನಾವೇಶವಿಹುದೆಂದಿಗು ದ್ಯಾವಾ ಪೃಥ್ವಿ ಋಭು ||
ಪವನಸುತ ವಿಷ್ವಕ್ಸೇನನು ಉಮಾ |
ಕುವರ ವಿಘ್ನಪ ಧನಪ ಮೊದಲಾ |
ದವರು ಮಿತ್ರಗೆ ಕಿಂಚಿತಾಧಮರೆನಿಸಿಕೊಳುತಿಹರು || ೩೪ ||

ಪಾವಕಾಗ್ನಿ ಕುಮಾರನೆನಿಸುವ |
ಚಾವನ ಉಚಿಥ್ಯಮುನಿ ಚಾಕ್ಷುಷ |
ರೈವತ ಸ್ವಾವರೋಚಿಷೋತ್ತಮ ಬ್ರಹ್ಮ ರುದ್ರೇಂದ್ರ ||
ದೇವ ಧರ್ಮನು ದಕ್ಷ ನಾಮಕ |
ಸಾವರಣಿ ಶಶಿಬಿಂದು ಪೃಥು ಪ್ರೀ |
ಯವ್ರತನು ಮಾಂಧಾತ ಗಯನು ಕಕುಸ್ಥ ದೌಷ್ಯಂತಿ || ೩೫ ||

ಭರತ ಋಷಭಜ ಹರಿಣಿಜ ದ್ವಿಜ |
ಭರತ ಮೊದಲಾದಖಿಳರಾಯರೊ |
ಳಿರುತಿಹುದು ಶ್ರೀವಿಷ್ಣು ಪ್ರಾಣಾವೇಶ ಪ್ರತಿದಿನದಿ ||
ವರದಿವಸ್ಪತಿ ಶಂಭುರದ್ಭುತ |
ಕರೆಸುವನು ಬಲಿ ವಿಧೃತ ಧೃತ ಶುಚಿ |
ನೆರೆಖಿಲೂಕೃತಧಾಮ ಮೊದಲಾದಷ್ಟಗಂಧರ್ವ || ೩೬ ||

ಅರಸುಗಳು ಕರ್ಮಜರು ಮೈಶ್ವಾ |
ನರಗಧಮ ಶತಗುಣದಿ ವಿಘ್ನೇ |
ಶ್ವರಗೆ ಕಿಂಚಿದ್ಗುಣ ಕಡಿಮೆ ಬಲಿ ಮುಖ್ಯ ಪಾವಕರು ||
ಶರಭ ಪರ್ಜನ್ಯಾಖ್ಯಮೇಘಪ |
ತರಣಿ ಭಾರ್ಯಾ ಸಂಜ್ಞೆ ಶಾರ್ವರಿ |
ಕರನ ಪತ್ನೀ ರೋಹಿಣೀ ಶಾಮಲಾ ದೇವಕಿಯು || ೩೭ ||

ಅರಸಿಯೆನಿಪಳು ಧರ್ಮರಾಜಗೆ |
ವರುಣ ಭಾರ್ಯೋಷಾದಿಷಟ್ಕರು |
ಕೊರತೆ ಯೆನಿಪರು ಪಾವಕಾದ್ಯರಿಗೆರಡು ಗುಣದಿಂದ ||
ಎರಡು ಮೂರ್ಜನರಿಂದಧಮ ಸ್ವಹ |
ಕರೆಸುವಳುಷಾದೇವಿ ಮೈಶ್ವಾ |
ನರನ ಮಡದಿಗೆ ದಶಗುಣಾವರಳಶ್ವಿನೀ ಭಾರ್ಯಾ || ೩೮ ||

ಸುಧರುಶನ ಶಕ್ರಾದಿ ಸುರಯುತ |
ಬುಧನು ತಾನಭಿಮನ್ಯುವೆನಿಸುವ |
ಬುಧನಿಗಿಂತಾಶ್ವಿನೀ ಭಾರ್ಯಾ ಶಲ್ಯಮಾಗಧರ ||
ಉದರಜೋಷಾದೇವಿಗಿಂತಲಿ |
ಅಧಮನೆನಿಪ ಶನೈಶ್ಚರನು ಶನಿ |
ಗಧಮ ಪುಷ್ಕರ ಕರ್ಮಪನು ಯೆನಿಸುವನು ಬುಧರಿಂದ || ೩೯ ||

ಉದ್ವಹಾ ಮರುತಾನ್ವಿತ ವಿರಾ |
ಧ ದ್ವಿತಿಯ ಸಂಜಯನು ತುಂಬುರ |
ವಿದ್ವದುತ್ತಮ ಜನ್ಮೇಜಯ ತ್ವಷ್ಟ್ಯಯುತ ಚಿತ್ರರಥ ||
ಸದ್ವಿನುತ ದಮಘೋಷಕ ಕಬಂ |
ಧದ್ವಯರು ಗಂಧರ್ವದನು ಮನು |
ಪದ್ಮಸಂಭವಯುತಾಕ್ರೂರ ಕಿಶೋರನೆನಿಸುವನು || ೪೦ ||

ವಾಯುಯುತ ಧೃತರಾಷ್ಟ್ರ ದಿವಿಜರ |
ಗಾಯಕನು ಧೃತರಾಷ್ಟ್ರ ನಕ್ರನು |
ರಾಯ ದ್ರುಪದನು ವಹ ವಿಶಿಷ್ಟಾ ಹೂಹು ಗಂಧರ್ವ ||
ನಾಯಕ ವಿರಾಡ್ವಿವಹ ಹಾಹಾ |
ಜ್ಞೇಯ ವಿದ್ಯಾಧರನೆ ಅಜಗರ |
ತಾ ಯೆನಿಸುವನು ಉಗ್ರಸೇನನೆ ಉಗ್ರಸೇನಾಖ್ಯ ||೪೧ ||

ಬಿಸಜ ಸಂಭವ ಯುಕ್ತ ವಿಶ್ವಾ |
ವಸು ಯುಧಾಮನ್ಯುತ್ವ ವೌಜಸ |
ಬಿಸಜ ಮಿತ್ರಾರ್ಯಮಯುತ ಪರಾವಸುಯೆನಿಸುತಿಪ್ಪ ||
ಅಸಮ ಮಿತ್ರಾನ್ವಿತನು ಸತ್ಯಜಿತು |
ವಸುಧಿಯೊಳು ಚಿತ್ರಸೇನಮೃತಾಂ |
ಧಸರು ಗಾಯಕರೆಂದು ಕರೆಸುವರಾವ ಕಾಲದಲಿ || ೪೨ ||

ಉಳಿದ ಗಂಧರ್ವರುಗಳೆಲ್ಲರು |
ಬಲಿ ವೊದಲು ಗೋಪಾಲರೆನಿಪರು |
ಇಳಿಯೊಳಗೆ ಸೈರೇಂದ್ರಿ ಪಿಂಗಳೆ ಅಪ್ಸರ ಸ್ತ್ರೀಯಳು |
ತಿಲೋತ್ತಮೆಯು ಪೂರ್ವದಲಿ ನಕುಲನ |
ಲಲನೆ ಪಾರ್ವತಿ ಯೆನಿಸುವಳು ಗೋ |
ಕುಲದ ಗೋಪಿಯರೆಲ್ಲ ಶಬರೀ ಮುಖ್ಯ ಅಪ್ಸರರು || ೪೩ ||

ಕೃಷ್ಣವರ್ತನ ಸುತರೊಳಗೆ ಶತ |
ದ್ವೈಷ್ಟ ಸಾವಿರ ಸ್ತ್ರೀಯರಲ್ಲಿ ಪ್ರ |
ವಿಷ್ಟಳಾಗಿ ರಮಾಂಬ ತತ್ತನ್ನಾಮ ರೂಪದಲಿ ||
ಕೃಷ್ಣಮಹಿಷಿಯರೊಳಗೆ ಇಪ್ಪಳು |
ತ್ವಷ್ಟು ಪ್ರತಿ ಕಶೇರು ಇವರೊಳು |
ಶ್ರೇಷ್ಠಳನಿಪಳು ಉಳಿದ ಋಷಿಗಣ ಗೋಪಿಕಾ ಸಮರು || ೪೪ ||

ಸೂನುಗಳು ಯೆನಿಸುವರು ದೇವ ಕೃ |
ಶಾನುವಿಗೆ ಕ್ರಥು ಸಿಂಧು ಶುಚಿ ಪವ |
ಮಾನ ಕೌಶಿಕರೈದು ತುಂಬುರು ಊರ್ವಶೀಶತರು ||
ಮೇನಕೇ ಋಷಿ ರಾಯರುಗಳಾ |
ಜಾನು ಸುರರಿಗೆ ಸಮರೆನಿಪರು ಸು |
ರಾಣಕರನಾಖ್ಯಾತ ದಿವಿಜರ ಜನಕರೆನಿಸುವರು || ೪೫ ||

ಪಾವಕರಿಗಿಂತಧಮರೆನಿಸುವ |
ದೇವ ಕುಲಜಾನಾಖ್ಯ ಸುರಗಣ |
ಕೋವಿದರು ನಾನಾ ಸುವಿದ್ಯದಿ ಸೋತ್ತಮರ ನಿತ್ಯ |
ಸೇವಿಪರು ಸದ್ಭಕ್ತಿ ಪೂರ್ವಕ |
ಸ್ವಾವರರಿಗುಪದೇಶಿಸುವರು ನಿ |
ರಾವಲಂಬನ ವಿಮಲ ಗುಣಗಳ ಪ್ರತಿ ದಿವಸದಲ್ಲಿ || ೪೬ ||

ಸುರರೊಳಗೆ ವರ್ಣಾಶ್ರಮಗಳೆಂ |
ಬೆರಡು ಧರ್ಮಗಳಿಲ್ಲ ತಮ್ಮೊಳು |
ನಿರುಪಮರು ಯೆಂದೆನಿಸಿಕೊಂಬರು ತಾರತಮ್ಯದಲಿ ||
ಗುರು ಸುಶಿಷ್ಯತ್ವವೀ ಋಷಿಗಳೊಳ |
ಗಿರುತಿಹುದು ಆಜಾನ ಸುರರಿಗೆ |
ಚಿರ ಪಿತೃ ಶತಾಧಮರೆನಿಸುವರು ಏಳು ಜನರುಳಿದು || ೪೭ ||

ಚಿರ ಪಿತೃಗಳಿಂದಧಮ ಗಂಧ |
ವರಗಳೆನಿಪರು ದೇವನಾಮಕ |
ಕೊರತೆಯೆನಿಸುವ ಚಕ್ರವರ್ತಿಗಳಿಂದ ಗಂಧರ್ವ ||
ನರರೊಳುತ್ತಮರೆನಿಸುವರು ಹ |
ನ್ನೆರಡು ಎಂಭತ್ತೆಂಟು ಗುಣದಲಿ |
ಹಿರಿಯರೆನಿಪರು ಕ್ರಮದಿ ದೇವಾವೇಶ ಬಲದಿಂದ || ೪೮ ||

ದೇವತೆಗಳಿಂ ಪ್ರೇಷ್ಯರೆನಿಪರು |
ದೇವ ಗಂಧರ್ವರುಗಳಿವರಿಂ |
ದಾವ ಕಾಲಕು ಶಿಕ್ಷಿತರು ನರನಾಮ ಗಂಧರ್ವ ||
ಕೇವಲತಿ ಸದ್ಯಕ್ತಿ ಪೂರ್ವಕ |
ಯಾವದಿಂದ್ರಿಯಗಳ ನಿಯಾಮಕ |
ಶ್ರೀವರನೆ ಎಂದರಿದು ಭಜಿಪರು ಮಾನುಷೋತ್ತಮರು || ೪೯ ||

ಬಾದರಾಯಣ ಭಾಗವತ ಮೊದ |
ಲಾದ ಶಾಸ್ತ್ರಗಳಲ್ಲಿ ಬಹು ವಿಧ |
ದ್ವಾದಶ ದಶ ಸುಪಂಚವಿಂಶತಿ ಶತ ಸಹಸ್ರಯುತ ||
ಭೇದಗಳ ಪೇಳಿದನು ಸೋತ್ತಮ |
ಆದಿತೇಯಾವೇಶ ಬಲದಿ ವಿ |
ರೋಧ ಚಿಂತಿಸಬಾರದಿದು ಸಾಧುಜನ ಸಮ್ಮತವು || ೫೦ ||

ಇವರು ಮುಕ್ತಿಯೋಗ್ಯರೆಂಬರು |
ಶ್ರವಣ ಮನನಾದಿಗಳ ಪರಮೋ |
ತ್ಸವದಿ ಮಾಡುತ ಕೇಳಿನಲಿಯುತ ಧರ್ಮಕಾಮಾರ್ಥ ||
ತ್ರಿವಿಧ ಫಲವಾಪೇಕ್ಷಿಸದೆ ಶ್ರೀ |
ಪವನಮುಖ ದೇವಾಂತರಾತ್ಮಕ |
ಪ್ರವರ ತಮ ಶಿಷ್ಟೇಷ್ಟದಾಯಕನೆಂದು ಸ್ಮರಿಸುವರು || ೫೧ ||

ನಿತ್ಯಸಂಸಾರಿಗಳು ಗುಣ ದೋ |
ಷಾತ್ಮಕರು ಬ್ರಹ್ಮಾದಿ ಜೀವರ |
ಭೃತ್ಯರೆಂಬರು ರಾಜನೋಪಾದಿಯಲಿ ಹರಿಯೆಂಬ |
ಕೃತ್ತಿವಾಸನು ಬ್ರಹ್ಮ ಶ್ರೀವಿ |
ಷ್ಣುತ್ರಯರು ಸಮ ದುಃಖ ಸುಖ ಉ |
ತ್ಪತ್ತಿ ಮೃತಿ ಭವ ಪೇಳುವರು ಅವತಾರಗಳಿಗೆ ಸದಾ || ೫೨ ||

ತಾರತಮ್ಯಜ್ಞಾನವಿಲ್ಲದೆ |
ಸೂರಿಗಳ ನಿಂದಿಸುತ ನಿತ್ಯದಿ |
ತೋರುತಿಪ್ಪರು ಸುಜನರೋಪಾದಿಯಲಿ ನರರೊಳಗೆ ||
ಕ್ರೂರ ಕರ್ಮಾಸಕ್ತರಾಗಿ ಶ |
ರೀರ ಪೋಷಣೆಗೋಸುಗದಿ ಸಂ |
ಚಾರ ಮಾಳ್ವರು ಅನ್ಯದೇವತೆ ನೀಚರಾಲಯದಿ || ೫೩ ||

ದಶಪ್ರಮತಿ ಮತಾಬ್ಧಿಯೊಳು ಸುಮ |
ನಸರೆನಿಪ ರತ್ನಗಳನವಲೋ |
ಕಿಸಿ ತೆಗೆದು ಪ್ರಾಕೃತ ಸುಭಾಷಾ ತಂತುಗಳ ರಚಿಸಿ ||
ಅಸುಪತಿ ಶ್ರೀರಮಣನಿಗೆ ಸಮ |
ಪೀಡಿಸಿದೆ ಸಜ್ಜನರಿಂದನು ಸಂತೋ |
ಷಿಸಲಿ ದೋಷಗಳೆಣಿಸದಲೆ ಕಾರುಣ್ಯದಲಿ ನಿತ್ಯ || ೫೪ ||

ನಿರುಪಮನು ಶ್ರೀವಿಷ್ಣು ಲಕ್ಷ್ಮೀ |
ಸರಸಿಜೋದ್ಭವ ವಾಯು ವಾಣೀ |
ಗರುಡ ಷಣ್ಮಹಿಷಿಯರು ಪಾವತಿ ಶಕ್ರ ಸ್ಮರ ಪ್ರಾಣ ||
ಗುರು ಬೃಹಸ್ಪತಿ ಪ್ರವಹ ಸೂರ್ಯನು |
ವರುಣ ನಾರದ ವಹ್ನಿ ಸಪ್ತಾಂ |
ಗಿರರು ಮಿತ್ರ ಗಣೇಶ ಪೃಥು ಗಂಗಾ ಸ್ವಾಹಾ ಬುಧನು || ೫೫ ||

ತರಣಿ ತನಯ ಶನೈಶ್ಚರನು ಪು |
ಷ್ಕರನಜಾನಜ ಚಿರಪಿತರು ಗಂ |
ಧರ್ವರೀರ್ವರು ದೇವ ಮಾನುಷ ಚಕ್ರವರ್ತಿಗಳು ||
ನರರೊಳುತ್ತಮ ಮಧ್ಯಮಾಧಮ |
ಕರೆಸುವರು ಮಧ್ಯೋತ್ತಮರು ಈ |
ರೆರಡು ಜನ ಕೈವಲ್ಯ ಮಾರ್ಗಸ್ಥರಿಗೆ ಆನಮಿಪೆ || ೫೬ ||

ಸಾರ ಭಕ್ತಿ ಜ್ಞಾನದಿಂ ಬೃಹ |
ತ್ತಾರತಮ್ಯವನರಿತು ಪರಿಸುವ |
ಸೂರಿಗಳಿಗನುದಿನದಿ ಪುರುಷಾರ್ಥಗಳ ಪೂರೈಸಿ ||
ಕಾರುಣಿಕ ಮರುತಾಂತರಾತ್ಮಕ |
ಮಾರಮಣ ಜಗನ್ನಾಥ ವಿಠಲ |
ತೋರಿಕೊಂಬನು ಹೃತ್ಯಮಲದೊಳು ಯೋಗ್ಯತೆಯನರಿತು || ೫೭ ||

|| ಇತಿ ಶ್ರೀ ಬೃಹತ್ತಾರತಮ್ಯ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಕಲ್ಪಸಾಧನ ಸಂಧಿ ॥

॥ ಶ್ರೀ ಅಪರೋಕ್ಷ ತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಏಕವಿಂಶತಿ ಮತ ಪ್ರವರ್ತಕ |
ಕಾಕು ಮಾಯುಗಳ ಕುಹಕ ಯುಕ್ತಿ ನಿ |
ರಾಕರಿಸಿ ಸರ್ವೋತ್ತಮನು ಹರಿಯೆಂದು ಸ್ಥಾಪಿಸಿದ ||
ಶ್ರೀಕಳತ್ರನ ಸದನ ದ್ವಿಜಪ ಪಿ |
ನಾಕಿಸನ್ನತ ಮಹಿಮ ಪರಮ ಕೃ |
ಪಾಕಟಾಕ್ಷದಿ ನೋಡು ಮಧ್ವಾಚಾರ್ಯ ಗುರುವರ್ಯ || ೧ ||

ವೇಧ ಮೊದಲಾಗಿಪ್ಪಮಲ ಮೊ |
ಕ್ಷಾಧಿಕಾರಿಗಳಾದ ಜೀವರ |
ಸಾಧನಗಳಪರೋಕ್ಷ ನಂತರ ಲಿಂಗ ಭಂಗವನು ||
ಸಾಧುಗಳು ಚಿತ್ತಯಿಪದೆನ್ನಪ |
ರಾಧಗಳ ನೋಡದಲೆ ಚಕ್ರ ಗ |
ದಾಧರನು ಪೇಳಿಸಿದ ತೆರದಂದದಲಿ ಪೇಳುವೆನು || ೨ ||

ತೃಣಕೃಮಿ ದ್ವಿಜ ಪಶು ನರೋತ್ತಮ |
ಜನಪ ನರಗಂಧರ್ವಗಣರಿವ |
ರೆನಿಪರಂಶವಿಹೀನ ಕರ್ಮ ಸುಯೋಗಿಗಳು ಯೆಂದು ||
ತನುಪ್ರತೀಕದಿ ಬಿಂಬನ ಉಪಾಸ |
ನವ ಗೈಯುತ ಇಂದ್ರಿಯಜ ಕ |
ಮಾನವರತ ಹರಿಗರ್ಪಿಸುತ ನಿರ್ಮಮರು ಯೆನಿಸುವರು || ೩ ||

ಏಳು ವಿಧ ಜೀವ ಗಣ ಬಹಳ ಸು |
ರಾಳಿ ಸಂಖ್ಯಾ ನೇಮವುಳ್ಳದು |
ತಾಳಿ ನರದೇಹವನು ಬ್ರಾಹ್ಮಣರ ಕುಲದೊಳುದ್ಭವಿಸಿ ||
ಸ್ಥೂಲಕರ್ಮವ ತೊರೆದು ಗುರುಗಳು |
ಪೇಳಿದರ್ಥವ ತಿಳಿದು ತತ್ತ |
ತ್ಯಾಲ ಧರ್ಮ ಸಮರ್ಪಿಸುವವರು ಕರ್ಮಯೋಗಿಗಳು || ೪ ||

ಹೀನ ಕರ್ಮಗಳಿಂದ ಬಹುವಿಧ |
ಯೋನಿಯಲಿ ಸಂಚರಿಸಿ ಪ್ರಾಂತಕೆ |
ಮಾನುಷತ್ವವನ್ನೈದಿ ಸರ್ವೋತ್ತಮನು ಹರಿಯೆಂಬ ||
ಜ್ಞಾನ ಭಕ್ತಿಗಳಿಂದ ವೇದೋ |
ಕ್ತಾನುಸಾರ ಸಹಸ್ರ ಜನ್ಮಾ |
ನ್ಯೂನ ಕರ್ಮವ ಮಾಡಿ ಹರಿಗರ್ವಿಸಿದ ನಂತರದಿ || ೫ ||

ಹತ್ತು ಜನ್ಮಗಳಲ್ಲಿ ಹರಿ ಸ |
ವೋತ್ತಮನು ಸುರಾಸುರ ಗಣಾರ್ಚಿತ |
ಚಿತ್ರಕರ್ಮ ವಿಶೋಕನಂತಾನಂತ ರೂಪಾತ್ಮ ||
ಸತ್ಯಸತ್ಸಂಕಲ್ಪ ಜಗದು |
ತ್ಪತ್ತಿ ಸ್ಥಿತಿಲಯಕಾರಣ ಜರಾ |
ಮೃತ್ಯುವರ್ಜಿತನೆಂದುಪಾಸನೆ ಗೈದ ತರುವಾಯ || ೬ ||

ಮೂರು ಜನ್ಮಗಳಲ್ಲಿ ದೇಹಾ |
ಗಾರ ಪಶುಧನ ಪತ್ನಿ ಮಿತ್ರ ಕು |
ಮಾರ ಮಾತಾ ಪಿತೃಗಳಲ್ಲಿಹ ಸ್ನೇಹಗಿಂತಧಿಕ ||
ಮಾರಮಣನಲಿ ಬಿಡದೆ ಮಾಡುವ |
ಸೂರಿಗಳು ಈ ಉಕ್ತ ಜನ್ಮವ |
ಮೀರಿ ಪರಮಾತ್ಮನ ಸ್ವದೇಹದಿ ನೋಡಿ ಸುಖಿಸುವರು || ೭ ||

ದೇವಗಾಯಕಜಾನ ಚಿರಪಿತೃ |
ದೇವರೆಲ್ಲರು ಜ್ಞಾನಯೋಗಿಗ |
ಳಾವ ಕಾಲಕು ಪುಷ್ಕರ ಶನೈಶ್ಚರ ಉಷಾ ಸ್ವಾಹಾ ||
ದೇವಿ ಬುಧ ಸನಕಾದಿಗಳು ಮೇ |
ಘಾವಳಿ ಪರ್ಜನ್ಯಸಾಂಶರು |
ಈ ಉಭಯಗಣದೊಳಗಿವರು ವಿಜ್ಞಾನ ಯೋಗಿಗಳು || ೮ ||

ಭರತಖಂಡದಿ ನೂರು ಜನ್ಮವ |
ಧರಿಸಿ ನಿಷ್ಕಾಮಕ ಸುಕರ್ಮಾ |
ಚರಿಸಿದಾನಂತರದಿ ದಶ ಸಹಸ್ರ ಜನ್ಮದಲಿ ||
ಉರುತರ ಜ್ಞಾನವನು ಮೂರೈ |
ದೇರಡು ದಶ ದೇಹದಲಿ ಭಕ್ತಿಯ |
ನಿರವಧಿಕನಲಿ ಮಾಡಿ ಕಾಂಬರು ಬಿಂಬರೂಪವನು || ೯ ||
ಸಾಧನಾತ್ಮೋರ್ವದಲಿ ಇವರಿಗ |

ನಾದಿಕಾಲಪರೋಕ್ಷವಿಲ್ಲ ನಿ ।
ಷೇಧ ಕರ್ಮಗಳಿಲ್ಲ ನರಕಪ್ರಾಪ್ತಿ ಮೊದಲಿಲ್ಲ ॥
ವೇದ ಶಾಸ್ತ್ರಗಳಲ್ಲಿ ಇಷ್ಟ ವಿ ।
ರೋಧ ವಾಕ್ಯವ ಪರಿಹರಿಸಿ ಮಧು ।
ಸೂದನನೆ ಸರ್ವೋತ್ತಮೋತ್ತಮನೆಂದು ತುತಿಸುವರು ॥ ೧೦ ॥

ಸತ್ಯಲೋಕಾಧಿಪನವಿಡಿದು ಶ ।
ತಸ್ಥ ದೇವಗಣಾಂತ ಎಲ್ಲರು ।
ಭಕ್ತಿಯೋಗಿಗಳೆಂದು ಕರೆಸುವರಾವ ಕಾಲದಲಿ ॥
ಭಕ್ತಿಯೋಗ್ಯರ ಮಧ್ಯದಲಿ ಸ ।
ದ್ಭಕ್ತಿ ವಿಜ್ಞಾನಾದಿ ಗುಣದಿಂ ।
ದುತ್ತಮೋತ್ತಮ ಬ್ರಹ್ಮ ವಾಯೂ ವಾಣಿ ವಾಗ್ದೇವಿ ॥ ೧೧ ॥

ಋಜುಗಣಕೆ ಭಕ್ತ್ಯಾದಿಗುಣ ಸಾ ।
ಹಜವೆನಿಸುವವು ಕ್ರಮದಿ ವೃದ್ಧ್ಯಾ ।
ಬ್ಜ ಪದವಿ ಪರ್ಯಂತ ಬಿಂಬೋಪಾಸನವು ಅಧಿಕ ॥
ವೃಜಿನ ವರ್ಜಿತ ಎಲ್ಲರೊಳು ತ್ರಿಗು ।
ಣಜ ವಿಕಾರಗಳಿಲ್ಲವೆಂದಿಗು ।
ದ್ವಿಜ ಘಣಿಪ ಮೃಡ ಶಕ್ರ ಮೊದಲಾದವರೊಳಿರುತಿಹವು ॥ ೧೨ ॥

ಸಾಧನಾತ್ಮೋರ್ವದಲಿ ಈ ಋ ।
ಜ್ವಾದಿ ತಾತ್ಪ್ರಿಕರೆನಿಪ ಸುರಗಣ ।
ನಾದಿ ಸಾಮಾನ್ಯಾಪರೋಕ್ಷಿಗಳೆಂದು ಕರೆಸುವರು ॥
ಸಾಧನೋತ್ತರ ಸ್ವಸ್ವಬಿಂಬ ಉ ।
ಪಾಧಿರಹಿತಾದಿತ್ಯನಂದದಿ ।
ಸಾದರದಿ ನೋಡುವರು ಅಧಿಕಾರಾನುಸಾರದಲಿ ॥ ೧೩ ॥

ಭಿನ್ನ ಭಕ್ತರು ಎನಿಸುತಿಹರು ಸು ।
ಪರ್ಣ ಶೇಷಾದ್ಯಮರರೆಲ್ಲಾ ।
ಭಿನ್ನ ಭಕ್ತರು ನಾಲ್ವರೆನಿಪರು ಭಾರತೀ ಪ್ರಾಣ ॥
ಸೊನ್ನೊಡಲ ವಾಗ್ದೇವಿಯರು ಪಣಿ ।
ಗಣ್ಣ ಮೊದಲಾದವರೊಳಗೆ ತ ।
ತ್ತನ್ನಿಯಾಮಕರಾಗಿ ವ್ಯಾಪಾರವನು ಮಾಡುವರು ॥ ೧೪ ॥

ಹೀನಸತ್ಕರ್ಮಗಳೆರಡು ಪವ ।
ಮಾನದೇವನು ಮಾಳ್ವನಿದಕನು ।
ಮಾನವಿಲ್ಲೆಂದೆನುತ ದೃಢ ಭಕ್ತಿಯಲಿ ಭಜಿಪರ್ಗೇ ॥
ಪ್ರಾಣಪತಿ ಸಂಪ್ರೀತನಾಗಿ ಕು ।
ಯೋನಿಗಳ ಕೊಡ ಎಲ್ಲ ಕರ್ಮಗ ।
ಳಾನೆ ಮಾಡುವೆನೆಂಬ ಮನುಜರ ನರಕಕ್ಕೆದಿಸುವ ॥ ೧೫ ॥

ದೇವಋಷಿ ಪಿತೃ ನೃಪ ನರರೆನಿಸುವ ।
ಐವರೊಳು ನೆಲೆಸಿದ್ದು ಅವರ ಸ್ವ ।
ಭಾವ ಕರ್ಮವ ಮಾಡಿ ಮಾಡಿಪ ಒಂದು ರೂಪದಲಿ ॥
ಭಾವಿ ಬ್ರಹ್ಮನು ಕೂರ್ಮ ರೂಪದಿ ।
ಈ ವಿರಿಂಚಾಂಡವನು ಬೆನ್ನಲಿ ।
ತಾ ವಹಿಸಿ ಲೋಕಗಳ ಪ್ರೊರೆವನು ದ್ವಿತಿಯ ರೂಪದಲಿ ॥ ೧೬ ॥

ಗುಪ್ತನಾಗಿದ್ದನಿಲ ದೇವ ದ್ವಿ ।
ಸಪ್ತಲೋಕದ ಜೀವರೊಳಗೆ ತ್ರಿ ।
ಸಪ್ತಸಾವಿರದಾರು ನೂರು ಶ್ವಾಸ ಜಪಗಳನು ॥
ಸುಪ್ತಿ ಸ್ವಪ್ನದಿ ಜಾಗ್ರತಿಗಳಲಿ ।
ಆಪ್ತನಂದದಿ ಮಾಡಿ ಮಾಡಿಸಿ ।
ಕುಪ್ತ ಭೋಗಗಳೇವ ಪ್ರಾಂತಕೆ ತೃತೀಯ ರೂಪದಲಿ ॥ ೧೭ ॥

ಶುದ್ಧ ಸತ್ವಾತ್ಮಕ ಶರೀರದೊ ।
ಳಿದ್ಧ ಕಾಲಕು ಲಿಂಗದೇಹವು ।
ಬದ್ಧವಾಗದು ದಗ್ಧ ಪಟದೋಪಾದಿ ಇರುತಿಹುದು ॥
ಸಿದ್ಧ ಸಾಧನ ಸರ್ವರೊಳಗನ ।
ವದ್ಯ ನೆನಿಸುವ ಗರುಡ ಶೇಷ ಕ ।
ಪರ್ದಿ ಮೊದಲಾದಮರರೆಲ್ಲರು ದಾಸರೆನಿಸುವರು ॥ ೧೮ ॥

ಗಣದೊಳಗೆ ತಾನಿದ್ದು ಋಜುವೆಂ ।
ದೆನಿಸಿಕೊಂಬನು ಕಲ್ಪಶತ ಸಾ ।
ಧನವ ಗೈದಾನಂತರದಿ ತಾ ಕಲ್ಕಿಯೆನಿಸುವನು ॥
ದ್ವಿನವಶೀತಿಯ ಪ್ರಾಂತಭಾಗದಿ ।
ಅನಿಲ ಹನುಮದ್ಭೀಮರೂಪದಿ ।
ದನುಜರೆಲ್ಲರ ಸದೆದು ಮಧ್ವಾಚಾರ್ಯರೆನಿಸಿದನು ॥ ೧೯ ॥

ವಿಶ್ವವ್ಯಾಪಕ ಹರಿಗೆ ತಾ ಸಾ |
ದೃಶ್ಯ ರೂಪವ ಧರಿಸಿ ಬ್ರಹ್ಮ ಸ |
ರಸ್ವತೀ ಭಾರತಿಗಳಿಂದೊಡಗೂಡಿ ಪವಮಾನ ||
ಶಾಶ್ವತ ಸುಭಕ್ತಿಯಲಿ ಸು |
ಜ್ಞಾನ ಸ್ವರೂಪನ ರೂಪ ಗುಣಗಳ |
ನಶ್ವರವು ಎಂದೆನುತ ಪೊಗಳುವ ಶ್ರುತಿಗಳೊಳಗಿದ್ದು || ೨೦ ||

ಖೇಟ ಕುಕ್ಕುಟ ಜಲಟವೆಂಬ ತ್ರಿ |
ಕೋಟಿ ರೂಪವ ಧರಿಸಿ ಸತತ ನಿ |
ಶಾಟರನು ಸಂಹರಿಸಿ ಸಲಹುವ ಸರ್ವ ಸಜ್ಜನರ ||
ಕೈಟಭಾರಿಯು ಪುರದ ಪ್ರಥಮ ಕ |
ವಾಟವೆನಿಸುವ ಗರುಡ ಶೇಷ ಲ |
ಲಾಟಲೋಚನ ಮುಖ್ಯ ಸುರರಿಗೆ ಆವಕಾಲದಲಿ || ೨೧ ||

ಈ ಋಜುಗಳೊಳಗೊಬ್ಬ ಸಾಧನ |
ನೂರು ಕಲ್ಪದಿ ಮಾಡಿ ಕರೆಸುವ |
ಚಾರುತರ ಮಂಗಳ ಸುನಾಮದಿ ಕಲ್ಪ ಕಲ್ಪದಲಿ ||
ಸೂರಿಗಳು ಸಂಸ್ತುತಿಸಿ ವಂದಿಸೆ |
ಘೋರದುರಿತಗಳಳಿದು ಪೋಪುವು |
ಮಾರಮಣ ಸಂಪ್ರೀತನಾಗುವ ಸರ್ವ ಕಾಲದಲಿ || ೨೨ ||

ಪಾಹಿ ಕಲ್ಕಿ ಸುತೇಜ ದಾಸನೆ |
ಪಾಹಿ ಧರ್ಮಾಧರ್ಮ ಖಂಡನೆ |
ಪಾಹಿ ವರ್ಚಸ್ವೀ ಖಷಣ ನವೋ ಸಾಧು ಮಹೀಪತಿಯೆ ||
ಪಾಹಿ ಸದ್ಧರ್ಮಜ್ಞ ಧರ್ಮಜ |
ಪಾಹಿ ಸಂಪೂರ್ಣ ಶುಚಿ ವೈಕೃತ |
ಪಾಹಿ ಅಂಜನ ಸರ್ವಪನೆ ಖರ್ಪಟ: ಶ್ರದ್ಧಾಹ್ವ || ೨೩ ||

ಪಾಹಿ ಸಂಧ್ಯಾತ ವಿಜ್ಞಾನನೆ |
ಪಾಹಿ ಮಹ ವಿಜ್ಞಾನ ಕೀರ್ತನ |
ಪಾಹಿ ಸಂಕೀರ್ಣಾಖ್ಯ ಕರ್ತನ ಮಹಾಬುದ್ಧಿಜಯಾ ||
ಪಾಹಿ ಮಾಹತ್ತರ ಸುವೀರ್ಯನೆ |
ಪಾಹಿಮಾಂ ಮೇಧಾವಿ ಜಯಾಜಯ |
ಪಾಹಿಮಾಂ ರಂತಿಮ್ಮ ಮನು ಮಾಂ ಪಾಹಿಮಾಂ ಪಾಹಿ || ೨೪ ||

ಪಾಹಿ ವೋದ ಪ್ರವೋದ ಸಂತಸ |
ಪಾಹಿ ಆನಂದ ಸಂತುಷ್ಟನೆ |
ಪಾಹಿಮಾಂ ಚಾರ್ವಂಗ ಚಾರು ಸುಬಾಹು ಚಾರುಪದ ||
ಪಾಹಿ ಪಾಹಿ ಸುಲೋಚನನೆ ಮಾಂ |
ಪಾಹಿ ಸಾರಸ್ವತ ಸುವೀರನೆ |
ಪಾಹಿ ಪ್ರಾಜ್ಞ ಕಪಿ ಅಲಂಪಟ ಪಾಹಿ ಸರ್ವಜ್ಞ || ೨೫ ||

ಪಾಹಿಮಾಂ ಸರ್ವಜಿನ್ಮಿತ್ರನೆ |
ಪಾಹಿ ಪಾಪವಿನಾಶಕನೆ ಮಾಂ |
ಪಾಹಿ ಧರ್ಮವಿನೇತ ಶಾರದ ಓಜ ಸುತಪ್ಪೀ ||
ಪಾಹಿಮಾಂ ತೇಜಸ್ವಿ ನಮೋ ಮಾಂ |
ಪಾಹಿ ದಾನ ಸುಶೀಲ ನಮೋ ಮಾಂ |
ಪಾಹಿ ಯಜ್ಞ ಸುಕರ್ತ ಯಜ್ಞೇ ಯಾಗವರ್ತಕನೆ || ೨೬ ||

ಪಾಹಿ ಪ್ರಾಣ ತ್ರಾಣ ಅಮುಖುಷಿ |
ಪಾಹಿಮಾಂ ಉಪದೇಷ್ಟ ತಾರಕ |
ಪಾಹಿ ಕಾಲಕ್ರೀಡನ ಸುಕರ್ತ ಸುಕಾಲಜ್ಞ ||
ಪಾಹಿ ಕಾಲ ಸುಸೂಚಕನೆ ಮಾಂ |
ಪಾಹಿ ಕಲಿ ಸಂಹರ್ತ ಕಲಿ ಮಾಂ |
ಪಾಹಿ ಕಾಲಿ ಶಾಮರೇತ ಸದಾರತ ಸುಬಲನೆ || ೨೭ ||

ಪಾಹಿ ಪಾಹಿ ಸಹೋ ಸದಾಕಪಿ |
ಪಾಹಿ ಗಮ್ಯ ಜ್ಞಾನ ದಶಕುಲ |
ಪಾಹಿಮಾಂ ಶ್ರೋತವ್ಯ ನಮೋ ಸಂಕೀರ್ತಿತವ್ಯ ನಮೋ ||
ಪಾಹಿಮಾಂ ಮಂತವ್ಯ ಕವ್ಯನೆ |
ಪಾಹಿ ದ್ರಷ್ಟವ್ಯನೆ ಸರವ್ಯನೆ |
ಪಾಹಿ ಗಂತವ್ಯ ನಮೋ ಕ್ರವ್ಯನೆ ಪಾಹಿ ಸ್ಮರ್ತವ್ಯ || ೨೮ ||

ಪಾಹಿ ಸೇವ್ಯ ಸುಭವ್ಯ ನಮೋ ಮಾಂ |
ಪಾಹಿ ಸ್ವರ್ಗವ್ಯ ನಮೋ ಭಾವ್ಯನೆ |
ಪಾಹಿ ಮಾಂ ಜ್ಞಾತವ್ಯ ನಮೋ ವಕ್ತವ್ಯ ಗವ್ಯ ನಮೋ ||
ಪಾಹಿಮಾಂ ಲಾತವ್ಯ ವಾಯುವೆ |
ಪಾಹಿ ಬ್ರಹ್ಮ ಬ್ರಾಹ್ಮಣಪ್ರಿಯ |
ಪಾಹಿ ಪಾಹಿ ಸರಸ್ವತೀಪತೇ ಜಗದ್ಗುರುವರ್ಯ || ೨೯ ||

ವಾಮನ ಪುರಾಣದಲಿ ಪೇಳಿದ |
ಈ ಮಹಾತ್ಮರ ಪರಮ ಮಂಗಳ |
ನಾಮಗಳ ಸಂಪ್ರೀತಿ ಪೂರ್ವಕ ನಿತ್ಯ ಸ್ಮರಿಸುವವರಾ ||
ಶ್ರೀಮನೋರಮ ಅವರು ಬೇಡಿದ |
ಕಾಮಿತಾರ್ಥಗಳಿತ್ತು ತನ್ನ ತ್ರಿ |
ಧಾಮದೊಳಗನುದಿನದಲಿಟ್ಟಾನಂದ ಬಡಿಸುವನು || ೩೦ ||

ಈ ಸಮೀರಗೆ ನೂರು ಜನ್ಮ ಮ |
ಹಾ ಸುಖ ಪ್ರಾರಬ್ಧ ಭೋಗ ಪ್ರ |
ಯಾಸವಿಲ್ಲದೆ ಐದಿದನು ಲೋಕಾಧಿಪತ್ಯವನು ||
ಭೂಸುರನ ಒಪ್ಪಿಡಿ ಅವಲಿಗೆ ವಿ |
ಶೇಷ ಸೌಖ್ಯವನಿತ್ತದಾತನ |
ದಾಸವರ್ಯನು ಲೋಕಪತಿಯೆನಿಸುವದು ಅಚ್ಚರವೆ || ೩೧ ||

ದ್ವಿಶತ ಕಲ್ಪಗಳಲ್ಲಿ ಬಿಡದೀ |
ಪೆಸರಿನಿಂದಲಿ ಕರೆಸಿದನು ತ |
ನೋಶಗ ಅಮರರೊಳಿದ್ದು ಮಾಡುವನವರ ಸಾಧನವ ||
ಅಸದುಪಾಸನೆ ಗೈವ ಕಲ್ಯಾ |
ದ್ಯಸುರ ಪರಸಂಹರಿಸಿ ತಾ ಪೊಂ |
ಬಸಿರ ಪದ ವೈದಿದನು ಗುರು ಪವಮಾನ ಸತಿಯೊಡನೆ || ೩೨ ||

ಅನಿಮಿಷರ ನಾಮದಲಿ ಕರೆಸುವ |
ಅನಿಲದೇವನು ಒಂದು ಕಲ್ಪಕೆ |
ವನಜ ಸಂಭವನೆನಿಸಿ ಎಂಭತ್ತೆಳುವರೆ ವರುಷ ||
ಗುಣತ್ರಯ ವರ್ಜಿತನ ಮಂಗಳ |
ಗುಣಕ್ರಿಯ ಸುರೂಪಂಗಳುಪಾ |
ಸನವು ಅವ್ಯಕ್ತ್ಯಾದಿ ಪೃಥ್ವ್ಯಂತರದಿ ಇರುತಿಹುದು || ೩೩ ||

ಮಹಿತ ಋಜುಗಣಕೊಂದೆ ಪರವೋ |
ತ್ಸಹ ವಿವರ್ಜಿತವೆಂಬ ದೋಷವು |
ವಿಹಿತವೇ ಸರಿ ಇದನು ಪೇಳ್ವರೆ ಮುಕ್ತ ಬ್ರಹ್ಮರಿಗೆ ||
ಬಹುದುಸಾಮ್ಯವು ಜ್ಞಾನ ಭಕುತಿಯು |
ದುಹಿಣ ಪದ ಪರಿಯಂತ ವೃದ್ಧಿಯು |
ಬಹಿರುಪಾಸನೆ ಉಂಟನಂತರ ಬಿಂಬದರ್ಶನವು || ೩೪ ||

ಜ್ಞಾನರಹಿತ ಭಯತ್ವ ಪೇಳ್ವ ಪು |
ರಾಣ ದೈತ್ಯರ ಮೋಹಕವು ಚತು |
ರಾನನಗೆ ಕೊಡುವದೆ ಮೋಹಾಜ್ಞಾನ ಭಯಶೋಕ ||
ಭಾನುಮಂಡಲ ಚಲಿಸಿದಂದದಿ |
ಕಾಣುವುದು ದೃಗ್ಗೋಷದಿಂದಲಿ |
ಶ್ರೀನಿವಾಸನ ಪ್ರೀತಿಗೋಸುಗ ತೋರ್ದನಲ್ಲದಲೆ || ೩೫ ||

ಕಮಲಸಂಭವ ಸರ್ವರೊಳಗು |
ತ್ತಮನೆನಿಸುವನು ಎಲ್ಲ ಕಾಲದಿ |
ವಿಮಲಭಕ್ತಿ ಜ್ಞಾನ ವೈರಾಗ್ಯಾದಿ ಗುಣದಿಂದ ||
ಸಮಭೃಥಿಕ ವಿವರ್ಜಿತನ ಗುಣ |
ರಮೆಯ ಮುಖದಿಂದರಿತು ನಿತ್ಯದಿ |
ದ್ಯುಮಣಿ ಕೋಟಿಗಳಂತೆ ಕಾಂಬನು ಬಿಂಬರೂಪವನು || ೩೬ ||

ಜ್ಞಾನ ಭಕ್ತ್ಯಾದ್ಯಖಿಳ ಗುಣ ಚತು |
ರಾನನೊಳಗಿಷ್ಟಂತೆ ಮುಖ್ಯ |
ಪ್ರಾಣನಲಿ ಚಿಂತಿಪುದು ಯತ್ಕಿಂಚಿತ್ಕೊರತೆಯಾಗಿ ||
ನ್ಯೂನ ಋಜುಗಣ ಜೀವರಲ್ಲಿ ಕ್ರ |
ಮೇಣ ವೃದ್ಧಿ ಜ್ಞಾನಭಕ್ತಿ ಸ |
ಮಾನ ಭಾರತಿ ವಾಣಿಗಳಲಿ ಪದ ಪ್ರಯುಕ್ತಧಿಕ || ೩೭ ||

ಸೌರಿ ಸೂರ್ಯನ ತೆರದಿ ಬ್ರಹ್ಮ ಸ |
ಮೀರ ಗಾಯತ್ರೀ ಗಿರಿಗಳೊಳು |
ತೋರುವುದು ಅಸ್ಪಷ್ಟರೂಪದಿ ಮುಕ್ತಿ ಪರಿಯಂತ ||
ವಾರಿಜಾಸನ ವಾಯು ವಾಣೀ |
ಭಾರತಿಗಳಿಗೆ ಮಹಾ ಪ್ರಳಯದಿ |
ಬಾರದಜ್ಞಾನಾದಿ ದೋಷವು ಹರಿಕೃಪಾಬಲದಿ || ೩೮ ||

ನೂರು ವರುಷಾನಂತರದಲಿ ಸ |
ರೋರುಹಾಸನ ತನ್ನ ಕಲ್ಪದ |
ಲಾರು ಮುಕ್ತಿಯ ನೈದುವರೊ ಅವರವರ ಕರೆದೊಯ್ದು ||
ಶೌರಿ ಪುರುದೊಳಗಿಷ್ಟ ನದಿಯಲಿ |
ಕಾರುಣಿಕ ಸುಸ್ನಾನ ನಿಜಪರಿ |
ವಾರ ಸಹಿತದಿ ಮಾಡಿ ಹರಿ ಉದರ ಪ್ರವೇಶಿಸುವ || ೩೯ ||

ವಾಸುದೇವನ ಉದರದಲಿ ಪ್ರ |
ವೇಷಗೈದಾನಂತರದಿ ನಿ |
ದೋಷ ಮುಕ್ತರು ಉದರದಿಂ ಪೊರಮಟ್ಟು ಹರುಷದಲಿ ||
ಮೇಶನಿಂದಾಜ್ಞವ ಪಡೆದನಂ |
ತಾಸನ ಸೀತದ್ವೀಪ ಮೋಕ್ಷದಿ |
ವಾಸವಾಗಿ ವಿಮುಕ್ತ ದುಃಖರು ಸಂಚರಿಸುತಿಹರು || ೪೦ ||

ಸತ್ವ ಸತ್ವ ಮಹಾಸುಸೂಕ್ಷ್ಮಮು |
ಸತ್ವ ಸತ್ವಾತ್ಮಕ ಕಳೇವರ |
ಸತ್ಯ ಲೋಕಾಧಿಪನೆನಿಪಗತ್ಯಲ್ಲ ವೆರಡುಗುಣ ||
ಮುಕ್ತ ಭೋಗ್ಯವಿದಲ್ಲ ಜಾಂಡೋ |
ತ್ಪತ್ತಿ ಕಾರಣವಲ್ಲ ಹರಿಪ್ರೀ |
ತ್ಯರ್ಥವಾಗೀ ಜಗದ ವ್ಯಾಪಾರಗಳ ಮಾಡುವನು || ೪೧ ||

ಪಾದನ್ಯೂನ ಶತಾಬ್ದ ಪರಿಯಂ |
ತೋದಿ ಉಗ್ರತಪಾಹ್ವಯದಿ ಲ |
ವಣೋದಧಿಯೊಳಗೆ ಕಲ್ಪದಶ ತಪವಿದ್ದನಂತರದಿ ||
ಸಾಧಿಸಿದ ಮಹದೇವ ಪದವಾ |
ರೈದುನವ ಕಲ್ಪಾವಸಾನಕೆ |
ಐದುವನು ಶೇಷನ ಪದವ ಪಾರ್ವತಿಸಹಿತನಾಗಿ || ೪೨ ||

ಇಂದ್ರಮನು ದಶಕಲ್ಪಗಳಲಿ ಸು |
ನಂದನಾಮದಿ ಶ್ರವಣಗೈದು ಮು |
ಕುಂದನಪರೋಕ್ಷಾರ್ಥ ನಾಲ್ಕು ಸುಕಲ್ಪ ತಪವಿದ್ದು ||
ನೊಂದು ಪೊಗೆಯೊಳು ಕೋಟಿ ವರುಷ ಪ್ರ |
ರಂದರನು ಅದನುಂಡನಂತರ |
ಪೊಂದಿದನು ನಿಜಲೋಕ ಸುರಪತಿ ಕಾಮನಿದರಂತೆ || ೪೩ ||

ಕರೆಸುವರು ಪೂರ್ವದಲಿ ಚಂದ್ರಾ |
ಕರ್ತರಿ ಶಾಂತ ಸುರೂಪ ನಾಮದಿ |
ಎರಡೆರಡು ಮನುಕಲ್ಪ ಶ್ರವಣಗೈದು ಮನುಕಲ್ಪ |
ವರ ತಪೋಬಲದಿಂದ ಅವಾ |
ಕ್ರಿಯೆಗಳಿಗೀರೈದು ಸಾವಿರ |
ವರುಷ ದುಃಖವ ನೀಗಿ ಕಾಂಬರು ಬಿಂಬರೂಪವನು || ೪೪ ||

ಸಾಧನಗಳಪರೋಕ್ಷನಂತರ ।
ಐದುವರು ಮೋಕ್ಷವನು ಶಿವ ಶ ।
ಕ್ರಾದಿ ದಿವಿಜರು ಉಕ್ತಕ್ರಮದಿಂ ಕಲ್ಪ ಸಂಖ್ಯೆಯಲಿ ॥
ಐದಲೆಗೆ ಐವತ್ತುಪೇಂದ್ರ ಸ ।
ಹೋದರನಿಗಿಷ್ಟತ್ತು ದ್ವಿನವ ತ್ವ ।
ಗಾಧಿಪತಿ ಪ್ರಾಣನಿಗೆ ಗುರು ಮನುಗಳಿಗೆ ಷೋಡಶವು ॥ ೪೫ ॥

ಪ್ರವಹ ಮರುತಗೆ ಹನ್ನೆರಡು ಸೈಂ ।
ಧವ ದಿವಾಕರ ಧರ್ಮರಿಗೆ ದಶ ।
ನವ ಸುಕಲ್ಪವು ಮಿತ್ರರಿಗೆ ಶೇಷಶತ ಜನರಿಗೆಂಟು ॥
ಕವಿ ಸನಕ ಸುಸನಂದನ ಸನ ।
ತ್ಯುವರ ಮುನಿಗಳಿಗೇಳು ವರುಣನ ।
ಯುವತಿ ಪರ್ಜನ್ಯಾದಿ ಪುಷ್ಕರಗಾರು ಕಲ್ಪದಲಿ ॥ ೪೬ ॥

ಐದು ಕರ್ಮಜ ಸುರರಿಗಾಜಾ ।
ನಾದಿಗಳಿಗೆರಡೆರಡು ಕಲ್ಪಾ ।
ಧಾರ್ಥಿಕತ್ರಯ ಗೋಪಿಕಾಸ್ತೀಯರಿಗೆ ಪಿತೃತ್ರಯವು ॥
ಈ ದಿವೌಕಸ ಮನುಜಗಾಯಕ ।
ರೈದುವರು ಎರಡೊಂದು ಕಲ್ಪನ ।
ರಾಧಿಪರಿಗರೆ ಕಲ್ಪದೊಳಗಪರೋಕ್ಷವಿರುತಿಹುದು ॥ ೪೭ ॥

ದೀಪಗಳನುಸರಿಸಿ ದೀಪ್ತಿಯು ।
ವ್ಯಾಪಿಸಿ ಮಹಾತಿಮಿರ ಕಳೆದು ಪ ।
ರೋಪಕಾರವ ಮಾಳ್ವ ತೆರದಂದದಲಿ ಪರಮಾತ್ಮ ॥
ಆ ಪಯೋಜಾಸನನೊಳಗಿದ್ದು ಸ್ವ ।
ರೂಪ ಶಕ್ತಿಯ ವ್ಯಕ್ತಿಗೈಸುತ ।
ತಾ ಪ್ರೊಳೆವನವರಂತೆ ಚೇಷ್ಟೆಯ ಮಾಡಿ ಮಾಡಿಸುವ ॥ ೪೮ ॥

ಸ್ವೋದರಸ್ಥಿತ ಪ್ರಾಣ ರುದ್ರೇಂ ।
ದ್ರಾದಿ ಸುರರಿಗೆ ದೇಹಗಳ ಕೊ ।
ಟ್ಯಾದರದಿ ಅವರವರ ಸೇವೆಯ ಕೊಂಬನನವರತ ॥
ಮೋದ ಬೋಧ ದಯಾಬ್ಧಿ ತನ್ನವ ।
ರಾಧಿರೋಗವ ಕಳೆದು ಮಹದಪ ।
ರಾಧಗಳ ನೋಡದಲೆ ಸಲಹುವ ಸತತ ಸ್ಮರಿಸುವರ ॥ ೪೯ ॥

ಪ್ರತಿ ಪ್ರತೀ ಕಲ್ಪದಲಿ ಸೃಷ್ಟಿ |
ಸ್ಥಿತಿ ಲಯವ ಮಾಡತಲೆ ಮೋದಿಪ |
ಚತುರ ಮುಖ ಪವಮಾನರನ್ನವ ಮಾಡಿ ಭುಂಜಿಸುವ |
ಘೃತವೆ ಮೃತ್ಯುಂಜಯನೆನಿಪ ದೇ |
ವತೆಗಳೆಲ್ಲಪಸೇಚನರು ಶ್ರೀ |
ಪತಿಗೆ ಮೂರ್ಜಗವೆಲ್ಲ ಓದನತಿಥಿಯೆನಿಸಿಕೊಂಬ || ೫೦ ||

ಗರ್ಭನಿಸ್ತ್ರೀ ಉಂಡ ಭೋಜನ |
ಗರ್ಭಗತ ಶಿಶು ಉಂಬ ತೆರದಲಿ |
ನಿರ್ಭಯನು ತಾನುಂಡುಣಿಸುವನು ಸರ್ವ ಜೀವರಿಗೆ ||
ನಿರ್ಬಲತಿ ಪರಮಾಣು ಜೀವಗೆ |
ಅಬ್ಬುವದೇ ಸ್ಥೂಲಾನ್ನ ಭೋಜನ |
ಅರ್ಭಕರು ಪೇಳುವರು ಕೋವಿದರಿದನೊಡಂಬಡರು || ೫೧ ||

ಅಪಚಯಗಳಿಲ್ಲುಂಡುದುದರಿಂ |
ದುಪಚಯಗಳಿಲ್ಲಮರಗಣದೊಳ |
ಗುಪಮರೆನಿಸುವರಿಲ್ಲ ಜನ್ಮಾದಿಗಳು ಮೊದಲಿಲ್ಲ ||
ಅಪರಿಮಿತ ಸನ್ಮಹಿಮ ಭಕ್ತರ |
ಅಪುನರಾವರ್ತರನು ಮಾಡುವ |
ಕೃಪಣವತ್ಸಲ ಸ್ವಪದ ಸೌಖ್ಯವನಿತ್ತು ಶರಣರಿಗೆ || ೫೨ ||

ಬಿತ್ತಿ ಬೀಜವು ಭೂಮಿಯೊಳು ನೀ |
ರೆತ್ತಿ ಬೆಳಸಿದ ಬೆಳಸು ಪ್ರಾಂತಕೆ |
ಕಿತ್ತಿ ಮೆಲುವಂದದಲಿ ಲಕ್ಷ್ಮೀರಮಣ ಲೋಕಗಳ ||
ಮತ್ತೆ ಜೀವರ ಕರ್ಮ ಕಾಲೋ |
ತ್ಪತ್ತಿ ಸ್ಥಿತಿಲಯ ಮಾಡತಲಿ ಸಮ |
ವರ್ತಿಯೆನಿಸುವ ಖೇದ ಮೋದಗಳಿಲ್ಲ ಅನವರತ || ೫೩ ||

ಶ್ವಸನ ರುದ್ರೇಂದ್ರ ಪ್ರಮುಖ ಸುಮ |
ನಸರೊಳಿದ್ದರು ಕ್ಷುತ್ರಿಪಾಸಗ |
ಳೊಶದೊಳಿಪ್ಪವು ಸಕಲ ಭೋಗಕೆ ಸಾಧನಗಳಾಗಿ ||
ಅಸುರ ಪ್ರೇತ ವಿಶಾಚಿಗಳ ಭಾ |
ಧಿಸುತಲಿಪ್ಪವು ದಿನದಿನದಿ ಮಾ |
ನಿಸರೊಳಗೆ ಮೃಗ ಪಕ್ಷಿ ಜೀವರೊಳಿದ್ದು ಪ್ರೋಗುವವು || ೫೪ ||

ವಾಸುದೇವಗೆ ಸ್ವಪ್ನ ಸುಪ್ತಿ ಪಿ |
ಪಾಸ ಕ್ಷುದ್ಧಯ ಶೋಕ ಮೋಹಾ |
ಯಾಸಪಸ್ಮೃತಿ ಮಾತ್ಸರ್ಯ ಮದ ಪುಣ್ಯ ಪಾಪಾದಿ ||
ದೋಷ ವರ್ಜಿತನೆಂದು ಬ್ರಹ್ಮ ಸ |
ದಾಶಿವಾದಿ ಸಮಸ್ತ ದಿವಿಜರು |
ಪಾಸನೆಯ ಗೈದೆಲ್ಲ ಕಾಲದಿ ಮುಕ್ತರಾಗಿಹರು || ೫೫ ||

ಪರಮ ಸೂಕ್ಷ್ಮ ಕ್ಷಣವೈದು ತ್ರುಟಿ |
ಕರೆಸುವದು ಐವತ್ತು ತ್ರುಟಿ ಲವ |
ಎರಡು ಲವವು ನಿಮಿಷ ನಿಮಿಷಗಳೆಂಟು ಮಾತ್ರಯುಗ ||
ಗುರುದಶ ಪ್ರಾಣರು ಪಳ ಹ |
ನ್ನೆರಡು ಬಾಣವು ಘಟಿಕ ತ್ರಿಂಶತಿ |
ಇರಳುಹಗಲರವತ್ತು ಘಟಿಕಗಳಹೋರಾತ್ರಿಗಳು || ೫೬ ||

ಈ ದಿವಾರಾತ್ರಿಗಳೆರಡು ಹದಿ |
ನೈದು ಪಕ್ಷಗಳೆರಡು ಮಾಸಗ |
ಳಾದಪವು ಮಾಸದ್ವಯವೆ ಋತು ಋತುತ್ರಯಗಳಯನ ||
ಐದುವದು ಅಯನದ್ವಯಾಬ್ದ ಕೃ |
ತಾದಿಯುಗಗಳು ದೇವಮಾನದಿ |
ದ್ವಾದಶ ಸಹಸ್ರ ವರುಷಗಳದನು ಪೇಳುವೆನು || ೫೭ ||

ಚತುರಸಾವಿರದೆಂಟು ನೂರಿವು |
ಕೃತಯುಗಕೆ ಸಹಸ್ರ ಸಲೆ ಷಟ್ |
ಶತವು ತ್ರೇತಗೆ ದ್ವಾಪರಕೆ ದ್ವಿಸಹಸ್ರ ನಾನೂರು ||
ದಿತಿಜಪತಿ ಕಲಿಯುಗಕೆ ಸಾವಿರ |
ಶತದ್ವಯಗಳು ಕೂಡಿ ಈ ದೇ |
ವತೆಗಳಿಗೆ ಹನ್ನೆರಡು ಸಾವಿರ ವಿಹವು ವರುಷಗಳು || ೫೮ ||

ಪ್ರಥಮ ಯುಗಕೇಳಧಿಕ ಅರೆ ವಿಂ |
ಶತಿ ಸುಲಕ್ಷಾಷ್ಟೋತ್ತರ ಸುವಿಂ |
ಶತಿ ಸಹಸ್ರ ಮನುಷ್ಯ ಮಾನಾಬ್ದಗಳು ಷಣ್ಣವತಿ ||
ಮಿತ ಸಹಸ್ರದ ಲಕ್ಷ ದ್ವಾದಶ |
ದ್ವಿತಿಯ ತೃತಿಯಕೆ ಎಂಟು ಲಕ್ಷದ |
ಚತುರಷಷ್ಟಿ ಸಹಸ್ರ ಕಲಿಗಿದರರ್ಧ ಚಿಂತಿಪುದು || ೫೯ ||

ಮೂರಧಿಕ ನಾಲ್ವತ್ತು ಲಕ್ಷದ |
ಆರು ಮೂರರಡಧಿಕ ಸಾವಿರ |
ಈರೆರಡು ಯುಗವರುಷ ಸಂಖ್ಯೆ ಗೈಯಲೆನಿತಿಹುದೊ ||
ಸೂರಿ ಪೆಚ್ಚಿಸೆ ಸಾವಿರದನಾ |
ನೂರು ಮೂವತ್ತೆರಡು ಕೋಟಿ ಸ |
ರೋರುಹಾಸನಗಿದು ದಿವಸವೆಂಬರು ವಿಪಶ್ಚಿತರು || ೬೦ ||

ಶತಧೃತಿಗೆ ಈ ದಿವಸಗಳು ತ್ರಿಂ |
ಶತಿಯು ಮಾಸ ದ್ವಾದಶಾಬ್ದವು |
ಶತವೆರಡರೊಳು ಸರ್ವ ಜೀವೋತ್ಪತ್ತಿ ಸ್ಥಿತಿಲಯವು ||
ಶ್ರುತಿ ಸ್ಮೃತಿಗಳು ಪೇಳುತಿಹವ |
ಚ್ಯುತಗೆ ನಿಮಿಷವಿದೆಂದು ಸುಖ ಶಾ |
ಶ್ವತಗೆ ಪಾಸಟಿಯೆಂಬುವರೆ ಬ್ರಹ್ಮಾದಿ ದಿವಿಜರನು || ೬೧ ||

ಆದಿ ಮಧ್ಯಾಂತಗಳು ಇಲ್ಲದ |
ಮಾಧವಗಿದುಪಚಾರವೆಂದು ಋ |
ಗಾದಿ ವೇದ ಪುರಾಣಗಳು ಪೇಳುವವು ನಿತ್ಯದಲಿ ||
ಮೋದಮಯನ ಅನುಗ್ರಹವ ಸಂ |
ಪಾದಿಸಿ ರಮಾ ಬ್ರಹ್ಮ ರುದ್ರೇಂ |
ದ್ರಾದಿಗಳು ತಮ್ಮ ತಮ್ಮ ಪದವಿಯನ್ನೈದಿ ಸುಖಿಸುವರು || ೬೨ ||

ಈ ಕಥಾಮೃತ ಪಾನಸುಖ ಸುವಿ |
ವೇಕಿಗಳಿಗಲ್ಲದಲೆ ವೈಷಿಕ |
ವ್ಯಾಕುಲ ಕುಚಿತ್ತರಿಗೆ ದೊರೆವುದೆ ಆವಕಾಲದಲಿ ||
ಲೋಕವಾರ್ತೆಯ ಬಿಟ್ಟು ಇದನವ |
ಲೋಕಿಸುತ ಮೋದಿಪರಿಗೊಲಿದು ಕೃ |
ಪಾಕರ ಜಗನ್ನಾಥ ವಿಠಲ ಪೊರೆವನನುದಿನದಿ || ೬೩ ||

	ಇತಿ ಶ್ರೀ ಕಲ್ಪಸಾಧನ ಸಂಧಿ ಸಂಪೂರ್ಣಂ	
	ಇತಿ ಶ್ರೀ ಅಪರೋಕ್ಷ ತಾರತಮ್ಯ ಸಂಧಿ ಸಂಪೂರ್ಣಂ	
	ಶ್ರೀ ಕೃಷ್ಣಾರ್ಪಣಮಸ್ತು	

॥ ಶ್ರೀಃ ॥

॥ ಶ್ರೀ ಕ್ರೀಡಾವಿಲಾಸ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಶ್ರೀನಿವಾಸನ ಚರಿತೆಗಳ ಪರ |
ಮಾನುರಾಗದಿ ಬೆಸೆಗೊಳಲು ಮುನಿ |
ಶೌನಕಾದ್ಯರಿಗರುಪಿದನು ಸೂತಾರ್ಯ ದಯದಿಂದ ||

ಪಚನ ಭಕ್ಷಣ ಗಮನ ಭೋಜನ |
ವಚನ ಮೈಥುನ ಶಯನ ವೀಕ್ಷಣ |
ಅಚಲನಾಚಲನ ಪ್ರಯತ್ನದಿ ಸಾಧ್ಯವೇ ಜನಕೆ ||
ಶುಚಿಸದನ ದಯದಿಂದ ಜೀವರ |
ನಿಚಯದೊಳು ತಾನಿತು ಮಾಡುವ |
ಉಚಿತಾನುಚಿತ ಕರ್ಮಗಳನೆಂದರಿದು ಕೊಂಡಾಡು || ೧ ||

ವಿಷ್ಣುಶ್ರವ ದೇಹದೊಳಗೆ ಪ್ರ |
ವಿಷ್ಣುನಾಗಿ ನಿರಂತರದಿ ಬಹು |
ಚೇಷ್ಟೆಗಳ ಮಡುತಿರೆ ಕಂಡು ಸಜೀವಿಯೆನುತಿಹರು ||
ಹೃಷ್ಯರಾಗುವರವನ ನೋಡಿ ಕ |
ನಿಷ್ಕರಲ್ಲರು ಸೇವೆ ಮಾಳ್ವರು |
ಬಿಟ್ಟಕ್ಷಣದಲಿ ಕುಣಪಸಮವೆಂದರಿದುನುಪೇಕ್ಷಿಪರು || ೨ ||

ಕ್ರೀಡೆಗೋಸುಗ ಅವರವರ ಗತಿ |
ನೀಡಲೋಸುಗ ದೇಹಗಳ ಕೊ |
ಟ್ಟಾಡುವನು ಸ್ವೇಚ್ಛೆಯಲಿ ಬ್ರಹ್ಮೇಶಾದ್ಯರೊಳು ಪೊಕ್ಕು ||
ಮಾಡುವನು ವ್ಯಾಪಾರ ಬಹು ವಿಧ |
ಮೂಢ ದೈತ್ಯರೊಳಿದ್ದು ಪ್ರತಿದಿನ |
ಕೇಡು ಲಾಭಗಳಿಲ್ಲವಿದರಿಂದಾವ ಕಾಲದಲಿ || ೩ ||

ಅಕ್ಷರೇಷ್ಯನು ಬ್ರಹ್ಮವಾಯು |
ತ್ಯಕ್ಷಸುರಪ ಸುರಾಸುರರೊಳ |
ಧ್ಯಕ್ಷನಾಗಿದ್ದೆಲ್ಲರೊಳು ವ್ಯಾಪಾರ ಮಾಡುತಿಹ ||
ಅಕ್ಷಯನು ಸತ್ಯಾತ್ಮಕ ಪರಾ |
ಪೇಕ್ಷೆಯಿಲ್ಲದೆ ಸರ್ವರೊಳಗೆ ವಿ |
ಲಕ್ಷಣನು ತಾನಾಗಿ ಲೋಕವ ರಕ್ಷಿಸುತಲಿಪ್ಪ || ೪ ||

ಶ್ರೀ ಸರಸ್ವತಿ ಭಾರತೀ ಗಿರಿ |
ಜಾ ಶಚೀ ರತಿ ರೋಹಿಣೀ ಸಂ |
ಜ್ಞಾ ಶತ ಸುರೂಪಾದ್ಯಖಿಳ ಸ್ತ್ರೀಯರೊಳು ಸ್ತ್ರೀರೂಪ |
ವಾಸವಾಗಿದ್ದೆಲ್ಲರಿಗೆ ವಿ |
ಶ್ವಾಸ ತನ್ನಲಿ ಕೊಡುವ ಅವರಭಿ |
ಲಾಷೆಗಳ ಪೂರೈಸುತಿಪ್ಪನು ಯೋಗ್ಯತೆಗಳರಿತು || ೫ ||

ಕೋಲು ಕುದುರೆಯ ಮಾಡಿ ಆಡುವ |
ಬಾಲಕರ ತೆರದಂತೆ ಲಕ್ಷ್ಮೀ |
ಲೋಲ ಸ್ವಾತಂತ್ರಿಯ ಗುಣವ ಬ್ರಹ್ಮಾದ್ಯರೊಳಗಿಟ್ಟು |
ಲೀಲೆಗೈವನು ತನ್ನವರಿಗನು |
ಕೂಲನಾಗಿದ್ದೆಲ್ಲ ಕಾಲದಿ |
ಖುಲ್ಲರಿಗೆ ಪ್ರತಿಕೂಲನಾಗಿಹ ಪ್ರಕಟನಾಗದಲೆ || ೬ ||

ಸೌಪರಣಿ ವರವಹನ ನಾನಾ |
ರೂಪನಾಮದಿ ಕರೆಸುತವರ ಸ |
ಮೀಪದಲ್ಲಿದ್ದೆಖಿಳ ವ್ಯಾಪಾರಗಳ ಮಾಡುವನು ||
ಪಾಪ ಪುಣ್ಯಗಳೆರಡು ಅವರ ಸ್ವ |
ರೂಪಗಳನುಸರಿಸಿ ಉಣಿಪ ಪ |
ರೋಪಕಾರಿ ಪರೇಶ ಪೂರ್ಣಾನಂದ ಜ್ಞಾನಘನ || ೭ ||

ಅಹರ ನಿದ್ರಾ ಮೈಥುನಗಳಹ |
ರಹರ ಬಯಸಿ ಬಳಲುವ ಲಕ್ಷ್ಮೀ |
ಮಹಿತನ ಮಹಾಮಹಿಮೆಗಳ ನೆಂತರಿವ ನಿತ್ಯದಲಿ ||
ಅಹಿಕ ಸೌಖ್ಯವ ಮರೆದು ಮನದಲಿ |
ಗ್ರಹಿಸಿ ಶಾಸ್ತ್ರಾರ್ಥಗಳ ಪರವೋ |
ತ್ಸಹದಿ ಕೊಂಡಾಡುತಲೆ ಮೈಮರೆದವರಿಗಲ್ಲದಲೆ || ೮ ||

ಬಂಧ ವೋಕ್ಷ ಪ್ರದನ ಜ್ಞಾನವು |
ಮಂದಮತಿಗಳಿಗೆಂತು ದೊರೆವುದು |
ಬಿಂದುಮಾತ್ರ ಸುಖಾನುಭವ ಪರ್ವತಕೆ ಸಮ ದುಃಖ ||
ವೆಂದು ತಿಳಿಯದೆ ಅನ್ಯ ದೈವಗ |
ಳಿಂದ ಸುಖವಾಪೇಕ್ಷಿಸುವರು ಮು |
ಕುಂದನಾರಾಧನೆಯ ಬಿಟ್ಟವಗುಂತೆ ಮುಕ್ತಿ ಸುಖ || ೯ ||

ರಾಜ ತನ್ನಾಮಾತ್ಯ ಕರುಣದಿ |
ನೈಜ ಜನರಿಗೆ ಕೊಟ್ಟು ಕಾರ್ಯ ನಿ |
ಯೋಜಿಸುತ್ತ ಮಾನಾಪಮಾನವ ಮಾಳ್ವ ತೆರದಂತೆ ||
ಶ್ರೀಜನಾರ್ದನ ಸರ್ವರೊಳಗಪ |
ರಾಜಿತನು ತಾನಾಗಿ ಸರ್ವ ಪ್ರ |
ಯೋಜನವ ಮಾಡಿಸುತ್ತ ಮಾಡುವ ಫಲಕೆ ಗುರಿಮಾಡಿ || ೧೦ ||

ವಾಸುದೇವ ಸ್ವತಂತ್ರವ ಸರೋ |
ಜಾಸನಾದ್ಯಮರಾ ಸುರರಿಗೀಯ |
ಲೋಸುಗರ್ಧವ ತೆಗದದರೊಳರ್ಧವ ಚತುರ್ಭಾಗ ||
ಗೈಸಿವಂದನು ಶತವಿಧ ದ್ವಿಪಂ |
ಚಾಶತಾಬ್ಜ ಜಗಷ್ಟ ಚತ್ವಾ |
ರಿಂಶದನಿಲನಿಗಿತ್ತ ವಾಣೀ ಭಾರತೀಗರ್ಧ || ೧೧ ||

ದ್ವಿತಿಯಪಾದವ ತೆಗೆದು ಕೊಂಡದ |
ಶತ ವಿಭಾಗವ ಮಾಡಿ ತಾ ವಿಂ |
ಶತಿ ಉಮೇಶನೊಳಿಟ್ಟ ಇಂದ್ರನೊಳ್ಳೆದಧಿಕ ಹತ್ತು ||
ರತಿಪನೊಳಗಿನಿತಿಟ್ಟಿಖಿಳ ದೇ |
ವತೆಗಳೊಳಗೀರೈದು ಜೀವ |
ಪ್ರತತಿಯೊಳು ದಶ ಐದಧಿಕ ನಾಲ್ವತ್ತು ದೈತ್ಯರೊಳು || ೧೨ ||

ಕಾರುಣಿಕ ಸ್ವಾತಂತ್ರಿಯತ್ವವ |
ಮೂರುವಿಧ ಗೈಸೆರಡು ತನ್ನೊಳು |
ನಾರಿಗೊಂದನು ಕೊಟ್ಟ ಸ್ವಾತಂತ್ರಿಯವ ಸರ್ವರಿಗೆ ||
ಧಾರುಣಿಪ ತನ್ನನುಗರಿಗೆ ವ್ಯಾ |
ಪಾರ ಕೊಟ್ಟು ಗುಣಾಗುಣಗಳ ವಿ |
ಚಾರ ಮಾಡುವ ತೆರದಿ ತ್ರಿಗುಣ ವ್ಯಕ್ತಿಯನೆ ಮಾಳ್ವ || ೧೩ ||

ಪುಣ್ಯ ಕರ್ಮಕೆ ಸಹಯವಾಗುವ |
ಧನ್ಯರಿಗೆ ಕಲ್ಯಾಣಿ ದೈತ್ಯರ |
ಪುಣ್ಯ ಫಲಗಳನೀವ ದಿವಿಜರ ಪಾಪಕರ್ಮಫಲ ||
ಅನ್ಯಕರ್ಮವ ಮಾಳ್ವರಿಗೆ ಅನು |
ಗುಣ್ಯಜನರಿಗೆ ಕೊಡುವ ಬಹು ಕಾ |
ರುಣ್ಯ ಸಾಗರನೀ ತೆರದಿ ಭಕ್ತರನು ಸಂತೈಪ || ೧೪ ||

ನಿರುಪಮಗೆ ಸರಿಯುಂಟು ಯೆಂದು |
ಚ್ಚರಿಸುವವ ತದ್ಭಕ್ತರೊಳು ಮ |
ತ್ಸರಿಸುವವ ಗುಣಗುಣಿಗಳಿಗೆ ಭೇದಗಳ ಪೇಳುವವ ||
ದರ ಸುದರಶನ ಊರ್ಧ್ವ ಪುಂಡ್ರವ |
ಧರಿಸುವರೊಳು ದ್ವೇಷಿಸುವ ಹರಿ |
ಚರಿತೆಗಳ ಕೇಳದಲೆ ಲೋಗರ ವಾರ್ತೆ ಕೇಳುವವ || ೧೫ ||

ಏವಮಾದೀ ದ್ವೇಷವುಳ್ಳ ಕು |
ಜೀವರೆಲ್ಲರು ದೈತ್ಯರೆಂಬರು |
ಕೋವಿದರ ವಿಜ್ಞಾನ ಕರ್ಮವ ನೋಡಿ ನಿಂದಿಪರು ||
ದೇವ ದೇವನ ಬಿಟ್ಟು ಯಾವ |
ಜ್ಜೀವ ಪರಿಯಂತರದಿ ತುಚ್ಛರ |
ಸೇವೆಯೆಂದುಪಜೀವಿಸುವರಜ್ಞಾನಕೊಳಗಾಗಿ || ೧೬ ||

ಕಾಮ ಲೋಭ ಕ್ರೋಧ ಮದ ಹಿಂ |
ಸಾಮಯಾನ್ಯತ ಕಪಟ ತ್ರಿ |
ಧಾಮನವತಾರಗಳ ಭೇದ ಅಪೂರ್ಣಸುಖಬದ್ಧ ||
ಆಮಿಷನಿವೇದಿತ ಅಭೋಜ್ಯದಿ |
ತಾಮಸಾನ್ನವನುಂಬ ತಾಮಸ |
ಶ್ರೀಮದಾಂಧರ ಸಂಗದಿಂದಲಿ ತಮವೆ ವರ್ಧಿಪುದು || ೧೭ ||

ಜ್ಞಾನ ಭಕ್ತಿ ವಿರಕ್ತಿ ವಿನಯ ಪು |
ರಾಣ ಶ್ರವಣ ಶಾಸ್ತ್ರ ಚಿಂತನ |
ದಾನ ಶಮ ದಮ ಯಜ್ಞ ಸತ್ಯಾಹಿಂಸ ಭೂತದಯ ||
ಧ್ಯಾನ ಭಗವನ್ನಾಮ ಕೀರ್ತನ |
ವೌನ ಜಪ ತಪ ವ್ರತ ಸುತೀರ್ಥ |
ಸ್ನಾನ ಮಂತ್ರ ಸ್ತೋತ್ರ ವಂದನ ಸಜ್ಜನರ ಗುಣವು || ೧೮ ||

ಲೇಷ ಸ್ವಾತಂತ್ರಿಯ ಗುಣವನು ಪ್ರ ।
ವೇಶಗೈಸಿದ ಕಾರಣದಿ ಗುಣ ।
ದೋಷಗಳು ತೋರುವವು ಸತ್ವಾಸತ್ವ ಜೀವರೋಳು ॥
ಶ್ವಾಸ ಭೋಜನ ಪಾನ ಶಯನ ವಿ ।
ಲಾಸ ಮೈಥನ ಗಮನ ಹರುಷ ।
ಕ್ಷೇಷ ಸ್ವಪ್ನ ಸುಷುಪ್ತಿ ಜಾಗ್ರತಿಯಹವು ಚೇತನಕೆ ॥ ೧೯ ॥

ಅರ್ಥ ತನ್ನೊಳಗಿರಿಸಿ ಉಳಿದೊಂ ।
ದರ್ಥವ ವಿಭಾಗಗೈಸಿ ವೃಜಿ ।
ನಾರ್ದನನು ಪೂರ್ವದಲಿ ಸ್ವಾತಂತ್ರಿಯವ ಕೊಟ್ಟಂತೆ ॥
ಸ್ವಧರ್ಮನೀಪಿತ ಕೊಡುವವರ ಸುಖಿ ।
ವೃದ್ಧಿಗೋಸುಗ ಬ್ರಹ್ಮ ವಾಯು ಕ ।
ಪರ್ದಿ ಮೊದಲಾದವರೊಳಿದ್ದವರಯೋಗ್ಯತೆಯನರಿತು ॥ ೨೦ ॥

ಹಲಧರಾನುಜ ಮಾಳ್ವ ಕೃತ್ಯವ ।
ತಿಳಿಯದಾಹಂಕಾರದಿಂದೆ ।
ನ್ನಳಿದು ವಿಧಿನಿಷೇದ ಪಾತ್ರರು ಇಲ್ಲ ವೆಂಬುವಗೆ ॥
ಫಲಗಳ ದ್ವಯ ಕೊಡುವ ದೈತ್ಯರ ।
ಕಲುಷ ಕರ್ಮವ ಬಿಟ್ಟು ಪುಣ್ಯವ ।
ಸೆಳೆದು ತನ್ನೊಳಗಿಟ್ಟು ಕ್ರಮದಿಂ ಕೊಡುವ ಭಕ್ತರಿಗೆ ॥ ೨೧ ॥

ತೋಯಜಾಪ್ತನ ಕಿರಣ ವೃಕ್ಷ ।
ಚ್ಚಾಯ ವ್ಯಕ್ತಿಸುವಂತೆ ಕಮಲದ ।
ಳಾಯತಾಕ್ಷನು ಸರ್ವರೋಳು ವ್ಯಾಪಿಸಿದ ಕಾರಣದಿ ॥
ಹೇಯ ಸದ್ಗುಣ ಕರ್ಮ ತೋರ್ಪವು ।
ನ್ಯಾಯಕೋವಿದರಿಗೆ ನಿರಂತರ ।
ಶ್ರೀಯರಸ ಸರ್ವೋತ್ತಮೋತ್ತಮನೆಂದು ಪೇಳುವರು ॥ ೨೨ ॥

ಮೂಲ ಕಾರಣ ಪ್ರಕೃತಿಯೆನಿಪ ಮ ।
ಹಾಲಕುಮಿ ಎಲ್ಲರೊಳಗಿದ್ದು ಸು ।
ಲೀಲೆಗೈವುತ ಪುಣ್ಯ ಪಾಪಗಳರ್ಪಿಸಲು ಪತಿಗೆ ॥
ಪಾಲಗಡಲೊಳು ಬಿದ್ದ ಜಲ ಕೀ ।
ಲಾಲವೆನಿಪುದೆ ಜೀವಕೃತ ಕ ।
ಮಾಳಿ ತದ್ವತು ಶುಭವುಯೆನಿಪವು ಎಲ್ಲ ಕಾಲದಲಿ ॥ ೨೩ ॥

ಜ್ಞಾನ ಸುಖ ಬಲ ಪೂರ್ಣ ವಿಷ್ಣುವಿ |
ಗೇನು ಮಾಳ್ವಪು ತ್ರಿಗುಣಕಾರ್ಯ ಕೃ |
ಶಾನುವಿನ ಕೃಮಿಕವಿದು ಭಕ್ತಿಪದುಂಟೆ ಲೋಕದೊಳು ||
ಈ ನಳಿನಜಾಂಡವನು ಬ್ರಹ್ಮೇ |
ಶಾನ ಮುಖ್ಯ ಸುರಾಸುರರ ಕಾ |
ಲಾನಳನವೋಲ್ಲುಂಗುವಗೀ ಪಾಪಗಳ ಭಯವೆ || ೨೪ ||

ಮೋದಶಿರ ದಕ್ಷಿಣ ಸುಪಕ್ಷ ಪ್ರ |
ಮೋದ ಉತ್ತರ ಪಕ್ಷವೆಂದು ಋ |
ಗಾದಿ ಶ್ರುತಿಗಳು ಪೇಳುವವು ಆನಂದಮಯ ಹರಿಗೆ ||
ಮೋದವೈಷಿಕ ಸುಖ ವಿಶಿಷ್ಟ ಪ್ರ |
ಮೋದ ಪಾರತ್ರಿಕ ಸುಖಪ್ರದ |
ನಾದ ಕಾರಣದಿಂದ ಮೋದ ಪ್ರಮೋದನೆನಿಸಿದನು || ೨೫ ||

ಎಂದಿಗಾದರು ವೃಷ್ಟಿಯಿಂದ ವ |
ಸುಂಧರೆಯೊಳಗಿಪ್ಪಖಿಳ ಜಲದಿಂ |
ಸಿಂಧು ವೃದ್ಧಿಯನೈದುವದೆ ಬಾರದಿರೆ ಬರಿದಹುದೆ ||
ಕುಂದು ಕೊರತೆಗಳಿಲ್ಲದಿಹ ಸ್ವಾ |
ನಂದ ಸಂಪೂರ್ಣ ಸ್ವಭಾವಗೆ |
ಬಂದು ಮಾಡುವದೇನು ಕರ್ಮಾರ್ಥ ಜನ್ಯಫಲ || ೨೬ ||

ದೇಹವೃಕ್ಷದೊಳೆರಡು ಪಕ್ಷಿಗ |
ಳಿಹವೆಂದಿಗು ಬಿಡದೆ ಪರಮ |
ಸ್ನೇಹದಿಂದಲಿ ಕರ್ಮಜ ಫಲಗಳುಂಬ ಜೀವಖಿಗ ||
ಶ್ರೀಹರಿಯು ತಾ ಸಾರಭೋಕ್ತನು |
ದ್ರೋಹಿಸುವ ಕಲ್ಯಾದಿ ದೈತ್ಯ ಸ |
ಮೂಹಕೀವ ವಿಶಿಷ್ಟ ಪಾಪವ ಲೇಶವೆಲ್ಲರಿಗೆ || ೨೭ ||

ದ್ಯುಮಣಿ ಕಿರಣವ ಕಂಡ ಮಾತ್ರದಿ |
ತಿಮಿರವೋಡುವ ತೆರದಿ ಲಕ್ಷ್ಮೀ |
ರಮಣ ನೋಡಿದ ಮಾತ್ರದಿಂದಘನಾಶವೈದುವದು ||
ಕಮಲಸಂಭವ ಮುಖ್ಯ ಎಲ್ಲಾ |
ಸುಮನಸರೊಳಿಹ ಪಾಪರಾಶಿಯ |
ಅಮರ ಮುಖನಂದದಲಿ ಭಸ್ಮವ ಮಾಳ್ವ ಹರಿತಾನು || ೨೮ ||

ಚತುರ ಶತಭಾಗದಿ ದಶಾಂಶದೋ |
ಳಿತರ ಜೀವರಿಗೀವ ಲೇಶವ |
ದಿತಿಜ ದೇವಕ್ಕಳಿಗೆ ಕೊಡುವ ವಿಶಿಷ್ಟ ದುಃಖ ಸುಖ ||
ಮತಿವಿಹೀನ ಪ್ರಾಣಿಗಳಿಗಾ |
ಹತಿಯು ಸುಖ ಮೃತಿ ದುಃಖವರ ಯೋ |
ಗೃತೆಯನರಿತು ಪಿಪೀಲ ಮಶಕಾದಿಗಳಿಗೀವ ಹರಿ || ೨೯ ||

ನಿತ್ಯ ನಿರಯಾಂಧಾಖ್ಯ ಕೂಪದಿ |
ಭೃತ್ಯರಿಂದೊಡಗೂದಿ ಪುನರಾ |
ವೃತ್ತಿ ವರ್ಜಿತ ಲೋಕವೈದುವ ಕಲಿಯು ದ್ವೇಷದಲಿ ||
ಸತ್ಯಲೋಕಾಧಿಪ ಚತುರ್ಮುಖ |
ತತ್ವದೇವಕ್ಕಳ ಸಹಿತ ನಿಜ |
ಮುಕ್ತಿಯೈದುವ ಹರಿ ಪದಾಬ್ಜವ ಭಜಿಸಿ ಭಕುತಿಯಲಿ || ೩೦ ||

ವಿಧಿನಿಷೇಧಗಳೆರಡು ಮರೆಯದೆ |
ಮಧುವಿರೋಧಿಯ ಪಾದಕರ್ಪಿಸು |
ಅದಿತಿ ಮಕ್ಕಳಿಗೀವ ಪುಣ್ಯವ ಪಾಪ ದೈತ್ಯರಿಗೆ ||
ಸುದರುಶನಧರಗೀಯದಿರೆ ಬಂ |
ದೊದಗಿ ಒಯ್ವರು ಪುಣ್ಯ ದೈತ್ಯರು |
ಅಧಿಪರಿಲ್ಲದ ವೃಕ್ಷಗಳ ಫಲದಂತೆ ನಿತ್ಯದಲಿ || ೩೧ ||

ತಿಲಜ ಕಶ್ಮಲ ತ್ಯಜಿಸಿ ದೀಪವು |
ತಿಳಿಯು ತೈಲವಗ್ರಹಿಸಿ ಮಂದಿರ |
ದೊಳಗೆ ವ್ಯಾಪಿಸಿಯಿಷ್ಟ ಕತ್ತಲೆ ಭಂಗಿಸುವ ತೆರದಿ ||
ಕಲಿ ಮೊದಲುಗೊಂಡಖಿಳ ದಾನವ |
ಕುಲಜರನುದಿನ ಮಾಳ್ವ ಪುಣ್ಯಜ |
ಫಲವ ಬ್ರಹ್ಮಾದ್ಯರಿಗೆ ಕೊಟ್ಟಿಲ್ಲಲೈ ರಮಿಸುವನು || ೩೨ ||

ಇದ್ದಲೆಯು ನಿತ್ಯದಲಿ ಮೇಧ್ಯಾ |
ಮೇಧ್ಯ ವಸ್ತುಗಳುಂಡು ಲೋಕದಿ |
ಶುದ್ಧ ಸುಚಿಯೆಂದೆನಿಸಿಕೊಂಬನು ವೇದಸ್ಮೃತಿಗಳೊಳು ||
ಬುದ್ಧಿ ಪೂರ್ವಕವಾಗಿ ವಿಬುಧರು |
ಶ್ರದ್ಧೆಯಿಂದರ್ಪಿಸಿದ ಕರ್ಮ ನಿ |
ಷಿದ್ಧವಾದರು ಸರಿಯೆ ಕೈಕೊಂಡುದ್ಧರಿಸುತಿಪ್ಪ || ೩೩ ||

ಒಡೆಯರಿದ್ದ ವನಸ್ಥಳಗಳ |
ಬಡಿದು ತಿಂಬುವರುಂಟೆ ಕಂಡರೆ |
ಹೊಡೆದು ಬಿಸಟುವರೆಂಬ ಭಯದಿಂದ ನೋಡಲಂಜುವರು ||
ಬಿಡದೆ ಮಾಡುವ ಕರ್ಮಗಳ ಮನೆ |
ಮಡದಿ ಮಕ್ಕಳು ಬಂಧುಗಳು ಕಾ |
ರೊಡಲ ನಾಳೆಗಳು ಯೆಂದಮಾತ್ರದಲೋಡುವವು ದುರಿತ || ೩೪ ||

ಜ್ಞಾನ ಕರ್ಮೇಂದ್ರಿಯಗಳಿಂದೇ |
ನೇನು ಮಾಡುವ ಕರ್ಮಗಳ ಲ |
ಕ್ಷ್ಮೀ ನಿವಾಸನಿಗರ್ಪಿಸುತ್ತಲಿರು ಕಾಲ ಕಾಲದಲಿ |
ಪ್ರಾಣಪತಿ ಕೈಕೊಂಡು ನಾನಾ |
ಯೋನಿ ಯೈದಿಸನೊಮ್ಮೆಕೊಡದಿರೆ |
ದಾನವರು ಶಳೆದೊಯ್ವರೆಲ್ಲಾ ಪುಣ್ಯರಾಶಿಗಳ || ೩೫ ||

ಶ್ರುತಿ ಸ್ಮೃತ್ಯರ್ಥವ ತಿಳಿದಹಂ |
ಮತಿ ವಿಶಿಷ್ಟನು ಕರ್ಮ ಮಾಡಲು |
ಪ್ರತಿಗ್ರಹಿಸನು ಪಾಪಗಳನು ಕೊಡುತಿಪ್ಪ ನಿತ್ಯ ಹರಿ ||
ಚತುರ ದಶ ಭುವನಾಧಿಪತಿ ಕೃತ |
ಕೃತ ಕೃತಜ್ಞ ನಿಯಾಮಕನು ಯೆನೆ |
ಮತಿ ಭ್ರಂಶ ಪ್ರಮಾದ ಸಂಕಟ ದೋಷವವಗಿಲ್ಲ || ೩೬ ||

ವಾರಿಜಾಸನ ಮುಖ್ಯರಾಜ್ಞಾ |
ಧಾರಕರು ಸರ್ವ ಸ್ವತಂತ್ರ ರ |
ಮಾರಮಣನೆಂದರಿದು ಇಷ್ಟಾನಿಷ್ಟ ಕರ್ಮಫಲ ||
ಸಾರ ಭೋಕ್ತನಿಗರ್ಪಿಸಲು ಸ್ವೀ |
ಕಾರ ಮಾಡುವ ಪಾಪ ಫಲವ ಕು |
ಬೇರನಾಮಕ ದೈತ್ಯರಿಗೆ ಕೊಟ್ಟವರ ನೋಯಿಸುವ || ೩೭ ||

ಕ್ರೂರದೈತ್ಯರೊಳಿದ್ದು ತಾನೇ |
ಪ್ರೇರಿಸುವ ಕಾರಣದಿ ಹರಿಗೆ ಕು |
ಬೇರನೆಂಬರು ಎಲ್ಲರೊಳು ನಿರ್ಗತರತಿಗೆ ನಿರತಿ ||
ಸೂರಿಗಮ್ಮಗೆ ಸೂರ್ಯನೆಂಬರು |
ದೂರಶೋಕಗೆ ಶುಕ್ಲ ಲಿಂಗ ಶ |
ರೀರಯಿಲ್ಲದ ಕಾರಣದಿ ಅಕಾಯನೆನಿಸುವನು || ೩೮ ||

ಪೇಲಲೊಶವಲ್ಲದ ಮಹಾ ಪಾ ।
ಪಾಳಿಗಳನೊಂದೇ ಕ್ಷಣದಿ ನಿ ।
ಮೂಲಗೈಸಲು ಬೇಕು ಎಂಬುವಗೊಂದೆ ಹರಿನಾಮ ॥
ನಾಲಿಗೆಯೊಳುಳ್ಳವಗೆ ಪರಮ ಕೃ ।
ಪಾಳು ಕೃಷ್ಣನು ಕೈವಿಡಿದು ತ ।
ನ್ನಾಲಯದೊಳಿಟ್ಟನುದಿನದಿ ಆನಂದ ಬಡಿಸುವನು ॥ ೩೯ ॥

ರೋಗಿ ಔಷಧ ಪಡ್ಯದಿಂದ ನಿ ।
ರೋಗಿಯೆನಿಸುವ ತೆರದಿ ಶ್ರೀಮ ।
ದ್ಭಾಗವತ ಸುಶ್ರವಣಗೈದು ಭವಾಖ್ಯ ರೋಗವನು ॥
ನೀಗಿ ಶಬ್ದಾದ್ಯಖಿಳ ವಿಷಯ ನಿ ।
ಯೋಗಿಸು ದಶೇಂದ್ರಿಯ ಅನಿಲನೊಳು ।
ಶ್ರೀಗುರು ಜಗನ್ನಾಥ ವಿಠಲ ಪ್ರೀತನಾಗುವನು ॥ ೪೦ ॥

॥ ಶ್ರೀ ಕ್ರೀಡಾವಿಲಾಸ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ಅವರೋಹಣ ತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಶ್ರೀರಮಣ ನಿಜಭಕ್ತರೆನಿಸುವ |
ವಾರಿಜಾಸನ ಮುಖ್ಯ ನಿರ್ಜರ |
ತಾರತಮ್ಯವ ಪೇಳ್ವೆ ಸಂಕ್ಷೇಪದಲಿ ಗುರುಬಲದಿ ||

ಕೇಶವಗೆ ನಾರಾಯಣಿಗೆ ಕಮ |
ಲಾಸನ ಸಮೀರರಿಗೆ ವಾಣಿಗೆ |
ವೀಶ ಫಣಿಪ ಮಹೇಶರಿಗೆ ಷಣ್ಮಹಿಷಿಯರ ಪದಕೆ ||
ಶೇಷ ರುದ್ರರ ಪತ್ನಿಯರಿಗೆ ಸು |
ವಾಸವ ಪ್ರದ್ಯುಮ್ನರಿಗೆ ಸಂ |
ತೋಷದಲಿ ವಂದಿಸುವೆ ಭಕ್ತಿಜ್ಞಾನ ಕೊಡಲೆಂದು || ೧ ||

ಪ್ರಾಣದೇವಗೆ ನಮಿಪೆ ಕಾಮನ |
ಸೂನು ಮನುಗುರು ದಕ್ಷ ಶಚಿ ರತಿ |
ಮಾನಿನಿಯರಿಗೆ ಪ್ರವಹದೇವಗೆ ಸೂರ್ಯಸೋಮ ಯಮ |
ಮಾನವಿಗೆ ವರುಣನಿಗೆ ವೀಣಾ |
ಪಾಣಿ ನಾರದಮುನಿಗೆ ನಪಿಸುವೆ |
ಜ್ಞಾನ ಭಕ್ತಿ ವಿರಕ್ತಿ ಮಾರ್ಗವ ತಿಳಿಸಲೆನಗೆಂದು || ೨ ||

ಅನಳ ಭೃಗು ದಾಕ್ಷಾಯಣಿಯರಿಗೆ |
ಕನಕ ಗರ್ಭಜ ಸಪ್ತ ಋಷಿಗಳ |
ಗೆಣೆಯನಿಪ ವೈವಸ್ವತಮನು ಗಾಧಿ ಸಂಭವಗೆ ||
ದನುಜ ನಿರಋತಿ ತಾರ ಪ್ರಾವಹಿ |
ವನಜ ಮಿತ್ರಗೆಶ್ವಿನೀ ಗಣಪಾ |
ಧನಪ ವಿಷ್ಣುಕೇನರಿಗೆ ವಂದಿಸುವೆನವರತ || ೩ ||

ಉಕ್ತ ದೇವಕಳನುಳಿದು ಎಂ |
ಭತ್ತಯಿದು ಜನರುಗಳು ಮನುಗಳು |
ಚಿಥ್ಯ ಚಾವನ ಯಮಳರಿಗೆ ಕರ್ಮಜರೆನಿಸುತಿಪ್ಪು ||
ಕಾರ್ತವೀರ್ಯಾರ್ಜುನ ಪ್ರಮುಖ ಶ |
ತಸ್ಥರಿಗೆ ಪರ್ಜನ್ಯ ಗಂಗಾ |
ದಿತ್ಯ ಯಮ ಸೋಮಾನಿರುದ್ಧರ ಪತ್ತಿಯರ ಪದಕೆ || ೪ ||

ಹುತವಹನಧಾಂಗಿನಿಗೆ ಚಂದ್ರಮ |
ಸುತ ಬುಧಗೆ ನಾಮಾತ್ಮಿಕೋಷಾ |
ಸತಿಗೆ ಛಾಯಾತ್ಮಜ ಶನೈಶ್ಚರಗಾನಮಿಪೆ ಸತತ ||
ಪ್ರತಿ ದಿವಸದಲಿ ಬಿಡದೆ ಜೀವ |
ಪ್ರತತಿ ಮಾಡುವ ಕರ್ಮಗಳಿಗಧಿ |
ಪತಿಯೆನಿಪ ಪುಷ್ಕರನ ಪಾದಾಂಬುಜಗಳಿಗೆ ನಮಿಪೆ || ೫ ||

ಆ ನಮಿಪೆ ಆಜಾನಜರಿಗೆ ಸುಕ್ಯ |
ಶಾನು ಸುತರಿಗೆ ಗೋವ್ರಜದೊಳಿಹ |
ಮಾನಿನಿಯರಿಗೆ ಚಿರಪಿತರು ಶತನೂನ ಶತಕೋಟಿ ||
ಮೌನಿಜನರಿಗೆ ದೇವ ಮಾನವ |
ಗಾನ ಪ್ರೌಢರಿಗವನಿಪರಿಗೆ ರ |
ಮಾನಿವಾಸನ ದಾಸವರ್ಗಕೆ ನಮಿಪೆನನವರತ || ೬ ||

ಅನುಕ್ರಮಣಿಕ ತಾರತಮ್ಯವ |
ಅನುದಿನದಿ ಸದ್ಭಕ್ತಿಪೂರ್ವಕ |
ನೆನೆವರಿಗೆ ಧರ್ಮಾರ್ಥ ಕಾಮಾದಿಗಳು ಫಲಿಸುವವು ||
ವನಜ ಸಂಭವ ಮುಖ್ಯರವಯವ |
ರೆನಿಸುವ ಜಗನ್ನಾಥ ವಿಠಲನ |
ವಿನಯದಿಂದಲಿ ನಮಿಸಿ ಕೊಂಡಾಡುತಿರು ಮರೆಯದಲೆ || ೭ ||

|| ಇತಿ ಶ್ರೀ ಅವರೋಹಣ ತಾರತಮ್ಯ ಸಂಧಿ ಸಂಪೂರ್ಣಂ ||

|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಅನುಕ್ರಮಣಿಕಾ ತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಮನುಜ ಉತ್ತಮವಿಡಿದು ಸಂಕರು |
ಷಣನ ಪರಿಯಂತರದಿ ಪೇಳಿದ |
ಅನುಕ್ರಮಣಿಕೆಯ ಪದ್ಯವನು ಕೇಳುವುದು ಸಜ್ಜನರು ||

ಶ್ರೀಮದಾಚಾರ್ಯರ ಮತಾನುಗ |
ಧೀಮತಾಂವರರಂಭಿ ಕಮಲಕೆ |
ಸೋಮ ಪಾನಾರ್ಹರಿಗೆ ತಾತ್ವಿಕ ದೇವತಾ ಗಣಕೆ ||
ಹೈಮವತಿ ಷಣ್ಮಹಿಷಿಯರ ಪದ |
ವ್ಯೋಮಕೇಶಗೆ ವಾಣಿ ವಾಯೂ |
ತಾಮರಸಭವ ಲಕ್ಷ್ಮಿನಾರಾಯಣರಿಗಾನಮಿಪೆ || ೧ ||

ಶ್ರೀಮತಾಂವರ ಶ್ರೀಪತೇ ಸ |
ತ್ಯಾಮಿತಪ್ರದ ಸೌಮ್ಯ ತ್ರಿಕಕು |
ದ್ಧಾಮ ತ್ರಿಚತುಃ ಪಾದ ಪಾವನ ಚರಿತ ಚಾರ್ವಾಂಗ ||
ಗೋಮತಿಪ್ರಿಯ ಗೌಣ ಗುರುತಮ |
ಸಾಮಗಾಯನಲೋಲ ಸರ್ವ |
ಸ್ವಾಮಿ ಮಮ ಕುಲದೈವ ಸಂತೈಸುವುದು ಸಜ್ಜನರ || ೨ ||

ರಾಮ ರಾಕ್ಷಸ ಕುಲಭಯಂಕರ |
ಸಾಮ ಜೇಂದ್ರಪ್ರಿಯ ಮನೋ ವಾ |
ಚಾಮಗೋಚರ ಚಿತ್ಸುಖಪ್ರದ ಚಾರುತರ ಸ್ವರತ ||
ಭೂಮ ಭೂ ಸ್ವರ್ಗಾಪ ವರ್ಗದ |
ಕಾಮಧೇನು ಸುಕಲ್ಪತರು ಚಿಂ |
ತಾಮಣಿ ಯೆಂದೆನಿಪ ನಿಜ ಭಕ್ತರಿಗೆ ಸರ್ವತ್ರ || ೩ ||

ಸ್ವರ್ಣ ವರ್ಣ ಸ್ವತಂತ್ರ ಸರ್ವಗ |
ಕರ್ಣಹೀನಸುಶಯ್ಯ ಶಾಶ್ವತ |
ವರ್ಣ ಚತುರಾಶ್ರಮವಿವರ್ಜಿತ ಚಾರುತರ ಸ್ವರತ ||
ಅರ್ಣ ಸಂಪ್ರತಿಪಾದ್ಯ ವಾಯು ಸು |
ಪರ್ಣ ವರವಹನ ಪ್ರತಿಮ ವಟ |
ಪರ್ಣ ಶಯನಾಶ್ರಯ (ಶ್ಚರ್ಯ) ತಮ ಸಚ್ಚರಿತ ಗುಣಭರಿತ || ೪ ||

ಅಗಣಿತ ಸುಗುಣಧಾಮ ನಿಶ್ಚಲ |
ಸ್ವಗತ ಭೇದ ವಿಶೂನ್ಯ ಶಾಶ್ವತ |
ಜಗದ ಜೀವಾತ್ಮಂತ ಭಿನ್ನಾಪನ್ನ ಪರಿಪಾಲ ||
ತ್ರಿಗುಣ ವರ್ಜಿತ ತ್ರಿಭುವನೇಶ್ವರ |
ಹಗಲಿರುಳು ಸ್ಮರಿಸುತಲಿಹರ ಬಿ |
ಟ್ಟಗಲ ಶ್ರೀಜಗನ್ನಾಥ ವಿಠಲ ವಿಶ್ವ ವ್ಯಾಪಕನು || ೫ ||

|| ಇತಿ ಶ್ರೀ ಅನುಕ್ರಮಣಿಕಾ ತಾರತಮ್ಯ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ವಿಘ್ನೇಶ್ವರ ಸ್ತೋತ್ರ ಸಂಧಿ ॥

॥ ಶ್ರೀ ಗಣಪತಿ ಸ್ತೋತ್ರ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಶ್ರೀಶನಂಘ್ರಿ ಸರೋಜ ಭೃಂಗ ಮ |
ಹೇಶ ಸಂಭವ ಮನ್ಮನದೊಳು ಪ್ರ |
ಕಾಶಿಸನುದಿನ ಪ್ರಾರ್ಥಿಸುವೆ ಪ್ರೇಮಾತಿಶಯದಿಂದ ||
ನೀ ಸಲಹು ಸಜ್ಜನರ ವೇದ |
ವ್ಯಾಸ ಕರುಣಾಪಾತ್ರ ಮಹದಾ |
ಕಾಶಪತಿ ಕರುಣಾಳು ಕೈಪಿಡಿದೆಮ್ಮನುದ್ಧರಿಸು || ೧ ||

ಏಕದಂತ ಇಭೇಂದ್ರಮುಖಿ ಚಾ |
ಮೀಕರ ಕೃತ ಭೂಶಣಾಂಗ ಕೃ |
ಪಾಕಟಾಕ್ಷದಿ ನೋಡು ವಿಜ್ಞಾಪಿಸುವೆ ಇನಿತೆಂದು ||
ನೋಕನೀಯನ ತುತಿಸುತಿಪ್ಪ ವಿ |
ವೇಕಿಗಳ ಸಹವಾಸ ಸುಖಿಗಳ |
ನೀ ಕರುಣಿಸುವುದೆಮಗೆ ಸಂತತ ಪರಮ ಕರುಣಾಳು || ೨ ||

ವಿಘ್ನರಾಜನೆ ದುರ್ವಿಷಯದೊಳು |
ಮಗ್ನವಾಗಿಹ ಮನವ ಮಹದೋ |
ಷಘ್ನನಂಘ್ರಿ ಸರೋಜ ಯುಗಳದಿ ಭಕ್ತಿ ಪೂರ್ವಕದಿ ||
ಲಗ್ನಿವಾಗಲಿ ನಿತ್ಯ ನರಕ ಭ |
ಯಾಗ್ನಿಗಳಿಗಾನಂಜೆ ಗುರುವರ |
ಭಗ್ನಗೈಸೆನ್ನವಗುಣಗಳನ್ನು ಪ್ರತಿ ದಿವಸದಲ್ಲಿ || ೩ ||

ಧನಪ ವಿಷ್ವಕ್ಸೇನ ವೈದ್ಯಾ |
ಶ್ವಿನಿಗಳಿಗೆ ಸರಿಯೆನಿಪ ಷಣ್ಮುಖಿ |
ನನುಜ ಶೇಷ ಶತಸ್ಥ ದೇವೋತ್ತಮ ವಿಯದ್ಗಂಗಾ ||
ವಿನುತ ವಿಶ್ವೋ ಪಾಸಕನೆ ಸ |
ನ್ಮನದಿ ವಿಜ್ಞಾಪಿಸುವೆ ಲಕ್ಷ್ಮೀ |
ವನಿತೆಯರಸನ ಭಕ್ತಿ ಜ್ಞಾನ ಕೊಟ್ಟು ಸಲಹುವುದು || ೪ ||

ಚಾರುದೇಷ್ಣಾಹ್ವಯನೆನಿಸಿ ಅವ |
ತಾರ ಮಾಡಿದೆ ರುಗ್ಮಿಣೀಯಲಿ |
ಗೌರಿ ಅರಸನ ವರದಿ ಉದ್ಧಟರಾದ ರಾಕ್ಷಸರ ||
ಶೌರಿ ಆಜ್ಞದಿ ಸಂಹರಿಸಿ ಭೂ |
ಭಾರ ವಿಳುಹಿದ ಕರುಣಿ ತ್ವತ್ಪಾ |
ದಾರ ವಿಂದಕೆ ನಮಿಪೆ ಕರುಣಿಪುದೆಮಗೆ ಸನ್ಮತಿಯ || ೫ ||

ಶೂರ್ಪ ಕರ್ಣದ್ವಯ ವಿಚಿತ ಕಂ |
ದರ್ಪ ಶರ ಉದಿತಾರ್ಕ ಸನ್ನಿಭ |
ಸರ್ಪವರ ಕಟಿಸೂತ್ರ ವೈಕೃತ ಗಾತ್ರ ಸುಚರಿತ್ರ ||
ಸ್ವರ್ಪಿತಾಂಕುಶರರದನ ಕರ ಖಿಳ |
ದರ್ಪ ಭಂಜನ ಕರ್ಮ ಸಾಕ್ಷಿಗ |
ತರ್ಪಕನು ನೀನಾಗಿ ತೃಪ್ತಿಯ ಬಡಿಸು ಸಜ್ಜನರ || ೬ ||

ಖೇಶ ಪರಮ ಸುಭಕ್ತಿ ಪೂರ್ವಕ |
ವ್ಯಾಸಕೃತ ಗ್ರಂಥಗಳನರಿತು ಪ್ರ |
ಯಾಸವಿಲ್ಲದೆ ಬರೆದು ವಿಸ್ತರಿಸಿದಿಯೊ ಲೋಕದೊಳು ||
ಪಾಶ ಪಾಣಿಯೆ ಪ್ರಾರ್ಥಿಸುವೆ ಉಪ |
ದೇಶಿಸೆನಗದರರ್ಥಗಳ ಕರುಣಾ |
ಸಮುದ್ರ ಕೃಪಾಕಟಾಕ್ಷದಿ ನೋಡಿ ಪ್ರತಿದಿನದಿ || ೭ ||

ಶ್ರೀಶನತಿ ನಿರ್ಮಲ ಸುನಾಭೀ |
ದೇಶವಸ್ಥಿತ ರಕ್ತ ಶ್ರೀಗಂ |
ಧಾಸುಶೋಭಿತಗಾತ್ರ ಲೋಕ ಪವಿತ್ರ ಸುರಸ್ತೋತ್ರ ||
ಮೂಷಕಸುವರವಹನ್ ಪ್ರಾಣಾ |
ವೇಶಯುತ ಪ್ರಖ್ಯಾತ ಪ್ರಭು ಪೂ |
ರೈಸು ಭಕ್ತರು ಬೇಡಿದಿಷ್ಟಾರ್ಥಗಳ ಪ್ರತಿದಿನದಿ || ೮ ||

ಶಂಕರಾತ್ಮಜ ದೈತ್ಯರಿಗತಿ ಭ |
ಯಂಕರ ಗತಿಗಳೇಯ ಲೋಸುಗ |
ಸಂಕಟ ಚತುರ್ಥಿಗನೆನಿಸಿ ಅಹಿತಾರ್ಥಗಳ ಕೊಟ್ಟು ||
ಮಂಕುಗಳ ಮೋಹಿಸುವೆ ಚಕ್ರದ |
ರಾಂಕಿತನ ದಿನದಿನದಿ ತ್ವತ್ಪದ |
ಪಂಕಜಂಗಳಿಗೆರಗಿ ಬಿನ್ನೈಸುವೆನು ಪಾಲಿಪುದು || ೯ ||

ಸಿದ್ದ ವಿದ್ಯಾಧರಗಣ ಸಮಾ |
ರಾಧ್ಯ ಚರಣ ಸರೋಜ ಸರ್ವಸು |
ಸಿದ್ದಿ ದಾಯಕ ಶೀಘ್ರದಿಂ ಪಾಲಿಪುದು ಬಿನ್ನೈಪೆ ||
ಬುದ್ಧಿ ವಿದ್ಯಾ ಜ್ಞಾನ ಬಲ ಪರಿ |
ಶುದ್ಧ ಭಕ್ತಿ ವಿರಕ್ತಿ ನಿರುತನ |
ವದ್ಯನ ಸ್ಮೃತಿ ಲೀಲೆಗಳ ಸುಸ್ತವನ ವದನದಲಿ || ೧೦ ||

ರಕ್ತವಾಸದ್ವಯ ವಿಭೂಷಣ |
ಉಕ್ತಿ ಲಾಲಿಸು ಪರಮ ಭಗವ |
ದ್ಭಕ್ತವರ ಭವ್ಯಾತ್ಮ ಭಾಗವತಾದಿ ಶಾಸ್ತ್ರದಲಿ ||
ಸಕ್ತವಾಗಲಿ ಮನವು ವಿಷಯ ವಿ |
ರಕ್ತಿ ಪಾಲಿಸು ವಿದ್ವದಾದ್ಯ ವಿ |
ಮುಕ್ತನೆಂದೆನಿಸೆನ್ನ ಭವ ಭಯ ದಿಂದಲನುದಿನದಿ || ೧೧ ||

ಶುಕ್ರ ಶಿಷ್ಯರ ಸಂಹರಿಪುದಕೆ |
ಶಕ್ರ ನಿನ್ನನು ಪೂಜಿಸಿದನು ಉ |
ರುಕ್ರಮ ಶ್ರೀರಾಮಚಂದ್ರನು ಸೇತುಮುಖದಲ್ಲಿ ||
ಚಕ್ರವರ್ತಿಪ ಧರ್ಮರಾಜನು |
ಚಕ್ರ ಪಾಣಿಯ ನುಡಿಗೆ ಭಜಿಸಿದ |
ವಕ್ರತುಂಡನೆ ನಿನ್ನೊಳೆಂತುದೊ ಈಶನುಗ್ರಹವು || ೧೨ ||

ಕೌರವೇಂದ್ರನು ನಿನ್ನ ಭಜಿಸದ |
ಕಾರಣದಿ ನಿಜಕುಲ ಸಹಿತ ಸಂ |
ಹಾರವೈದಿದ ಗುರು ವೃಕೋದರನ ಗದೆಯಿಂದ ||
ತಾರಕಾಂತಕನನುಜ ಎನ್ನ ಶ |
ರೀರದೊಳು ನೀ ನಿಂತು ಧರ್ಮ |
ಪ್ರೇರಕನು ನೀನಾಗಿ ಸಂತೈಸೆನ್ನ ಕರುಣದಲಿ || ೧೩ ||

ಏಕವಿಂಶತಿ ಮೋದಕಪ್ರಿಯ |
ಮೂಕರನು ವಾಗ್ಮಿಗಳ ಮಾಳ್ವೆ ಕೃ |
ಪಾಕರೇಶ ಕೃತಜ್ಞ ಕಾಮದ ಕಾಯೋ ಕೈಪಿಡಿದು ||
ಲೇಖಕಾಗ್ರಣಿ ಮನ್ಮನದ ದು |
ವಾಣ್ಯಕುಲವ ಪರಿಹರಿಸು ದಯದಿ ಪಿ |
ನಾಕಿ ಭಾರ್ಯಾತನುಜ ಮೃದ್ಭವ ಪ್ರಾರ್ಥಿಸುವೆನೀಗಾ || ೧೪ ||

ನಿತ್ಯ ಮಂಗಳ ಚರಿತ ಜಗದು |
ತ್ವತ್ತಿ ಸ್ಥಿತಿ ಲಯ ನಿಯಮನ ಜ್ಞಾ |
ನತ್ರಯಪ್ರದ ಬಂಧವೋಚಕ ಸುಮನಸಾಸುರರ ||
ಚಿತ್ತ ವೃತ್ತಿಗಳಂತೆ ನಡೆವ ಪ್ರ |
ಮತ್ತನಲ್ಲ ಸುಹೃಜ್ಜನಾಪ್ತನ |
ನಿತ್ಯದಲಿ ನೆನೆನೆನೆದು ಸುಖಿಸುವ ಭಾಗ್ಯಕರುಣೆಪುದು || ೧೫ ||

ಪಂಚಭೇದ ಜ್ಞಾನವರುಪು ವಿ |
ರಿಂಚಿ ಜನಕನ ತೋರು ಮನದಲಿ |
ವಾಂಛಿತಪ್ರದ ಒಲುಮೆಯಿಂದಲಿ ದಾಸನೆಂದರಿದು ||
ಪಂಚವಕ್ತ್ರನ ತನಯ ಭವದೊಳು |
ವಂಚಿಸದೆ ಸಂತೈಸು ವಿಷಯದಿ |
ಸಂಚರಿಸದಂದದಲಿ ಮಾಡು ಮನಾದಿ ಕರಣಗಳ || ೧೬ ||

ಏನು ಬೇಡುವದಿಲ್ಲ ನಿನ್ನ ಕು |
ಯೋನಿಗಳು ಬರಲಂಜೆ ಲಕ್ಷ್ಮೀ |
ಪ್ರಾಣಪತಿ ತತ್ವೇಶರಿಂದೊಡಗೂಡಿ ಗುಣಕಾರ್ಯ ||
ತಾನೆ ಮಾಡುವನೆಂಬ ಈ ಸು |
ಜ್ಞಾನವೇ ಕರುಣೆಪುದೆಮಗೆ ಮ |
ಹಾನುಭಾವ ಮುಹುರ್ಮುಹು: ಪ್ರಾರ್ಥಿಸುವೆ ಇನಿತೆಂದು || ೧೭ ||

ನಮೋ ನಮೋ ಗುರುವರ್ಯ ವಿಬುಧೋ |
ತ್ತಮ ವಿವರ್ಜಿತ ನಿದ್ರ ಕಲ್ಪ |
ದ್ರುಮನೆನಿಪ ಭಜಕರಿಗೆ ಬಹುಗುಣಭರಿತ ಶುಭ ಚರಿತ ||
ಉಮೆಯ ನಂದನ ಪರಿಹರಿಸಹಂ |
ಮಮತೆ ಬುದ್ಧ್ಯಾದಿಂದ್ರಿಯಗಳಾ |
ಕ್ರಮಿಸಿ ದಣಿಸುತಲಿಹವು ಭವದೊಳಗಾವ ಕಾಲದಲಿ || ೧೮ ||

ಜಯಜಯತು ವಿಘ್ನೇಶ ತಾಪ |
ತ್ರಯ ವಿನಾಶನ ವಿಶ್ವಮಂಗಳ |
ಜಯಜಯತು ವಿದ್ಯಪ್ರದಾಯಕ ವೀತಭಯಶೋಕ ||
ಜಯಜಯತು ಚಾರ್ವಂಗ ಕರುಣಾ |
ನಯನದಿಂದಲಿ ನೋಡಿ ಜನ್ಮಾ |
ಮಯ ಮೃತಿಗಳನು ಪರಿಹರಿಸು ಭಕ್ತರಿಗೆ ಭವದೊಳಗೆ || ೧೯ ||

ಕಡು ಕರುಣೆ ನೀನೆಂದಂದು ಹೇ |
ರೊಡಲ ನಮಿಸುವೆನು ನಿನ್ನಡಿಗೇ ಬೆಂ |
ಬಿಡದೆ ಪಾಲಿಸು ಪರಮ ಕರುಣಾಸಿಂಧು ಎಂದೆಂದೂ |
ನಡು ನಡುವೆ ಬರುತಿಪ್ಪ ವಿಘ್ನವ |
ತಡೆದು ಭಗವನ್ನಾಮ ಕೀರ್ತನ |
ನುಡಿದು ನುಡಿಸೆನ್ನಿಂದ ಪ್ರತಿದಿವಸದಲಿ ಮರೆಯದಲೆ || ೨೦ ||

ಏಕವಿಂಶತಿ ಪದಗಳೆನಿಸುವ |
ಕೋಕನದ ನವಮಾಲಿಕೆಯ ಮೈ |
ನಾಕಿ ತನಯಾಂತರ್ಗತ ಶ್ರೀಪ್ರಾಣಪತಿಯೆನಿಪ ||
ಶ್ರೀಕರ ಜಗನ್ನಾಥ ವಿಠಲ |
ಸ್ವೀಕರಿಸಿ ಸ್ವರ್ಗಾಪವರ್ಗದಿ ತಾ |
ಕೊಡಲಿ ಸೌಖ್ಯಗಳ ಭಕ್ತರಿಗಾವ ಕಾಲದಲಿ || ೨೧ ||

	ಇತಿ ಶ್ರೀ ವಿಘ್ನೇಶ್ವರ ಸ್ತೋತ್ರ ಸಂಧಿ ಸಂಪೂರ್ಣಂ	
	ಇತಿ ಶ್ರೀ ಗಣಪತಿ ಸ್ತೋತ್ರ ಸಂಧಿ ಸಂಪೂರ್ಣಂ	
	ಶ್ರೀ ಕೃಷ್ಣಾರ್ಪಣಮಸ್ತು	

॥ ಶ್ರೀಃ ॥

॥ ಶ್ರೀ ಅಣುತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ವಿಷ್ಣುಸರ್ವೋತ್ತಮನು ಪ್ರಕೃತಿ ಕ |
ನಿಷ್ಕಳೆನಿಪಳನಂತ ಗುಣ ಪರ |
ಮೇಷ್ಟಿ ಪವನರು ಕಡಿಮೆ ವಾಣೀ ಭಾರತಿಗಳಧಮ ||
ವಿಷ್ಣು ವಹನ ಘಣೀಂದ್ರ ಮೃಡರಿಗೆ |
ಕೃಷ್ಣ ಮಹಿಷಿಯರಧಮರಿವರೊಳು |
ಶ್ರೇಷ್ಠಳೆನಿಪಳು ಜಾಂಬವತಿ ಆವೇಶಬಲದಿಂದ || ೧ ||

ಪ್ಲವಗ ಪನ್ನಗಪಾಹಿ ಭೂಷಣ |
ಯುವತಿಯರು ಸಮ ತಮ್ಮೊಳಗೆ ಜಾಂ |
ಬವತಿಗಿಂದಲಿ ಕಡಿಮೆ ಇವರಿಂದ್ರಕಾಮರಿಗೆ ||
ಅವರ ಪ್ರಾಣನು ಕಡಿಮೆ ಕಾಮನ |
ಕುವರ ಶಚಿರತಿ ದಕ್ಷ ಗುರುಮನು |
ಪ್ರವಹ ಮಾರುತ ಕೊರತೆಯೆನಿಸುವ ಆರು ಜನರಿಂದ || ೨ ||

ಯಮದಿವಾಕರ ಚಂದ್ರ ಮಾನವಿ |
ಸಮರು ಕೋಣಪಪ್ರವಹಗಧಮರು |
ದ್ಯುಮಣಿಗಿಂದಲಿ ವರುಣ ನೀಚನು ನಾದದಾಧಮನು ||
ಸುಮನಸಾಸ್ಯ ಪ್ರಸೂತಿ ಭೃಗುಮುನಿ |
ಸಮರು ನಾರದಗಧಮರತ್ರಿ |
ಪ್ರಮುಖಿ ವಿಶ್ವಾಮಿತ್ರ ವೈವಸ್ವತರನಳಗಧಮ || ೩ ||

ಮಿತ್ರ ತಾರಾ ನಿರಋತಿ ಪ್ರವಹಾ |
ಪತ್ನಿ ಪ್ರಾವಹಿ ಸಮರು ವಿಶ್ವಾ |
ಮಿತ್ರಗಿಂದಲಿ ಕೊರತೆ ವಿಷ್ವಕ್ಸೇನ ಗಣನಾಥ ||
ವಿತ್ತಪತಿ ಅಶ್ವಿನಿಗಳಧಮರು |
ಮಿತ್ರವೊದಲಾದವರಿಗಿಂದಲಿ |
ಬಿತ್ತರಿಪೆನು ಶತಸ್ಥ ಮನುಜರ ವ್ಯೂಹ ನಾಮಗಳ || ೪ ||

ಮರುತರೋಂಭತ್ತಧಿಕ ನಾಲ್ವು |
ತ್ತೆರಡು ಅಶ್ವಿನಿ ವಿಶ್ವೇದೇವರು |
ಎರಡಯಿದು ಹನ್ನೊಂದು ರುದ್ರರು ದ್ವಾದಶಾದಿತ್ಯ ||
ಗುರುಪಿತೃತ್ರಯ ಅಷ್ಟ ವಸುಗಳು |
ಭರತ ಭಾರತಿ ಪೃಥ್ವಿ ಋಭುವೆಂ |
ದರಿವೃದಿವರನು ಸೋಮರಸ ಪಾನಾರ್ಹರಹುದೆಂದು || ೫ ||

ಈ ದಿವೌಕಸರೋಳಗೆ ಉಕ್ತರು |
ಐದಧಿಕದಶ ಉಳಿದ ಎಂಭ |
ತ್ತೈದು ಶೇಷರಿಗೆಣೆಯೆನಿಸುವರು ಧನಪ ವಿಘ್ನೇಶಾ ||
ಸಾಧು ವೈವಸ್ವತ ಸ್ವಯಂಭುವ |
ಶ್ರೀದ ತಾಪಸರುಳಿದು ಮನು ಏ |
ಕಾದಶರು ವಿಘ್ನೇಶಗಿಂತಲಿ ಕೊರತೆಯೆನಿಸುವರು || ೬ ||

ಚವನನಂದನ ಕವಿ ಬೃಹಸ್ಪತಿ |
ಅವರಜ ಉಚಿಥ್ಯಮುನಿ ಪಾವಕ |
ಧೃವ ನಹುಷ ಶಶಿಬಿಂದು ಪ್ರಿಯವ್ರತನು ಪ್ರಹ್ಲಾದ ||
ಕುವಲಯಪರುಕ್ತೇತರಿಂದಲಿ |
ಅವರರೋಹಿಣಿ ಶಾಮಲಾ ಜಾ |
ಹ್ವಿ ವಿರಾಟ್ಟರ್ಜುನೈ ಸಂಜ್ಞಾದೇವಿಯರು ಅಧಮ || ೭ ||

ದ್ಯುನದಿಗಿಂತಲಿ ನೀಚರೆನಿಪರು |
ಅನಭಿಮಾನಿ ದಿವೌಕಸರು ಕೇ |
ಚನ ಮುನಿಗಳಿಗೆ ಕಡಿಮೆ ಸ್ವಾಹಾದೇವಿಗಧಮ ಬುಧ ||
ಎನಿಸುವಳುಷಾದೇವಿ ನೀಚಳು |
ಶನಿ ಕಡಿಮೆ ಕರ್ಮಾಧಿಪತಿ ಸ |
ದ್ವಿನುತ ಪುಷ್ಕರ ನೀಚನೆನಿಸುವ ಸೂರ್ಯನಂದನಗೆ || ೮ ||

ಕೊರತೆಯೆನಿಪರಶೀತಿ ಋಷಿ ಪು |
ಷ್ಕರಗೆ ಊರ್ವಶಿ ಮುಖ್ಯ ಶತ ಅ |
ಪ್ಸರರು ತುಂಬುರ ಮುಖರು ಆಜಾನಜರೆನಿಸುತಿಹರು ||
ಕರೆಸುವುದು ಅನಳಗಣ ನಾಲ್ವು |
ತ್ತರೆ ಚತುರ್ದಶದ್ವೈಷ್ಟ್ಯ ಸಾವಿರ |
ಹರಿ ಮಡದಿಯರು ಸಮರೆನಿಸುವರು ಪಿಂತೆ ಪೇಳ್ವರಿಗೆ || ೯ ||

ತದವರರನಾಖ್ಯಾತ ಅಪ್ಸರ |
ಸುದತಿಯರು ಕೃಷ್ಣಾಂಗ ಸಂಗಿಗ |
ಳದರ ತರುವಾಯದಲಿ ಚಿರಪಿತರುಗಳು ಇವರಿಂದ ||
ತ್ರಿದಶ ಗಂಧರ್ವಗಣ ಇವರಿಂ |
ದಧಮ ನರ ಗಂಧರ್ವರಿವರಿಂ |
ದುದಧಿ ಮೇಲೆಖಿಳಪತಿಗಳಧಮರು ನೂರು ಗುಣದಿಂದ || ೧೦ ||

ಪೃಥ್ವಿಪತಿಗಳಿಗಿಂದ ಶತ ಮನು |
ಜೋತ್ತಮರು ಕಡಿಮೆನಿಪರಿವರಿಂ |
ದುತ್ತರೋತ್ತರ ನೂರು ಗುಣದಿಂದಧಿಕರಾದವರ ||
ನಿತ್ಯದಲಿ ಚಿಂತಿಸುತ ನಮಿಸುತ |
ಭೃತ್ಯನಾನಹುದೆಂಬ ಭಕ್ತರ |
ಚಿತ್ತದಲಿ ನೆಲೆಗೊಂಡು ಕರುಣಿಪರಖಿಳ ಸೌಖ್ಯಗಳ || ೧೧ ||

ದ್ರುಮಲತಾ ತೃಣ ಗುಲ್ಮ ಜೀವರು |
ಕ್ರಮದಿ ನೀಚರು ಇವರಿಗಿಂತಾ |
ಧಮರೆನಿಸುವರು ನಿತ್ಯಬದ್ಧರಿಗಿಂತಲಜ್ಞಾನಿ ||
ತಮಸಿಗ್ಯೋಗ್ಯರ ಭೃತ್ಯರಧಮರು |
ಅಮರುಷಾದ್ಯಭಿಮಾನಿ ದೈತ್ಯರು |
ನಮುಚಿ ಮೊದಲಾದವರಿಗಿಂತಲಿ ವಿಪ್ರಚಿತ ನೀಚ || ೧೨ ||

ಅಲಕುಮಿಯು ತಾ ನೀಚಳೆನಿಪಳು |
ಕಲಿ ಪರಮ ನೀಚತಮ ಅವನಿಂ |
ದುಳಿದ ಪಾಪಿಗಳಿಲ್ಲ ನೋಡಲು ಈ ಜಗತ್ರಯದಿ ||
ಮಲ ವಿಸರ್ಜನ ಕಾಲದಲಿ ಕ |
ತ್ತಲೆಯೊಳಗೆ ಕಲ್ಮಷ ಕುಮಾರ್ಗ |
ಸ್ಥಲಗಳಲಿ ಚಿಂತನೆಯ ಮಾಳ್ವುದು ಬಲ್ಲವರು ನಿತ್ಯ || ೧೩ ||

ಸತ್ವಜೀವರ ಮಾನಿ ಬ್ರಹ್ಮನು |
ನಿತ್ಯ ಬದ್ಧರೊಳಗೆ ಪುರಂಜನ |
ದೈತ್ಯ ಸಮುದಾಯಾಧಿಪತಿ ಕಲಿಯೆನಿಪ ಪವಮಾನ ||
ನಿತ್ಯದಲಿ ಅವರೊಳಗೆ ಕರ್ಮ ಪ್ರ |
ವರ್ತಕನು ತಾನಾಗಿ ಶ್ರೀಪುರುಷೋ |
ತ್ತಮನ ಸಂಪ್ರೀತಿಗೋಸುಗ ಮಾಡಿ ಮಾಡಿಸುವ || ೧೪ ||

ಪ್ರಾಣದೇವನು ತ್ರಿವಿಧರೋಳಗೆ ಪ್ರ ।
ವೀಣ ತಾನೆಂದೆನಿಸಿ ಅಧಿಕಾ ।
ರಾನುಸಾರದಿ ಕರ್ಮಗಳ ತಾ ಮಾಡಿ ಮಾಡಿಸುವ ॥
ಜ್ಞಾನ ಭಕ್ತಿ ಸುರರ್ಗೇ ಮಿಶ್ರ ।
ಜ್ಞಾನ ಮಧ್ಯಮ ಜೀವರಿಗೆ ಅ ।
ಜ್ಞಾನ ಮೋಹ ದ್ವೇಷಗಳ ದೈತ್ಯರಿಗೆ ಕೊಡುತಿಪ್ಪ ॥ ೧೫ ॥

ದೇವ ದೈತ್ಯರ ತಾರತಮ್ಯವ ।
ಈ ವಿಧದಿ ತಿಳಿದೆಲ್ಲರೊಳು ಲ ।
ಕ್ಷೀವರನು ಸರ್ವೋತ್ತಮನು ಎಂದರಿದು ನಿತ್ಯದಲಿ ॥
ಸೇವಿಸುವ ಭಕ್ತರಿಗೊಲಿದು ಸುಖ ।
ವೀವ ಸರ್ವತ್ರದಲಿ ಸುಖಮಯ ।
ಶ್ರೀವಿರಿಂಚಾದ್ಯಮರವಂದಿತ ಜಗನ್ನಾಥ ವಿಠಲನು ॥ ೧೬ ॥

॥ ಇತಿ ಶ್ರೀ ಅಣುತಾರತಮ್ಯ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ದೈತ್ಯತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಶ್ರೀಶ ಮುಕ್ತಾಮುಕ್ತ ಸುರವರ |
ವಾಸುದೇವಗೆ ಭಕ್ತಿಯಲಿ ಕಮ |
ಲಾಸನನು ಪೇಳಿದನು ದೈತ್ಯಸ್ವಭಾವಗುಣಗಳನು ||

ಎನಗೆ ನಿನ್ನಲಿ ಭಕ್ತಿ ಜ್ಞಾನಗ |
ಳಿನಿತಿಹವೊ ಪ್ರಾಣನಲಿ ತಿಳಿಯದೆ |
ಹನುಮದಾದ್ಯವತಾರಗಳ ಭೇದಗಳ ಪೇಳುವವ ||
ದನುಜ ಘೋರಾಂಧಂತಮಸಿಗ್ಯೋ |
ಗ್ಯನು ನಸಂಶಯ ನಿನ್ನ ಬೈವರ |
ಕೊನೆಯ ನಾಲಿಗೆ ಪಿಡಿದು ಛೇದಿಪೆನೆಂದನಬ್ಬ ಭವ || ೧ ||

ಜ್ಞಾನ ಬಲ ಸುಖ ಪೂರ್ಣ ವ್ಯಾಪ್ತಗೆ |
ಹೀನ ಗುಣನೆಂಬುವನು ಈಶ್ವರ |
ತಾನೆಯೆಂಬುವ ಸಚ್ಚಿದಾನಂದಾತ್ಮಗುತ್ಪತ್ತಿ ||
ಶ್ರೀನಿತಂಬಿನಿಗೀಶಗೆ ವಿಯೋ |
ಗಾನು ಚಿಂತನೆ ಛೇದ ಭೇದ ವಿ |
ಹೀನ ದೇಹಗೆ ಶಸ್ತ್ರಗಳ ಭಯ ಪೇಳುವವ ದೈತ್ಯ || ೨ ||

ಲೇಶ ಭಯ ಶೋಕಾದಿ ಶೂನ್ಯಗೆ |
ಕ್ಷೇಶಗಳು ಪೇಳುವವ ರಾಮ |
ವ್ಯಾಸ ರೂಪಂಗಳಿಗೆ ಋಷಿ ವಿಪ್ರತ್ವ ಪೇಳುವವ ||
ದಾಶರಥಿ ಕೃಷ್ಣಾದಿ ರೂಪಕೆ |
ಕೇಶಖಂಡನೆ ಪೇಳ್ವ ಮಕ್ಕಳಿ |
ಗೋಸುವ ಶಿವಾರ್ಚನೆಯ ಮಾಡಿದನೆಂಬುವವ ದೈತ್ಯ || ೩ ||

ಪಾಪ ಪರಿಹಾರಾರ್ಥ ರಾಮ ಉ |
ಮಾಪತಿಯ ನಿರ್ಮಿಸಿದ ಭಗವ |
ದ್ರೂಪರೂಪಕೆ ಭೇದ ಚಿಂತನೆ ಮಾಳ್ವ ಮಾನವನು ||
ಆಪಗಳು ಸತ್ತೀರ್ಥ ಗುರು ಮಾ |
ತಾ ಪಿತರ ಪ್ರಭು ಪ್ರತಿಮ ಭೂತ ದ |
ಯಾಪರರು ಕಂಡವರೆ ದೇವರು ಎಂಬುವನೆ ದೈತ್ಯ || ೪ ||

ಸುಂದರ ಸ್ವಯಂವ್ಯಕ್ತವು ಚಿದಾ |
ನಂದ ರೂಪಗಳೆಂಬುವನು ನರ |
ರಿಂದ ನಿರ್ಮಿತ ಈಶ್ವರಗೆ ಅಭಿನಮಿಸುತಿಹ ನರನು ||
ಕಂದುಗೊರಳ ದಿವಾಕರನು ಹರಿ |
ಯೊಂದೆ ಸೂರ್ಯ ಸುರೋತ್ತಮ ಜಗ |
ದ್ವಂದ್ಯನೆಂಬುವ ವಿಷ್ಣು ದೂಷಣೆ ಮಾಡಿದವ ದೈತ್ಯ || ೫ ||

ನೇಮದಿಂದಸ್ವತ್ಥ ತುಲಸೀ |
ಸೋಮಧರನಲಿ ವಿಮಲ ಶಾಲಿ |
ಗ್ರಾಮಗಳನಿಟ್ಟುಭಿನಮಿಪ ನರ ಮುಕ್ತಿಯೋಗ್ಯ ಸದಾ |
ಭೂಮಿಯೊಳು ಧರ್ಮಾರ್ಥ ಮುಕ್ತಿ ಸು |
ಕಾಮಪೇಕ್ಷೆಗಳಿಂದ ಶಾಲಿ |
ಗ್ರಾಮಗಳ ವ್ಯತಿರಿಕ್ತ ವಂದಿಸೆ ದುಃಖವೈದುವನು || ೬ ||

ವಿತತ ಮಹಿಮನ ಬಿಟ್ಟು ಸುರರಿಗೆ |
ಪೃಥಕು ವಂದನೆ ಮಾಳ್ವ ಮಾನವ |
ದಿತಿಜನೇ ಸರಿ ಹರಿಯು ತಾ ಸಂಸ್ಥಿತ ನೆನಿಸನಲ್ಲಿ ||
ಚತುರ ಮುಖ ಮೊದಲಾದಖಿಳ ದೇ |
ವತೆಗಳೊಳಗಿಹನೆಂದು ಲಕ್ಷ್ಮೀ |
ಪತಿಗೆ ವಂದಿಸೆ ಒಂದರಕ್ಷಣ ಬಿಟ್ಟಿಗಲನವರ || ೭ ||

ಶೈವ ಶೂದ್ರ ಕರಾಚೀತ ಮಹಾ |
ದೇವ ವಾಯು ಹರಿ ಪ್ರತಿಮೆ ವೃಂ |
ದಾವನದಿ ಮಾಸದ್ವಯದೊಳಿಹ ತುಲಸಿ ಅಪ್ರಸವ |
ಗೋ ವಿವಾಹ ವರ್ಜಿತಾಶ್ವ |
ತ್ಥಾ ವಿಟಪಿಗಳ ಭಕ್ತಿ ಪೂರ್ವಕ |
ಸೇವಿಸುವ ನರ ನಿತ್ಯ ಶಾಶ್ವತ ದುಃಖವೈದುವನು || ೮ ||

ಕಮಲ ಸಂಭವ ಮುಖ್ಯ ಮನುಜೋ |
ತ್ತಮರ ಪರ್ಯಂತರದಿ ಮುಕ್ತರು |
ಸಮ ಶತಾಯುಷ್ಯಳವನು ಕಲಿ ಬ್ರಹ್ಮನೋಪಾದಿ ||
ಕ್ರಮದಿ ನೀಚರು ದೈತ್ಯರು ನರಾ |
ಧಮರ ವಿಡಿದು ಕುಲಕ್ಷಿಪ್ತ ಕಲಿ ಅನು |
ಪಮರೆನಿಸುವರು ಅಸುರರೊಳು ದ್ವೇಷಾದಿ ಗುಣದಿಂದ || ೯ ||

ವನಜ ಸಂಭವನಬ್ಧ ಶತ ಒ |
ಬ್ಬನೆ ಮಹಾಕಲಿಶಬ್ಧ ವಾಚ್ಯನು |
ದಿನ ದಿನಗಳಲಿ ಬೀಳ್ವರಂಧಂತಮದಿ ಕಲಿಮಾರ್ಗ ||
ದನುಜರೆಲ್ಲರ ಪ್ರತೀಕ್ಷಿಸುತ ಬ್ರ |
ಹ್ಮನ ಶತಾಬ್ಧಾಂತದಲಿ ಲಿಂಗವು |
ಅನಿಲನ ಗದಾ ಪ್ರಹಾರದಿಂದಲಿ ಭಂಗವೈದುವದು || ೧೦ ||

ಮಾರುತನ ಗದೆಯಿಂದ ಲಿಂಗ ಶ |
ರೀರ ಪ್ರೋದಾನಂತರ ತಮೋ |
ದ್ವಾರವೈದಿ ಸ್ವರೂಪ ದುಃಖಗಳನುಭವಿಸುತಿಹರು ||
ವೈರ ಹರಿಭಕ್ತರಲಿ ಹರಿಯಲಿ |
ತಾರತಮ್ಯದಲಿರುತಿಹುದು ಸಂ |
ಸಾರದಲ್ಲಿ ತಮಸ್ಸಿನಲಿ ಅತ್ಯಧಿಕ ಕಲಿಯಲ್ಲಿ || ೧೧ ||

ಜ್ಞಾನವೆಂಬುದೇ ಮಿಥ್ಯ ಅಸಮೀ |
ಚೀನ ದುಃಖ ತರಂಗವೆ ಸಮೀ |
ಚೀನ ಬುದ್ಧಿ ನಿರಂತರದಿ ಕಲಿಗಿಹುದು ದೈತ್ಯರೊಳು ||
ಹೀನಳೆನಿಪಳು ಶತಗುಣದಿ ಕಲಿ |
ಮಾನಿನಿಗೆ ಶತ ವಿಪ್ರಚಿತ್ತಿಗೆ |
ಊನ ಶತಗುಣ ಕಾಲನೇಮಿಯೆ ಕಂಸನೆನಿಸಿದನು || ೧೨ ||

ಕಾಲನೇಮಿಗೆ ಪಂಚಗುಣದಿಂ |
ಕೀಳು ಮಧುಕೈಟಭರು ಜನ್ಮವ |
ತಾಳಿ ಇಳೆಯೊಳು ಹಂಸಡಿಭಿಕಾಹ್ವಯದಿ ಕರೆಸಿದರು ||
ಐಳ ನಾಮಕ ವಿಪ್ರಚಿತ್ತ ಸ |
ಮಾಳುಯೆನಿಪ ಹಿರಣ್ಯಕಶ್ಯಪು |
ಶೂಲ ಪಾಣೇ ಭಕ್ತ ನರಕಗೆ ಶತಗುಣಾಧಮನು || ೧೩ ||

ಗುಣಗಳತ್ರಯ ನೀಚರೆನಿಸುವ |
ಕನಕಕಸಿಪುಗೆ ಹಾಟಕಾಂಬಕ |
ಗೆಣೆಯೆನಿಪ ಮಣಿಮಂತಗಿಂತಲಿ ಕಿಂಚಿದೂನ ಬಕ ||
ದನುಜವರ ತಾರಕನು ವಿಂಶತಿ |
ಗುಣದಿ ನೀಚನು ಲೋಕ ಕಂಟಕ |
ನೆನಿಪ ಶಂಬರ ತಾರಕಾಸುರಗಧಮ ಷಡ್ಗುಣದಿ || ೧೪ ||

ಸರಿಯೆನಿಸುವರು ಸಾಲ್ವನಿಗೆ ಸಂ |
ಕರನಿಗಧಮನು ಶತಗುಣದಿ ಶಂ |
ಬರಗೆ ಷಡ್ಗುಣ ನೀಚನೆನಿಪ ಹಿಡಿಂಬಕಾ ಬಾಣ ||
ಸುರನು ದ್ವಾಪರ ಕೀಚಕನು ನಾ |
ಲ್ವರು ಸಮರು ದ್ವಾಪರನೆ ಶಕುನೀ |
ಕರೆಸಿದನು ಕೌರವಗೆ ಸಹೋದರಮಾವನಹುದೆಂದು || ೧೫ ||

ನಮುಚಿ ಇಲ್ವರ ಪಾಕನಾಮಕ |
ಸಮರು ಬಾಣಾದ್ಯರಿಗೆ ದಶಗುಣ |
ನಮುಚಿ ನೀಚನು ನೂರುಗುಣದಿಂ ಅಧಮ ವಾತಾಪಿ ||
ಕುಮತಿಧೇನುಕ ನೂರುಗುಣದಿಂ |
ದಮರರಿಪು ವಾತಾಪಿಗಧಮನು |
ವಮನಧೇನುಕಗಿಂದಲರ್ಧ ಗುಣಾಧಮನು ಕೇಶಿ || ೧೬ ||

ಮತ್ತೆ ಕೇಶಿನಾಮಕ ತೃಣಾ |
ವರ್ತ ಸಮ ಲವಣಾಸುರನು ಒಂ |
ಭತ್ತು ನಿಚಾರಿಷ್ಟ ನಾಮಕ ಪಂಚಗುಣದಿಂದ ||
ದೈತ್ಯಸತ್ತಮ ಹಂಸ ಡಿಭಿಕ ಪ್ರ |
ಮತ್ತವೇನನು ಪೌಂಡ್ರಕನು ವಂ |
ಭತ್ತು ಗುಣದಿಂದಧಮ ಮೂವರು ಲವಣನಾಮಕಗೆ || ೧೭ ||

ಈಶನೇನಾನೆಂಬ ಖಳ ದು |
ಶ್ಯಾಸನಾ ವೃಷಸೇನ ದೈತ್ಯಾ |
ಗ್ರೇಸರ ಜರಾಸಂಧ ಸಮ ಪಾಪಿಗಳೊಳತ್ಯಧಿಕ ||
ಕಂಸ ಕೂಪ ವಿಕರ್ಣ ಸರಿ ರು |
ಗ್ಮೀಶತಾಧಮ ರುಗ್ಮಿಗಿಂತ ಮ |
ಹಾಸುರನು ಶತಧನ್ವಿ ಕಿರ್ಮೀರರು ಶತಾಧಮರು || ೧೮ ||

ಮದಿರಪಾನೀ ದೈತ್ಯ ಗಣದೊಳ |
ಗಧಮರೆನಿಪರು ಕಾಲಿಕೇಯರು |
ಅಧಿಕರಿಗೆ ಸಮರಹರು ದೇವಾವೇಶಬಲದಿಂದ ||
ವದನ ಪಾಣೀ ಪಾದ ಶ್ರೋತ್ರಿಯ |
ಗುದ ಉಪಸ್ಥ ಘ್ರಾಣ ತ್ವಜ್ವನ |
ಕಧಿಪದೈತ್ಯರು ನೀಚರೆನಿಪರು ಕಾಲಿಕೇಯರಿಗೆ || ೧೯ ||

ಜ್ಞಾನ ಕರ್ಮೇಂದ್ರಿಯಗಳಿಗೆ ಅಭಿ |
ಮಾನಿ ಕಲ್ಯಾದ್ಯಖಿಳ ದೈತ್ಯರು |
ಹೀನಕರ್ಮವ ಮಾಡಿ ಮಾಡಿಸುತಿಹರು ಸರ್ವರೊಳು ||
ವಾಣಿ ಭಾರತಿ ಕಮಲಭವ ಪವ |
ಮಾನರಿವರಚ್ಚಿನ್ನ ಭಕ್ತರು |
ಪ್ರಾಣ ಅಸುರಾವೇಶರಹಿತರು ಆಖಿನಾಶ್ರಸಮ || ೨೦ ||

ಹುತವಹಾಕ್ಷಾದ್ಯಮರರೆಲ್ಲರು |
ಯುತರು ಕಲ್ಯಾವೇಶ ವಿಧಿ ಮಾ |
ರುತಿ ಸರಸ್ವತಿ ಭಾರತಿಯವತಾರದೊಳಗಿಲ್ಲ ||
ಕೃತಪುಟಾಂಜಲಿಯಿಂದ ತನ್ನಯ |
ಪಿತನ ಸಮ್ಮುಖಿದಲ್ಲಿ ನಿಂದಾ |
ನತಿಸಿ ಬಿನ್ನೈಸಿದನು ಯನ್ನೊಳು ಕೃಪೆಯ ಮಾಡೆಂದು || ೨೧ ||

ದ್ವೇಷಿದೈತ್ಯರ ತಾರತಮ್ಯವು |
ದೂಷಣೆಯು ಭೂಷಣಗಳೆನ್ನದೆ |
ದೋಷವೆಂಬುವ ದ್ವೇಷಿನಿಶ್ಚಯ ಇವರ ನೋಡಲೈ ||
ಕ್ಷೇಶಗಳ ನೈದುವನು ಬಹುವಿಧ |
ಸಂಶಯವು ಪಡಸಲ್ಲ ವೇದ |
ವ್ಯಾಸ ಗರುಡ ಪುರಾಣದಲ್ಲಿ ಪೇಳಿದನು ಋಷಿಗಳಿಗೆ || ೨೨ ||

ಜಾಲನೆಗ್ಗಿಲು ಕ್ಷುದ್ರ ಶಿಲೆ ಬರಿ |
ಗಾಲ ಪುರುಷನ ಬಾಧಿಪವು ಚ |
ಮೊಳಿಗೆಯ ಮೆಟ್ಟಿದವಗುಂಟೇ ಕಂಟಕಗಳ ಭಯ ||
ಚೇಳು ಸರ್ಪವ ಕೊಂದ ವಾರ್ತೆಯ |
ಕೇಲಿ ಮೋದಿಪರಿಗಿಲ್ಲವಘ ಯಮ |
ನಾಳುಗಳ ಭಯವಿಲ್ಲ ದೈತ್ಯರ ನಿಂದಿಸುವ ನರಗೆ || ೨೩ ||

ಪುಣ್ಯಕರ್ಮವ ಪುಷ್ಕರಾದಿ ಹಿ ।
ರಣ್ಯ ಗರ್ಭಾಂತರ್ಗತ ಬ್ರ ।
ಹ್ಮಣ್ಯ ದೇವನಿಗರ್ಪಿಸುತಲಿರು ಪಾಪ ಕರ್ಮಗಳ ।
ಜನ್ಯ ದುಃಖವ ಕಲಿಮುಖಾದ್ಯರಿ ।
ಗುಣ್ಯಲೀವನು ಸಕಲಲೋಕ ಶ ।
ರಣ್ಯ ಶಾಶ್ವತ ಮಿಶ್ರ ಜನರಿಗೆ ಮಿಶ್ರಫಲವೀವ ॥ ೨೪ ॥

ತ್ರಿವಿಧ ಗುಣಗಳ ಮಾನಿ ಶ್ರೀಭಾ ।
ಗರ್ವಿರಮಣ ಗುಣಗುಣಿಗಳೊಳಗವ ।
ರವರ ಯೋಗ್ಯತೆ ಕರ್ಮಗಳನನುಸರಿಸಿ ಕರ್ಮಫಲ ॥
ಸ್ವವಶರಾದಮರಾಸುರರ ಗಣ ।
ಕವಧಿಯಿಲ್ಲದೆ ಕೊಡುವ ದೇವ ।
ಪ್ರವರವರ ಜಗನ್ನಾಥ ವಿಠಲ ವಿಶ್ವವ್ಯಾಪಕನು ॥ ೨೫ ॥

॥ ಇತಿ ಶ್ರೀ ದೈತ್ಯತಾರತಮ್ಯ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥

॥ ಶ್ರೀಃ ॥

॥ ಶ್ರೀ ನೈವೇದ್ಯಪ್ರಕರಣ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಲೆಕ್ಕಿಸದೆ ಲಕುಮಿಯನು ಬೊಮ್ಮನ |
ಪ್ರೊಕ್ಕಳಿಂದಲಿ ಪಡೆದ ಪ್ರೊಸ ಪ್ರೊಂ |
ಬಕ್ಕಿದೇರನು ಪಡೆದವಯವಗಳಿಂದ ದಿವಿಜರನಾ ||
ಮಕ್ಕಳಂದದಿ ಪ್ರೊರೆವ ಸರ್ವದ |
ರಕ್ಕಸಾಂತಕ ರಣದೊಳಗೆ ನಿ |
ದುಃಖ ಸುಖಮಯ ಕಾಯ್ ಪಾರ್ಥನ ಸೂತನೆಂದೆನಿಸಿ || ೧ ||

ದೋಷಗಂಧವಿದೂರ ನಾನಾ |
ವೇಷಧಾರಿ ವಿಚಿತ್ರ ಕರ್ಮ ಮ |
ನೀಷಿ ಮಾಯಾರಮಣ ಮಧ್ವಾಂತಃ ಕರಣರೂಢ ||
ಶೇಷಶಾಯಿ ಶರಣ್ಯ ಕೌಸ್ತುಭ |
ಭೂಷಣ ಸುಕಂಧರ ಸದಾ ಸಂ |
ತೋಷ ಬಲ ಸೌಂದರ್ಯಸಾರನ ಮಹಿಮೆಗೇನೆಂಬೆ || ೨ ||

ಸಾಶನಾನಶನೇ ಅಭೀ ಯೆಂ |
ಬೀ ಶ್ರುತಿ ಪ್ರತಿಪಾದ್ಯನೆನಿಸುವ |
ಕೇಶವನ ರೂಪದ್ವಯವ ಚಿದ್ಧೇಹದೊಳಹೊರಗೆ ||
ಬೇಸರದೆ ಸದ್ಭಕ್ತಿಯಿಂದ ಉ |
ಪಾಸನೆಯ ಗೈಯುತಲಿ ಬುಧರು ಹು |
ತಾಶನನ ಯೋಲಿಪ್ಪನೆಂದನವರತ ತುತಿಸುವರು || ೩ ||

ಸಕಲ ಸದ್ಗುಣ ಪೂರ್ಣ ಜನ್ಮಾ |
ದ್ಯುಖ ದೋಷವಿದೂರ ಪ್ರಕಟಾ |
ಪ್ರಕಟ ಸದ್ವ್ಯಾಪಾರಿ ಗತ ಸಂಸಾರಿ ಕಂಸಾರಿ ||
ನಕುಲ ನಾನಾರೂಪ ನೀಯಾ |
ಮಕ ನಿಯಮ್ಯ ನಿರಾಮಯ ರವಿ |
ಪ್ರಕರ ಸನ್ನಿಭ ಪ್ರಭು ಸದಾ ಮಾಂ ಪಾಹಿ ಪರಮಾತ್ಮ || ೪ ||

ಚೇತನಾ ಚೇತನ ಜಗತ್ತಿನೊ |
ಳಾತನನು ತಾನಾಗಿ ಲಕ್ಷ್ಮೀ |
ನಾಥ ಸರ್ವರೊಳಿಷ್ಟ ತತ್ತದ್ರೂಪಗಳ ಧರಿಸಿ ||
ಜಾತಿಕಾರನ ತೆರದಿ ಯೆಲ್ಲರ |
ಮಾತಿನೊಳಗಿದ್ದಖಿಳ ಕರ್ಮವ |
ತಾ ತಿಳಿಸಿಕೊಳ್ಳದಲೆ ಮಾಡಿಸಿ ನೋಡಿ ನಗುತಿಷ್ಟ || ೫ ||

ವೀತಭಯ ವಿಜ್ಞಾನ ದಾಯಕ |
ಭೂತ ಭವ್ಯ ಭವತ್ಪ್ರಭು ಖಿಳಾ |
ರಾತಿ ಖಿಗವರ ವಹನ ಕಮಲಾಕಾಂತ ನಿಶ್ಚಿಂತ ||
ಮಾತರಿಶ್ವಪ್ರಿಯ ಪುರಾತನ |
ಪೂತನಾ ಪ್ರಾಣಾಪಹಾರಿ ವಿ |
ಧಾತ್ಯಜನಕ ವಿಪಶ್ಚಿತ ಜನಪ್ರಿಯ ಕವಿಗೇಯಾ || ೬ ||

ದುಷ್ಟಜನ ಸಂಹಾರಿ ಸರ್ವೋ |
ತ್ಯುಷ್ಟ ಮಹಿಮ ಸಮೀರನುತ ಸಕ |
ಲೇಷ್ಟದಾಯಕ ಸ್ವರತ ಸುಖಮಯ ಮಮ ಕುಲಸ್ವಾಮಿ ||
ಹೃಷ್ಟ ಪುಷ್ಟ ಕನಿಷ್ಟ ಸೃಷ್ಟಾಷ್ಟ |
ದೃಷ್ಟ ಕರ್ತ ಕರೀಂದ್ರ ವರದ ಯ |
ಧೇಷ್ಟತನು ಉನ್ನತ ಸುಕರ್ಮಾ ನಮಿಪೆ ನನವರತ || ೭ ||

ಪಾಕಶಾಸನ ಪೂಜ್ಯಚರಣ ಪಿ |
ನಾಕಿ ಸನ್ನತ ಮಹಿಮ ಸೀತಾ |
ಶೋಕನಾಶನ ಸುಲಭ ಸುಮುಖಿ ಸುವರ್ಣವರ್ಣ ಸುಖಿ ||
ಮಾಕಳತ್ರ ಮನೀಷಿ ಮಧುರಿಪು |
ಏಕಮೇವಾದ್ವಿತಿಯ ರೂಪ ಪ್ರ |
ತೀಕ ದೇವ ಗಣಾಂತರಾತ್ಮಕ ಪಾಲಿಸುವುದೆಮ್ಮ || ೮ ||

ಅಪ್ರಮೇಯಾನಂತ ರೂಪ ಸ |
ದಾ ಪ್ರಸನ್ನ ಮುಖಾಬ್ಜ ಮುಕ್ತಿ ಸು |
ಖಿ ಪ್ರದಾಯಕ ಸುಮನಸಾರಾಧಿತ ಪದಾಂಭೋಜ ||
ಸ್ವಪ್ರಕಾಶ ಸ್ವತಂತ್ರ ಸರ್ವಗ |
ಕ್ಷಿಪ್ರ ಫಲದಾಯಕ ಕ್ಷಿತಿಶ ಯ |
ದುಪ್ರವೀರ ವಿತರ್ಕ್ಯ ವಿಶ್ವಸು ತೈಜಸ ಪ್ರಾಜ್ಞ || ೯ ||

ಗಾಳಿ ನಡೆವಂದದಲಿ ನೀಲಘ್ನ |
ನಾಳಿ ವರ್ತಿಸುವಂತೆ ಬ್ರಹ್ಮ ತ್ರಿ |
ಶೂಲಧರ ಶಕ್ರಾರ್ಕ ಮೊದಲಾದಖಿಳ ದೇವಗಣ ||
ಕಾಲಕರ್ಮ ಗುಣಾಭಿಮಾನಿ ಮ |
ಹಾಲಕುಮಿ ಅನುಸರಿಸಿ ನಡೆವರು |
ಮೂಲಕಾರಣ ಮುಕ್ತಿದಾಯಕನು ಶ್ರೀಹರಿ ಯೆನಿಸಿಕೊಂಬ || ೧೦ ||

ಮೋಡ ಕೈಬೀಸಣಿಕೆಯಿಂದಲಿ |
ಓಡಿಸುವನೆಂಬನ ಪ್ರಯತ್ನವು |
ಕೂಡುವದೆ ಕಲ್ಪಾಂತಕಾದರು ಲಕುಮಿವಲ್ಲಭನು ||
ಜೋಡು ಕರ್ಮವ ಜೀವರೋಳು ತಾ |
ಮಾಡಿ ಮಾಡಿಸಿ ಫಲಗಳುಣಿಸುವ |
ಪ್ರೌಢರಾದವರಿವನ ಭಜಿಸಿ ಭವಾಬ್ಧಿ ದಾಟುವರು || ೧೧ ||

ಕ್ಲೇಶ ಮೋಹಾಜ್ಞಾನ ದೋಷ ವಿ |
ನಾಶಕ ವಿರಿಂಚಾಂಡದೊಳಗಾ |
ಕಾಶದೋಪಾದಿಯಲಿ ತುಂಬಿಹ ಯೆಲ್ಲ ಕಾಲದಲಿ ||
ಘಾಸಿಗೊಳಿಸದೆ ತನ್ನವರನಾ |
ಯಾಸ ಸಂರಕ್ಷಿಸುವ ಮಹಕರು |
ಣಾಸಮುದ್ರ ಪ್ರಸನ್ನ ವದನಾಂಭೋಜ ಸುರರಾಜ ಮೈರಾಜ || ೧೨ ||

ಕನ್ನಡಿಯ ಕೈವಿಡಿದು ನೋಳ್ವನ |
ಕಣ್ಣುಗಳು ಕಂಡಲ್ಲಿಗೆರಗದೆ |
ತನ್ನ ಪ್ರತಿಬಿಂಬವನೆ ಕಾಂಬುವ ದರ್ಪಣವ ಬಿಟ್ಟು ||
ಧನ್ಯರಿಳೆಯೊಳಗೆಲ್ಲ ಕಡೆಯಲಿ |
ನಿನ್ನ ರೂಪವ ನೋಡಿ ಸುಖಿಸುತ |
ಸನ್ನುತಿಸುತಾನಂದ ವಾರಿಧಿಯೊಳಗೆ ಮುಳುಗಿಹರು || ೧೩ ||

ಅನ್ನಮಾನಿ ಶಶಾಂಕನೊಳು ಕಾ |
ರುಣ್ಯಸಾಗರ ಕೇಶವನು ಪರ |
ಮಾನ್ನದೊಳು ಭಾರತಿಯು ನಾರಾಯಣನು ಭಕ್ತ್ಯದೊಳು ||
ಸೊನ್ನಗದಿರನು ಮಾಧವನು ಶ್ರುತಿ |
ಸನ್ನುತ ಶ್ರೀಲಕ್ಷ್ಮಿ ಘೃತದೊಳು |
ಮಾನ್ಯ ಗೋವಿಂದಾಭಿಧನು ಇರುತಿಪ್ಪಯೆಂದೆಂದು || ೧೪ ||

ಕ್ಷೀರಮಾನಿ ಸರಸ್ವತೀ ಜಗ |
ತ್ಸಾರ ವಿಷ್ಣುವ ಚಿಂತಿಸುವುದು ಸ |
ರೋರುಹಾಸನ ಮಂಡಿಗೇಯೋಳಿರುತಿಪ್ಪ ಮಧುವೈರಿ ||
ಮಾರುತನು ನವನೀತದೊಳು ಸಂ |
ಪ್ರೇರಕ ತ್ರಿವಿಕ್ರಮನು ದಧಿಯೊಳು |
ವಾರಿನಿಧಿ ಚಂದ್ರಮರೋಳಗೆ ಇರುತಿಪ್ಪ ವಾಮನನು || ೧೫ ||

ಗರುಡಸೂಪಕೆ ಮಾನಿ ಶ್ರೀ ಶ್ರೀ |
ಧರನ ಮೂರುತಿ ಪತ್ರಶಾಖಿಕೆ |
ವರನೆನಿಪ ಮಿತ್ರಾಖ್ಯ ಸೂರ್ಯನು ಹೃಶೀಕಪನ ಮೂರ್ತಿ ||
ಉರಗರಾಜನು ಫಲಸುಶಾಖಿಕೆ |
ವರನೆನಿಸುವನು ಪದ್ಮನಾಭನ |
ಸ್ಮರಿಸಿ ಭುಂಜಿಸುತಿಹರು ಬಲ್ಲವರೆಲ್ಲ ಕಾಲದಲಿ || ೧೬ ||

ಗೌರಿ ಸರ್ವಾಮ್ಲಸ್ಥಳೆನಿಪಳು |
ಶೌರಿ ದಾಮೋದರನ ತಿಳಿವುದು |
ಗೌರಿಪ ಅನಾಮ್ಲಸ್ಥ ಸಂಕರುಷಣನ ಚಿಂತಿಪುದು ||
ಸಾರ ಶರ್ಕರ ಗುಡದೊಳಗೆ ವೃ |
ತ್ರಾರಿ ಇರುತಿಹ ವಾಸುದೇವನ |
ಸೂರಿಗಳು ಧೇನಿಪರು ಪರಮಾದರದಿ ಸರ್ವತ್ರ || ೧೭ ||

ಸ್ಮರಿಸು ವಾಚಸ್ಪತಿಯ ಸೂಪ |
ಸ್ಮರದೊಳಗೆ ಪ್ರದ್ಯುಮ್ನನಿಪ್ಪನು |
ನಿರಯಪತಿ ಯಮಧರ್ಮ ಕಟುದ್ರವ್ಯದೊಳಗನಿರುದ್ದ ||
ಸರಷಪ ಶ್ರೀರಾಮತೇಳದಿ |
ಸ್ಮರಣ ಶ್ರೀಪುರುಷೋತ್ತಮನ ಕ |
ಪೂರದಿ ಚಿಂತಿಸಿ ಪೂಜಿಸುತಲಿರು ಪರಮ ಭಕ್ತಿಯಲಿ || ೧೮ ||

ನಾಲಿಗಿಂದಲಿ ಸ್ವೀಕರಿಪ ರಸ |
ಪಾಲು ಮೊದಲಾದದರೊಳಗೆ ಘೃತ |
ತೈಲ ಪಕ್ಷ ಪದಾರ್ಥದೊಳಗಿಹ ಚಂದ್ರನಂದನನ ||
ಪಾಲಿಸುವಧೋಕ್ಷಜನ ಚಿಂತಿಸು |
ಸ್ಥೂಲ ಕೂಷ್ಮಾಂಡ ತಿಲ ಮಾಷಜ |
ಈ ಲಲಿತ ಭಕ್ಷ್ಯದೊಳು ದಕ್ಷನು ಲಕ್ಷ್ಮೀನರಸಿಂಹ || ೧೯ ||

ಮನವು ಮಾಷ ಸುಭಕ್ಷ್ಯದೊಳು ಚಿಂ ।
ತನೆಯ ಮಾಡಚ್ಚುತನ ನಿರಋತಿ ।
ಮನೆಯನಿಪ ಲವಣದೊಳು ಮರೆಯದೆ ಶ್ರೀಜನಾರ್ದನನ ॥
ನೆನವುತಿರು ಫಲರಸಗಳೊಳು ಪ್ರಾ ।
ಣನ ಉಪೇಂದ್ರನ ವೀಳ್ಯದಲೆಯೊಳು ।
ದ್ಯುನದಿ ಹರಿರೂಪವನೆ ಕೊಂಡಾಡುತಲೆ ಸುಖಿಸುತಿರು ॥ ೨೦ ॥

ವೇದ ವಿನುತಗೆ ಬುಧನು ಸುಸ್ವಾ ।
ದೋದಕಾಧಿಪನೆನಿಸಿಕೊಂಬನು ।
ಶ್ರೀದ ಕೃಷ್ಣನ ತಿಳಿದು ಪೂಜಿಸುತಿರು ನಿರಂತರದಿ ॥
ಸಾಧುಕರ್ಮವ ಪುಷ್ಕರನು ಸುನಿ ।
ವೇದಿತ ಪದಾರ್ಥಗಳ ಶುದ್ಧಿಯು ।
ಗೈದಗೋಸುಗ ಹಂಸನಾಮಕರ್ಪಿಸುತಲಿಪ್ಪ ॥ ೨೧ ॥

ರತಿ ಸಕಲ ಸುಸ್ವಾದುರಸಗಳ ।
ಪತಿಯೆನಿಸುವಳು ಅಲ್ಲಿ ವಿಶ್ವನು ।
ಹುತವಹನ ಚೂಲಿಗಳೊಳಗೆ ಭಾರ್ಗವನ ಚಿಂತಿಪುದು ॥
ಕ್ಷಿತಿಜ ಗೋಮಯ ಜಾದಿಯೊಳು ಸಂ ।
ಸ್ಥಿತ ವಸಂತನ ಋಷಭ ದೇವನ ।
ತುತಿಸುತಿರು ಸಂತತ ಸದ್ಭಕ್ತಿಪೂರ್ವಕದಿ ॥ ೨೨ ॥

ಪಾಕಕರ್ತೃಗಳೊಳು ಚತುರ್ದಶ ।
ಲೋಕಮಾತೆ ಮಹಾಲಕುಮಿ ಗತ ।
ಶೋಕ ವಿಶ್ವಂಭರನ ಚಿಂತಿಪುದೆಲ್ಲ ಕಾಲದಲಿ ॥
ಚೌಕ ಶುದ್ಧ ಸುಮಂಡಲದಿ ಭೂ ।
ಸೂಕರಾಹ್ವಯ ಉಪರಿ ಚೈಲಪ ।
ಏಕದಂತ ಸನತ್ಕುಮಾರನ ಧ್ಯಾನಿಪುದು ಬುಧರು ॥ ೨೩ ॥

ಶ್ರೀನಿವಾಸನ ಭೋಗ್ಯವಸ್ತುವ ।
ಕಾಣಗೊಡದಂದದಲಿ ವಿಷ್ವ ।
ಕೇನ ಪರಿಖಾರೂಪ ನಾಗಿಹನಲ್ಲಿ ಪುರುಷಾಖ್ಯ ॥
ತಾನೆ ಪೂಜಕ ಪೂಜ್ಯನೆನಿಸಿ ನಿ ।
ಜಾನುಗರ ಸಂತೈಪ ಗುರುಪವ ।
ಮಾನವಂದಿತ ಸರ್ವಕಾಲಗಳಲ್ಲಿ ಸರ್ವತ್ರ ॥ ೨೪ ॥

ನೂತನ ಸಮೀಚೀನ ಸುರಸೋ |
ಪೇತ ಹೃದ್ಯ ಪದಾರ್ಥದೊಳು ವಿಧಿ |
ಮಾತೆ ತತ್ತದ್ರಸಗಳೊಳು ರಸರೂಪ ತಾನಾಗಿ ||
ಪ್ರೀತಿ ಬಡಿಸುತ ನಿತ್ಯದಿ ಜಗ |
ನ್ನಾಥ ವಿಠಲನ ಕೂಡಿ ತಾ ನಿ |
ಭೀತಳಾಗಿಹಳೆಂದರಿದು ನೀ ಭಜಿಸಿ ಸುಖಿಸುತಿರು || ೨೫ ||

|| ಶ್ರೀ ನೈವೇದ್ಯಪ್ರಕರಣ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಶ್ರೀ ಕಕ್ಷಾತಾರತಮ್ಯ ಸಂಧಿ ॥

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿಂದನಾದರದಿ ಕೇಳುವುದು ||

ಶ್ರೀರಮಣ ಸರ್ವೇಶ ಸರ್ವಗ |
ಸಾರಭೋಕ್ತ ಸ್ವತಂತ್ರ ದೋಷ ವಿ |
ದೂರ ಜ್ಞಾನಾನಂದ ಬಲ ಐಶ್ವರ್ಯ ಸುಖಪೂರ್ಣ ||
ಮೂರು ಗುಣವರ್ಜಿತ ಸಗುಣ ಸಾ |
ಕಾರ ವಿಶ್ವಸ್ಥಿತಿ ಲಯೋದಯ |
ಕಾರಣ ಕೃಪಾಸಾಂದ್ರ ನರಹರೆ ಸಲಹೊ ಸಜ್ಜನರ || ೧ ||

ನಿತ್ಯಮುಕ್ತಳೆ ನಿರ್ವಿಕಾರಳೆ |
ನಿತ್ಯಸುಖ ಸಂಪೂರ್ಣೆ ನಿತ್ಯಾ |
ನಿತ್ಯ ಜಗದಾಧಾರೆ ಮುಕ್ತಾ ಮುಕ್ತ ಗಣವಿನುತೆ ||
ಚಿತ್ತಯಿಸು ಬಿನ್ನಪವ ಶ್ರೀಪುರು |
ಷೋತ್ತಮನ ವಕ್ಷೋನಿವಾಸಿನಿ |
ಭೃತ್ಯವರ್ಗವ ಕಾಯೆ ತ್ರಿಜಗನ್ಮಾತೆ ವಿಖ್ಯಾತೆ || ೨ ||

ರೋಮಕೂಪಗಳಲ್ಲಿ ಪೃಥ್ವಿಧ |
ಕಾ ಮಹಾ ಪುರುಷನ ಸ್ವಮೂರ್ತಿ |
ತಾಮರಸಜಾಂಡಗಳ ತದ್ಗತ ವಿಶ್ವರೂಪಗಳ ||
ಶ್ರೀಮಹಿಳೆ ರೂಪಗಳ ಗುಣಗಳ |
ಸೀಮೆಗಾಣದೆ ಯೋಚಿಸುತ ಮಮ |
ಸ್ವಾಮಿ ಮಹಿಮೆಯದಂತೊಯೆಂದಡಿಗಡಿಗೆ ಬೆರಗಾದೆ || ೩ ||

ಒಂದಜಾಂಡದೊಳೊಂದು ರೂಪದೊ |
ಳೊಂದವಯವದೊಳೊಂದು ನಖದೊಳ |
ಗೊಂದು ಗುಣಗಳ ಪಾರುಗಾಣದೆ ಕೃತ ಪುಟಾಂಜಲಿಯಿಂ ||
ಮಂದ ಜಾಸನ ಪುಳಕ ಪುಳಕಾ |
ನಂದ ಬಾಷ್ಪ ತೊದಲು ನುಡಿಗಳಿಂ |
ದಿಂದಿರಾ ವಲ್ಲಭನ ಮಹಿಮೆ ಗಭೀರತೆರವೆಂದ || ೪ ||

ವಿಢು ಧನ್ಯರೊ ಬ್ರಹ್ಮ ಗುರುಪವ |
ಮಾನರಾಯರು ಀ ಪರಿಯಲಿ ರ |
ಮಾನಿವಾಸನ ವಿಮಲ ಲಾವಣ್ಯಾತಿಶಯಗಳನು ||
ಸಾನುರಾಗದಿ ನೋಡಿ ಸುಖಿಪ ಮ |
ಹಾನುಭಾವರ ಭಾಗ್ಯವೆಂತೊ ಭ |
ವಾನಿಧವನಿಗಸಾಧ್ಯವೆನಿಸಲು ನರರ ಪಾಡೇನು || ಫ ||

ಆಪಿತಾಮಹ ನೂರುಕಲ್ಪ ರ |
ಮಾಪತಿಯ ಗುಣ ಜಪಿಸಿ ಒಲಿಸಿ ಮ |
ಹಾ ಪರಾಕ್ರಮ ಹನುಮ ಭೀಮಾನಂದಮುನಿಯೆನಿಸಿ ||
ಆ ಪರಬ್ರಹ್ಮನ ಸುನಾಭೀ |
ಕೂಪಸಂಭವನಾಮದಲಿ ಮೆರೆ |
ವಾಪಯೋಜಾಸನ ಸಮೀರರಿಗಭಿನಮಿಪೆ ಸತತ || ೬ ||

ವಾಸುದೇವನ ಮೂರ್ತಿ ಹೃದಯಾ |
ಕಾಶಮಂಡಲ ಮಧ್ಯದಲಿ ತಾ |
ರೇಶನಂದದಿ ಕಾಣುತತಿ ಸಂತೋಷದಲಿ ತುತಿಪ ||
ಆ ಸರಸ್ವತಿ ಭಾರತಿಯರಿಗೆ |
ನಾ ಸತತ ವಂದಿಸುವೆ ಪರಮೋ |
ಲ್ಲಾಸದಲಿ ಸುಜ್ಞಾನ ಭಕುತಿಯ ಸಲಿಸಲೆಮಗೆಂದು || ೭ ||

ಜಗದುದರನ ಸುರೋತ್ತಮನ ನಿಜ |
ಪೆಗಳೊಳಾಂತು ಕರಾಬ್ಬದೊಳು ಪದ |
ಯುಗಧರಿಸಿ ನಖಿ ಪಂಕ್ತಿಯೊಳು ರಮಣೀಯ ತರವಾದ ||
ನಗಧರನ ಪ್ರತಿಬಿಂಬ ಕಾಣುತ |
ಮಿಗೆ ಹರುಷದಿಂ ಪೊಗಳಿಹಿಗ್ಗುವ |
ಖಿಗಕುಲಾಧಿಪ ಕೊಡಲಿ ಮಂಗಳ ಸರ್ವ ಸುಜನರಿಗೆ || ೮ ||

ಯೋಗಿಗಳ ಹೃದಯಕೆ ನಿಲುಕ ನಿಗ |
ಮಾಗಮೈಕ ವಿನುತನ ಪರಮನು |
ರಾಗದಲಿ ದ್ವಿಸಹಸ್ರ ಜಿಹ್ವೆಗಳಿಂದ ವರ್ಣಿಸುವ ||
ಭೂಗಗನ ಪಾತಾಳ ವ್ಯಾಪ್ತನ |
ಯೋಗನಿದ್ರಾಸ್ವದನೆನಿಪ ಗುರು |
ನಾಗರಾಜನ ಪದಕೆ ನಮಿಸುವೆ ಮನದೊಳನವರತ || ೯ ||

ದಕ್ಷಯಜ್ಞ ವಿಭಂಜನನೆ ವಿರು |
ಪಾಕ್ಷ ವೈರಾಗ್ಯಾಧಿಪತಿ ಸಂ |
ರಕ್ಷಿಸೆಮ್ಮನು ಸರ್ವಕಾಲದಿ ಸನ್ಮದವನಿತ್ತು ||
ಯಕ್ಷಪತಿ ಸಖ ಯಜಪರಿಗೆ ಸುರ |
ವೃಕ್ಷ ವೃಕದನುಜಾರಿ ಲೋಕಾ |
ಧ್ಯಕ್ಷ ಶುಕ ದೂರ್ವಾಸ ಜೈಗೀಷವ್ಯ ಸಂತೈಸು || ೧೦ ||

ನಂದಿವಾಹನ ನಳಿನಿಧರ ಮೌ |
ಳೇಂದು ಶೇಖರ ಶಿವತ್ರಿಯಂಬಕ |
ಅಂಧಕಾಸುರ ಮಥನ ಗಜ ಶಾದೂರ್ಲ ಚರ್ಮಧರ ||
ಮಂದಜಾಸನ ತನಯ ತ್ರಿಜಗ |
ದ್ವಂದ್ಯ ಶುದ್ಧಸ್ವಟಿಕ ಸನ್ನಿಭ |
ವಂದಿಸುವೆ ನನವರತ ಕರುಣಿಸಿ ಕಾಯೊ ಮಹದೇವ || ೧೧ ||

ಹತ್ತು ಕಲ್ಪದಿ ಲವಣ ಜಲಧಿಯೊ |
ಳುತ್ತಮ ಶ್ಲೋಕನ ವೊಲಿಸಿ ಕೃತ |
ಕೃತ್ಯನಾಗಿ ಜಗತ್ಪತಿಯ ನೇಮದಿ ಕುಶಾಸ್ತ್ರಗಳ ||
ಬಿತ್ತರಿಸಿ ಮೋಹಿಸಿ ದುರಾತ್ಮರ |
ನಿತ್ಯನಿರಯ ನಿವಾಸರೆನಿಸಿದ |
ಕೃತ್ತಿವಾಸನೆ ನಮಿಪೆ ಪಾಲಿಸೊ ಪಾರ್ವತೀರಮಣ || ೧೨ ||

ಘಣಿ ಘಣಾಂಚಿತ ಮಕುಟರಂಜಿತ |
ಕೃಣಿತ ಡಮರು ತ್ರಿಶೂಲ ಶಿಖಿ ದಿನ |
ಮಣಿ ನಿಶಾಕರ ನೇತ್ರ ಪರಮ ಪವಿತ್ರ ಸುಚರಿತ್ರ ||
ಪ್ರಣತಕಾಮದ ಪ್ರಮಥ ಸುರಮುನಿ |
ಗಣಸುಪೂಜಿತ ಚರಣಯುಗ ರಾ |
ವಣಮದವಿಭಂಜನ ಶೇಷ ಪದಾರ್ಹನಹುದೆಂದು || ೧೩ ||

ಕಂಬುಪಾಣಿಯ ಪರಮ ಪ್ರೇಮ ನಿ |
ತಂಬಿನಿಯರೆಂದೆನಿಪ ಲಕ್ಷಣೆ |
ಜಾಂಬವತಿ ಕಾಳಿಂದಿ ನೀಲಾ ಭದ್ರ ಸಖಿವಿಂದಾ |
ರೆಂಬ ಷಣ್ಮುಹಿಯರ ದಿವ್ಯ ಪ |
ದಾಂಬುಜಗಳಿಗೆ ನಮಿಪೆ ಮಮ ಹೃದ |
ಯಾಂಬರದಿ ನೆಲೆಸಲಿ ಬಿಡದೆ ತಮ್ಮರಸನೊಡಗೂಡಿ || ೧೪ ||

ಆ ಪರಂತಪನೋಲುಮೆಯಿಂದ ಸ |
ದಾಪರೋಕ್ಷಿಗಳೆನಿಸಿ ಭಗವ |
ದ್ರೂಪಗುಣಗಳ ಮಹಿಮೆ ಸ್ವಪತಿಗಳಾನನದಿ ತಿಳಿವ ||
ಸೌಪರಣಿ ವಾರುಣಿ ನಗಾತ್ಮಜ |
ರಾಪನಿತು ಬಣ್ಣಿಸುವೆ ಎನ್ನ ಮ |
ಹಾಪರಾಧಗಳೆಣಿಸದೀಯಲಿ ಪರಮ ಮಂಗಳವ || ೧೫ ||

ತ್ರಿದಿವತರು ಮಣಿ ಧೇನುಗಳಿಗಾ |
ಸ್ವದನೆನಿಪ ತ್ರಿದಶಾಲಯಾಬ್ಧಿಗೆ |
ಬದರನಂದದಲೊಪ್ಪುತಿಪ್ಪ ಉಪೇಂದ್ರ ಚಂದ್ರಮನ ||
ಮೃದು ಮಧುರ ಸುಸ್ತವನದಿಂದಲಿ |
ಮಧು ಸಮಯ ಪಿಕನಂತೆ ಪಾಡುವ |
ಮುದಿರ ವಾಹನನಂಚ್ಚಿ ಯುಗ್ಮಂಗಳಿಗೆ ನಮಿಸುವೆನು || ೧೬ ||

ಕೃತಿರಮಣ ಪ್ರದ್ಯುಮ್ನದೇವ |
ನತುಳ ಬಲ ಲಾವಣ್ಯ ಗುಣ ಸಂ |
ತತ ಉಪಾಸನ ಕೇತುಮಾಲಾಖಂಡದೊಳು ರಚಿಪ ||
ರತಿಮನೋಹರನಂಚ್ಚಿ ಕಮಲಕೆ |
ನತಿಸುವೆನು ಭಕುತಿಯಲಿ ಮಮ ದು |
ಮರ್ತಿಕೆಳೆದು ಸನ್ಮತಿಯನೀಯಲಿ ನಿರುತ ಎಮಗೊಲಿದು || ೧೭ ||

ಚಾರುತರ ನವವಿಧ ಭಕುತಿ ಗಂ |
ಭೀರ ವಾರಾಶಿಯೊಳು ಪರವೋ |
ದಾರ ಮಹಿಮನ ಹೃದಯ ಘಣಿಪತಿ ಪೀಠದಲಿ ಭಜಿಪ ||
ಭೂರಿಕರ್ಮಾಕರನೆನಿಸುವ ಶ |
ರೀರಮಾನಿ ಪ್ರಾಣಪತಿ ಪದ |
ವಾರಿರುಹಕಾನಮಿಪೆ ಮದ್ಗುರುರಾಯ ನಹುದೆಂದು || ೧೮ ||

ವಿತತ ಮಹಿಮನ ವಿಶ್ವತೋಮುಖ |
ನತುಳ ಭುಜಬಲ ಕಲ್ಪ ತರುವಾ |
ಶ್ರಿತರೆನಿಸಿ ಸಕಲೇಷ್ಟ ಪಡೆದನುದಿನದಿ ಮೋದಿಸುವ ||
ರತಿ ಸ್ವಯಂಭುವ ದಕ್ಷ ವಾಚ |
ಸ್ವತಿ ಬಿಡೌಜನ ಮಾಡದಿ ಶಚಿ ಮ |
ನೃಥ ಕುಮಾರನಿರುದ್ಧರೆಮಗೀಯಲಿ ಸುಮಂಗಳವ || ೧೯ ||

ಭವವನಧಿ ನವಪೋತ ಪುಣ್ಯ |
ಶ್ರವಣ ಕೀರ್ತನ ಪಾದವನರುಹ |
ಭವನನಾವಿಕನಾಗಿ ಭಕುತರ ತಾರಿಸುವ ಬಿಡದೆ ||
ಪ್ರವಹಮಾರುತ ದೇವ ಪರವೋ |
ತ್ಸವ ವಿಶೇಷ ನಿರಂತರ ಮಹಾ |
ಪ್ರವಹದಂದದಿ ಕೊಡಲಿ ಭಗವದ್ಭಕ್ತ ಸಂತತಿಗೆ || ೨೦ ||

ಜನರನುದ್ಧರಿಸುವೆನೆನುತ ನಿಜ |
ಜನಕನನುಮತದಲಿ ಸ್ವಯಂಭುವ |
ಮನುವಿನಿಂದಲಿ ಪಡೆದೆ ಸುಕುಮಾರಕರ ನೊಲುವೆಯಲಿ ||
ಜನನಿ ಶತರೂಪಾನಿತಂಬಿನಿ |
ಮನವಚನ ಕಾಯದಲಿ ತಿಳಿದನು |
ದಿನದಿ ನಮಿಸುವೆ ಕೊಡು ಎಮಗೆ ಸನ್ಮಂಗಳವ ನೊಲಿದು || ೨೧ ||

ನರನ ನಾರಾಯಣನ ಹರಿ ಕೃ |
ಷ್ಣರ ಪಡೆದೆ ಪುರುಷಾರ್ಥ ತೆರದಲಿ |
ತರಣಿ ಶಶಿ ಶತರೂಪರಿಗೆ ಸಮನೆನಿಸಿ ಪಾಪಿಗಳ ||
ನಿರಯದೊಳು ನೆಲೆಗೊಳಿಸಿ ಸಜ್ಜನ |
ನೆರವಿಯನು ಪಾಲಿಸುವ ಔದುಂ |
ಬರ ಸಲಹು ಸಲಹೆಮ್ಮ ಬಿಡದಲೆ ಪರಮ ಕರುಣದಲಿ || ೨೨ ||

ಮಧು ವಿರೋಧಿ ಮನೋಜ ಕ್ಷೀರೋ |
ದಧಿ ಮಥನ ಸಮಯದಲುದಿಸಿ ನೆರೆ |
ಕುಧರಜಾವಲ್ಲಭನ ಮಸ್ತಕ ಮಂದಿರದಿ ಮೆರೆವ ||
ವಿಧುತವಾಂಘ್ರಿ ಸರೋಜ ಯುಗಳಕೆ |
ಮಧುಪನಂದದಲೆರಗಲೆನ್ನನ |
ದಧಿಪ ವಂದಿಪೆನನುದಿನಂತಸ್ತಾಪ ಪರಿಹರಿಸು || ೨೩ ||

ಶ್ರೀವನರುಹಾಂಬಕನ ನೇತ್ರಗ |
ಳೇ ಮನೆಯೆನಿಸಿ ಸಜ್ಜನರಿಗೆ ಕ |
ರಾವಲಂಬನ ವೀವ ತೆರದಿ ಮಯೂಖ ವಿಸ್ತರಿಪ ||
ಆ ವಿವಸ್ವಾನ್ನೆನಿಸಿಕೊಂಬ ವಿ |
ಭಾವಸು ಅಹರ್ನಿಶಿಗಳಲಿ ಕೊಡ |
ಲೀ ವಸುಂಧರೆಯೊಳು ವಿಪಶ್ಚಿತ್ತರೊಡನೆ ಸುಜ್ಞಾನ || ೨೪ ||

ಲೋಕಮಾತೆಯ ಪಡೆದು ನೀ ಜಗ |
ದೇಕಪಾತ್ರನಿಗಿತ್ತ ಕಾರಣ |
ಶ್ರೀಕುಮಾರಿ ಸಮೇತ ನೆಲಸಿದ ನಿನ್ನ ಮಂದಿರದಿ ||
ಆ ಕಮಲಭವ ಮುಖರು ಬಿಡದೆ ಪ |
ರಾಕೆನುತ ನಿಂದಿಹರೊ ಗುಣ ರ |
ತ್ನಾಕರನೆ ಬಣ್ಣಿಸಲಳವೆ ಕೊಡು ಎಮಗೆ ಸನ್ಮನವ || ೨೫ ||

ಪಣೆಯೊಳೊಪ್ಪುವ ತಿಲಕ ತುಲಸೀ |
ಮಣಿಗಣಾನ್ವಿತ ಕಂಠ ಕರದಲಿ |
ಕೃಣಿತ ವೀಣಾ ಸುಸ್ವರದಿ ಬಹುತಾಳಗತಿಗಳಲಿ ||
ಪ್ರಣವ ಪ್ರತಿಪಾದ್ಯನ ಗುಣಂಗಳ |
ಕುಣಿದು ಪಾಡುತ ಪರಮ ಸುಖಿ ಸಂ |
ದಣಿಯೊಳಾಡುವ ದೇವಋಷಿ ನಾರದರಿಗಭಿನಮಿಪೆ || ೨೬ ||

ಆ ಸರಸ್ವತಿ ತೀರದಲಿ ಬಿ |
ನ್ನೈಸಲಾ ಮುನಿಗಳ ನುಡಿಗೆ ಜಡ |
ಜಾಸನ ಮಹೇಶಾಚ್ಯುತರ ಲೋಕಂಗಳಿಗೆ ಪ್ರೋಗಿ ||
ತಾ ಸಕಲ ಗುಣಗಳ ವಿಚಾರಿಸಿ |
ಕೇಶವನೆ ಪರದೈವವೆಂದುಪ |
ದೇಶಿಸಿದ ಭೃಗುಮುನಿಪ ಕೊಡಲೆಮಗಖಿಳ ಪುರುಷಾರ್ಥ || ೨೭ ||

ಬಿಸರುಹಾಂಬಕನಾಚ್ಛೆಯಲಿ ಸುಮ |
ನಸ ಮುಖನು ತಾನೆನಿಸಿ ನಾನಾ |
ರಸಗಳುಳ್ಳ ಹರಿಸ್ಸುಗಳನವರವರಿಗೊಯ್ದೀವ |
ವಸುಕುಲಾಧಿಪ ಯಜ್ಞ ಪುರುಷನ |
ಅಸಮ ಬಲ ರೂಪಂಗಳಿಗೆ ವಂ |
ದಿಸುವೆ ಜ್ಞಾನ ಯಶಸ್ಸು ವಿದ್ಯಸುಬುದ್ಧಿಕೊಡಲೆಮಗೆ || ೨೮ ||

ತಾತನಪ್ಪಣೆಯಿಂದ ನೀ ಪ್ರ |
ಖ್ಯಾತಿಯುಳ್ಳರವತ್ತು ಮಕ್ಕಳ |
ಪ್ರೀತಿಯಿಂದಲಿ ಪಡೆದವರವರಿಗಿತ್ತು ಮನ್ನಿಸಿದೆ ||
ವೀತಿ ಹೋತ್ರನ ಸಮಳೆನಿಸುವ ಪ್ರ |
ಸೂತಿ ಜನನಿ ತ್ವದಂಭ್ರಿ ಕಮಲಕೆ |
ನಾ ತುತಿಸಿ ತಲೆಬಾಗುವೆಮ್ಮ ಕುಟುಂಬ ಸಲಹುವದು || ೨೯ ||

ಶತಧೃತಿಯ ಸುತರೀರ್ವರುಳಿದ |
ಪ್ರತಿಮ ಸುತಪೋನಿಧಿಗಳ ಪರಾ |
ಜಿತನ ಸುಸಮಾಧಿಯೊಳಿರಿಸಿ ಮೂಲೋಕದೊಳು ಮೆರೆವ ||
ವ್ರತಿವರ ಮರೀಚ್ಯತ್ರಿ ಪುಲಹಾ |
ಕ್ರತು ವಸಿಷ್ಠ ಪುಲಸ್ತ್ಯ ವೈವ |
ಸ್ವತನು ವಿಶ್ವಾಮಿತ್ರ ಅಂಗಿರರಂಭ್ರಿಗೈರಗುವೆನು || ೩೦ ||

ದ್ವಾದಶಾದಿತ್ಯರೊಳು ಮೊದಲಿಗ |
ನಾದ ಮಿತ್ರ ಪ್ರವಹ ಮಾನಿನಿ |
ಯಾದ ಪ್ರಾವಹಿ ನಿರಋತಿ ನಿರ್ಜರ ಗುರುಮಹಿಳೆ ತಾರಾ ||
ಈ ದಿವೌಕಸರನುದಿನಾಧಿ |
ವ್ಯಾಧಿ ಉಪಟಳವಳಿದು ವಿಬುಧರಿ |
ಗಾದರದಿ ಕೊಡಲಖಿಳ ಮಂಗಳವಾವ ಕಾಲದಲಿ || ೩೧ ||

ಮಾನನಿಧಿಗಳೆನಿಸುವ ವಿಷ್ವ |
ಕ್ಲೇನ ಧನಪ ಗಜಾನನರಿಗೆ ಸ |
ಮಾನರೆಂಭತ್ತೈದು ಶೇಷ ಶತಸ್ಥ ದೇವಗಣ ||
ಕಾನಮಿಸುವೆನು ಬಿಡದೆ ಮಿಥ್ಯಾ |
ಜ್ಞಾನಕಳೆದು ಸುಬುದ್ಧಿನಿತ್ತು ಸ |
ದಾನುರಾಗದಲೆಮ್ಮ ಪರಿಪಾಲಿಸಲಿ ಯೆಂದೆನುತ || ೩೨ ||

ಭೂತಮರುತ ನವಾಂತರಭಿಮಾ |
ನೀ ತಪಸ್ವಿ ಮರೀಚಿ ಮುನಿ ಪುರು |
ಹೂತನಂದನ ಪಾದಮಾನಿ ಜಯಂತರೆಮಗೊಲಿದು ||
ಕಾತರವ ಪುಟ್ಟಿಸದೆ ವಿಷಯದಿ |
ವೀತಭಯನ ಪದಾಬ್ಜದಲಿ ವಿಪ |
ರೀತಬುದ್ಧಿಯನೀಯದೆ ಸದಾ ಪಾಲಿಸಲಿ ಯೆಮ್ಮ || ೩೩ ||

ಓದಿಸುವ ಗುರುಗಳನು ಜರಿದು ಸ |
ಹೋದುಗರಿಗುಪದೇಶಿಸಿದ ಮಹ |
ದಾದಿಕಾರಣ ಸರ್ವಗುಣ ಸಂಪೂರ್ಣ ಹರಿಯೆಂದು ||
ವಾದಿಸುವ ತತ್ವತಿಯ ತೋರೆಂ |
ದಾದನುಜ ಬೆಸಗೊಳಲು ಸ್ತಂಭದಿ |
ಶ್ರೀದನಾಕ್ಷಣ ತೋರಿಸಿದ ಪ್ರಹ್ಲಾದ ಸಲಹೆಮ್ಮ || ೩೪ ||

ಬಲಿವೊದಲು ಸಪ್ತೇಂದ್ರರಿವರಿಗೆ |
ಕಲಿತ ಕರ್ಮಜ ದಿವಿಜರೆಂಬರು |
ಉಳಿದ ಏಕಾದಶ ಮನುಗಳು ಉಚಿತ್ಕೃಚವನ ಮುಖ ||
ಕುಲ ಋಷಿಗಳೆಂಭತ್ತು ಹೈಹಯ |
ಇಳಿಯ ಕಂಪನಗೈದ ಪೃಥು ಮಂ |
ಗಳ ಪರಿಕ್ಷಿತ ನಹುಷ ನಾಭಿ ಯಯಾತಿ ಶಶಿಬಿಂದು || ೩೫ ||

ಶತಕ ಸಂಕೇತುಳ್ಳ ಪ್ರಿಯ |
ವ್ರತ ಭರತ ಮಾಂಧಾತ ಪುಣ್ಯಾ |
ಶ್ರೀತರು ಜಯವಿಜಯಾದಿಗಳು ಗಂಧರ್ವರೆಂಟು ಜನ ||
ಹುತವಹಜ ಪಾವಕ ಸನಾತನ |
ಪಿತೃಗಳೇಳ್ವರು ಚಿತ್ರಗುಪ್ತರು |
ಪ್ರತಿದಿನದಿ ಪಾಲಿಸಲಿ ತಮ್ಮವನೆಂದು ಎಮಗೊಲಿದು || ೩೬ ||

ವಾಸವಾಲಯ ಶಿಲ್ಪ ವಿಮಲ ಜ |
ಲಾಶಯಗಳೊಳು ರಮಿಪ ಊರ್ವಶಿ |
ಭೇಶರವಿಗಳ ರಿಪುಗಳೆನಿಸುವ ರಾಹುಕೇತುಗಳು ||
ಶ್ರೀಶ ಪದಪಂಥಾನ ಧೂಮಾ |
ಚೀರ ದಿವಿಜರು ಕರ್ಮಜರಿಗೆ ಸ |
ದಾ ಸಮಾನ ದಿವೌಕಸರು ಕೊಡಲೆಮಗೆ ಮಂಗಳವ || ೩೭ ||

ದ್ಯುನದಿ ಶ್ಯಾಮಲ ಸಂಜ್ಞ ರೋಹಿಣಿ |
ಘನಪ ಪರ್ಜನ್ಯಾನಿರುದ್ಧನ |
ವನಿತೆ ಬ್ರಹ್ಮಾಂಡಾಭಿಮಾನಿ ವಿರಾಟ ದೇವಿಯರ ||
ನೆನೆವೆನಾ ನಲವಿಂದೆ ದೇವಾ |
ನನ ಮಹಿಳೆ ಸ್ವಾಹಾಖ್ಯರಾಲೋ |
ಚನೆ ಕೊಡಲಿ ನಿರ್ವಿಘ್ನದಿಂ ಭಗವದ್ಗುಣಗಳಲಿ || ೩೮ ||

ವಿಧಿಪಿತನ ಪಾದಾಂಬುಜಗಳಿಗೆ |
ಮಧುಪನಂತೆ ವಿರಾಜಿಪಾಮಲ |
ಉದಕಗಳಿಗೆ ಸದಾಭಿಮಾನಿಯು ಯೆಂದೆನಿಸಿಕೊಂಬ ||
ಬುಧಗೆ ನಾ ವಂದಿಸುವೆ ಸಮ್ಮೋ |
ದದಿ ನಿರಂತರವೊಲಿದು ಎಮಗ |
ಭ್ಯುದಯ ಪಾಲಿಸಲೆಂದು ಪರಮೋತ್ಸವದೊಳನುದಿನದಿ || ೩೯ ||

ಶ್ರೀವಿರಂಚಾದ್ಯರ ಮನಕೆ ನಿಲು |
ಕಾವ ಕಾಲಕೆ ಜನನರಹಿತನ |
ತಾ ವೊಲಿಸಿ ಮಗನೆಂದು ಮುದ್ದಿಸಿ ಲೀಲೆಗಳ ನೋಳ್ವು ||
ದೇವಕಿಗೆ ವಂದಿಪೆ ಯಶೋದಾ |
ದೇವಿಗಾನಮಿಸುವೆನು ಪರಮ ಕೃ |
ಪಾವಲೋಕನದಿಂದ ಸಲಹುವದೆಮ್ಮ ಸಂತತಿಯು || ೪೦ ||

ಪಾಮರರನ ಪವಿತ್ರಗೈಸುವ |
ಶ್ರೀಮುಕುಂದನ ವಿಮಲ ಮಂಗಳ |
ನಾಮಗಳಿಗಭಿಮಾನಿಯಾದ ಉಷಾಖ್ಯದೇವಿಯರು |
ಭೂಮಿಯೊಳಗುಳ್ಳಖಿಳ ಸಜ್ಜನ |
ರಾಮಯಾದಿಗಳಳಿದು ಸಲಹಲಿ |
ಆ ಮರುತ್ವಾನ್ ಮನೆಯ ವೈದ್ಯರ ರಮಣಿ ಪ್ರತಿದಿನದಿ || ೪೧ ||

ಪುರುಟಲೋಚನ ನಿನ್ನ ಕದೊ |
ಯಿದಿರಲು ಪ್ರಾರ್ಥಿಸೆ ದೇವತೆಗಳು |
ತ್ತರವ ಲಾಲಿಸಿ ತಂದ ವರಾಹರೂಪ ತಾನಾಗಿ ||
ಧರಣಿ ಜನನಿ ನಿನ್ನ ಪಾದಕ್ಕೆ |
ರಗಿ ಬಿನ್ನೈಸುವೆನು ಪಾದ |
ಸ್ವರೂಪ ಮೊದಲಾದಖಿಳ ದೋಷಗಳೆನಿಸದಿರು ಯೆಂದು || ೪೨ ||

ವನಧಿ ವಸನೆ ವರಾದ್ರಿ ನಿಚಯ |
ಸ್ತನ ವಿರಾಜಿತೇ ಚೇತನಾ ಚೇ |
ತನ ವಿಧಾರಕೆ ಗಂಧರಸ ರೂಪಾದಿ ಗುಣವಪುಷೇ ||
ಮುನಿಕುಲೋತ್ತಮ ಕಶ್ಯಪನ ನಿಜ |
ತನುಜೆ ನಿನಗಾನಮಿಪೆ ಎನ್ನವ |
ಗುಣಗಳೆನಿಸದೆ ಪಾಲಿಪುದು ಪರಮಾತ್ಮನರ್ಥಾಂಗಿ || ೪೩ ||

ಹರಿಗುರುಗಳರ್ಚಿಸದ ಪಾಪಾ |
ತ್ಮರನ ಶಿಕ್ಷಿಸಲೋಸುಗ ಶನೈ |
ಶ್ಚರನೆನಿಸಿ ದುಷ್ಟಲಗಳಿವೆ ನಿರಂತರದಿ ಬಿಡದೆ ||
ತರಣೆನಂದನ ನಿನ್ನ ಪಾದಾಂ |
ಬುರುಹಗಳಿಗಾನಮಿಪೆ ಬಹು ದು |
ಸ್ತರ ಭವಾಣದಿ ಮಗ್ನನಾದೆನ್ನದ್ಧರಿಸ ಬೇಕು || ೪೪ ||

ನಿರತಿಶಯ ಸುಜ್ಞಾನ ಪೂರ್ವಕ |
ವಿರಚಿಸುವ ನಿಷ್ಕಾಮಕರ್ಮಗ |
ಳರಿತು ತತ್ತತ್ಕಾಲದಲಿ ತಜ್ಜನ್ಯ ಫಲರಸವ ||
ಹರಿಯ ನೇಮದಲುಣಿಸಿ ಬಹು ಜೀ |
ವರಿಗೆ ಕರ್ಮಪನೆನಿಪ ಗುರು ಪ್ರ |
ಷ್ಕರನು ಸತ್ಪ್ರಿಯಂಗಳಲಿ ನಿರ್ವಿಘ್ನತೆಯ ಕೊಡಲಿ || ೪೫ ||

ಶ್ರೀನಿವಾಸನ ಪರಮ ಕಾರು |
ಣ್ಯಾನಿವಾಸಸ್ಥಾನರೆನಿಪ ಕೃ |
ಶಾನುಜರು ಸಾಹಸ್ರ ಷೋಡಶ ಶತರು ಶ್ರೀಕೃಷ್ಣ ||
ಮಾನಿನಿಯರೆಪ್ಪತ್ತು ಯಕ್ಷರು |
ದಾನವರು ಮೂವತ್ತು ಚಾರಣ |
ಜಾನಜಾಮರರಪ್ಸರರು ಗಂಧರ್ವರಿಗೆ ನಮಿಪೆ || ೪೬ ||

ಕಿನ್ನರರು ಗುಹ್ಯಕರು ರಾಕ್ಷಸ |
ಪನ್ನಗರು ಪಿತೃಗಳು ಸಿದ್ಧರು |
ಸನ್ನತಾಜಾನಜರು ಸಮರಿವರಮರ ಯೋನಿಜರು ||
ಇನ್ನಿವರ ಗಣವೆಂತು ಬಣ್ಣಿಸ |
ಲೆನ್ನೊಳವೆ ಕರುಣದಲಿ ಪರಮಾ |
ಪನ್ನ ಜನರಿಗೆ ಕೊಡಲಿ ಸನ್ಮದ ಪರಮ ಸ್ನೇಹದಲಿ || ೪೭ ||

ಆ ಯಮುನೆಯೊಳು ಸಾದರದಿ ಕಾ |
ತ್ಯಾಯನೀ ವ್ರತ ಧರಿಸಿ ಕೆಲರು ದ |
ಯಾಯುಧನೆ ಪತಿಯೆಂದು ಕೆಲವರು ಜಾರತನದಲ್ಲಿ ||
ವಾಯುಪಿತನೊಲಿಸಿದರು ಈರ್ವಗೆ |
ತೋಯಸರಸರ ಪಾದಕಮಲಕೆ |
ನಾಯೆರಗುವೆ ಮನೋರಥಂಗಳ ಸಲಿಸಲನುದಿನದಿ || ೪೮ ||

ನೂರು ಮುನಿಗಳ ಉಳಿದು ಮೇಲಣ |
ನೂರು ಕೋಟಿ ತಪೋಧನರ ಪಾ |
ದಾರವಿಂದಕೆ ಮುಗಿವೆಕರಗಳನುದ್ಧರಿಸಲೆಂದು ||
ಮೂರು ಸಪ್ತ ಶತಾಹ್ವಯರ ತೊರೆ |
ದೀ ಋಷಿಗಳಾನಂತರಲಿಹ |
ಭೂರಿ ಪಿತೃಗಳು ಕೊಡಲೆಮಗೆ ಸಂತತ ಸುಮಂಗಳವ || ೪೯ ||

ಪಾವನಕೆ ಪಾವನನೆನಿಸುವ ರ |
ಮಾವಿನೋದಿಯ ಗುಣಗಣಂಗಳ |
ಸಾವಧಾನದಲೇಕ ಮಾನಸರಾಗಿ ಸುಸ್ವರದಿ ||
ಆ ವಿಬುಧಪತಿ ಸಭೆಯೊಳಗೆ ನಾ |
ನಾ ವಿಲಾಸದಿ ಪಾಡಿ ಸುಖಿಸುವ |
ದೇವ ಗಂಧರ್ವರು ಕೊಡಲಿ ಎಮಗಖಿಳ ಪುರುಷಾರ್ಥ || ೫೦ ||

ಭುವನ ಪಾವನ ಮಾಳ್ವ ಲಕ್ಷ್ಮೀ |
ಧವನ ಮಂಗಳ ದಿವ್ಯ ನಾಮ |
ಸ್ತವನಗೈವ ಮನುಷ್ಯ ಗಂಧರ್ವರಿಗೆ ವಂದಿಸುವೆ ||
ಪ್ರವರ ಭೂಭುಜರುಳಿದು ಮಧ್ಯಮ |
ಕುವಲಯಪರೆಂದೆನಿಸಿಕೊಂಬರ |
ದಿವಸ ದಿವಸಂಗಳಲಿ ನೆನೆವೆನು ಕರಣ ಶುದ್ಧಿಯಲಿ || ೫೧ ||

ಶ್ರೀಮುಕುಂದನ ಮೂರ್ತಿಸಲೆ ಸೌ |
ದಾಮಿನಿಯವೋಲ್ ಹೃದಯ ವಾರಿಜ |
ವ್ಯೋಮ ಮಂಡಲ ಮಧ್ಯದಲಿ ಕಾಣುತಲಿ ಮೋದಿಸುವ ||
ಆ ಮನುಷ್ಯೋತ್ತಮರ ಪದಯುಗ |
ತಾಮರಸಗಳಿಗೆರಗುವೆ ಸದಾ |
ಕಾಮಿತಾರ್ಥಗಳಿತ್ತು ಸಲಹಲಿ ಪ್ರಣತ ಜನತತಿಯ || ೫೨ ||

ಈ ಮಹೀ ಮಂಡಲದೊಳಿಹ ಗುರು |
ಶ್ರೀಮದಾಚಾರ್ಯರ ಮತಾನುಗ |
ರಾ ಮಹಾ ವೈಷ್ಣವರ ವಿಷ್ಣು ಪದಾಬ್ಜ ಮಧುಕರರ ||
ಸ್ತೋಮಕಾನಮಿಸುವೆನವರವರ |
ನಾಮಗಳನೇಂ ಪೇಳ್ವೆ ಬಹುವಿಧ |
ಯಾಮ ಯಾಮಂಗಳಲಿ ಬೋಧಿಸಲೆಮಗೆ ಸನ್ಮತಿಯ || ೫೩ ||

ಮಾರನಯ್ಯನ ಕರುಣ ಪಾರಾ |
ವಾರ ಮುಖ್ಯ ಸುಪಾತ್ರರೆನಿಪ ಸ |
ರೋರುಹಾಸನ ವಾಣಿ ರುದ್ರೇಂದ್ರಾದಿ ಸುರನಿಕರ ||
ತಾರತಮ್ಯಾತ್ಮಕ ಸುಪದ್ಯಗ |
ಳಾರು ಪಠಿಸುವರಾ ಜನರಿಗೆ ರ |
ಮಾರಮಣ ಪೂರೈಸಲಿಪ್ಪಿತ ಸರ್ವಕಾಲದಲಿ || ೫೪ ||

ಮೂರುಕಾಲಗಳಲ್ಲಿ ತುತಿಸೆ ಶ |
ರೀರ ವಾಙ್ಮನಃ ಶುದ್ಧಿ ಮಾಳ್ಪುದು |
ದೂರಗೈಸುವದಖಿಳ ಪಾಪ ಸಮೂಹ ಪ್ರತಿದಿನದಿ ||
ಚೋರಭಯ ರಾಜಭಯ ನಕ್ರ ಚ |
ಮೂರ ಶಸ್ತ್ರ ಜಲಾಗ್ನಿ ಭೂತ ಮ |
ಹೋರಗ ಜ್ವರ ನರಕಭಯ ಸಂಭವಿಸದೆಂದೆಂದು || ೫೫ ||

ಜಯಜಯತು ತ್ರಿಜಗದ್ವಿಲಕ್ಷಣ |
ಜಯಜಯತು ಜಗದೇಕ ಕಾರಣ |
ಜಯಜಯತು ಜಾನಕೀರಮಣ ನಿರ್ಗತ ಜರಾಮರಣ ||
ಜಯಜಯತು ಜಾಹ್ನವೀಜನಕ ಜಯ |
ಜಯತು ದೈತ್ಯ ಕುಲಾಂತಕ ಭವಾ |
ಮಯಹರ ಜಗನ್ನಾಥ ವಿಠಲ ಪಾಹಿಮಾಂ ಸತತ || ೫೬ ||

|| ಇತಿ ಶ್ರೀ ಕಕ್ಷಾತಾರತಮ್ಯ ಸಂಧಿ ಸಂಪೂರ್ಣಂ ||
|| ಶ್ರೀ ಕೃಷ್ಣಾರ್ಪಣಮಸ್ತು ||

॥ ಶ್ರೀಃ ॥

॥ ಇತಿ ಶ್ರೀ ಫಲಶ್ರುತಿ ಸಂಧಿ ॥

ಶ್ರೀಜಗನ್ನಾಥ ದಾಸಾರ್ಯ ಪರಮ ಪ್ರಿಯ ಶಿಷ್ಯ
ಶ್ರೀ ಶ್ರೀದವಿಠಲ ದಾಸಾರ್ಯ (ಶ್ರೀ ಕರ್ಜಿಗಿ ದಾಸಪ್ಪದಾಸ) ವಿರಚಿತ
ಶ್ರೀಮದ್ಧರಿಕಥಾಮೃತಸಾರ ಫಲಶ್ರುತಿ ಸಂಧಿ

ಹರಿಕಥಾಮೃತಸಾರ ಗುರುಗಳ |
ಕರುಣದಿಂದಾಪನಿತು ಪೇಳುವೆ ||
ಪರಮ ಭಗವದ್ಭಕ್ತರಿದನಾದರದಿ ಕೇಳುವುದು ||

ಹರಿಕಥಾಮೃತಸಾರ ಶ್ರೀಮ |
ದ್ಗುರುವರ ಜಗನ್ನಾಥ ದಾಸರ |
ಕರತಳಾಮಲಕವೆನೆ ಪೇಳಿದ ಸಕಲ ಸಂಧಿಗಳ ||
ಪರಮ ಪಂಡಿತ ಮಾನಿಗಳು ಮ |
ತ್ಸರಿಸಲೆದೆಗಿಚ್ಚಾಗಿ ತೋರುವು |
ದರಸಿಕರಿಗಿದು ತೋರಿ ಪೇಳುವದಲ್ಲ ಧರೆಯೊಳಗೆ || ೧ ||

ಭಾಮಿನೀ ಷಟ್ಪದಿಯ ರೂಪದ |
ಲೀಮಹಾದ್ಭುತ ಕಾವ್ಯದಾದಿಯೊ |
ಳಾ ಮನೋಹರ ತರ ತರಾತ್ಮಕ ನಾಂದಿ ಪದ್ಯಗಳ ||
ಯಾಮಯಾಮಕೆ ಪಠಿಸುವವರ ಸು |
ಧಾಮಸಖಿ ಕೈಪಿಡಿಯಲೋಸುಗ |
ಪ್ರೇಮದಿಂದಲಿ ಪೇಳ್ವ ಗುರು ಕಾರುಣ್ಯಕೇನೆಂಬೆ || ೨ ||

ಸಾರವೆಂದರೆ ಹರಿಕಥಾಮೃತ |
ಸಾರವೆಂಬುವುದೆಮ್ಮ ಗುರುವರ |
ಸಾರಿದಲ್ಲದೆ ತಿಳಿಯದೆನುತ ಮಹೇಂದ್ರ ನಂದನನ ||
ಸಾರಧಿಯ ಬಲಗೊಂಡು ಸಾರಾ |
ಸಾರಗಳ ನಿರ್ಣೇಷಿ ಪೇಳ್ವನು |
ಸಾರ ನಡೆವ ಮಹಾತ್ಮರಿಗೆ ಸಂಸಾರ ವೆಲ್ಲೆಹದೊ || ೩ ||

ದಾಸವರ್ಯರ ಮುಖದಿ ನಿಂದು ರ |
ಮೇಶನನು ಕೀರ್ತಿಸುವ ಮನದಭಿ |
ಲಾಷೆಯಲಿ ವರ್ಣಾಭಿಮಾನಿಗಳೊಲಿದು ಪೇಳಿಸಿದ ||
ಈ ಸುಲಕ್ಷಣ ಕಾವ್ಯದೊಳಗೈತಿ |
ಪ್ರಾಸಗಳಿಗೆ ಪ್ರಯತ್ನವಿಲ್ಲದೆ |
ಲೇಸುಲೇಸನೆ ಶ್ರಾವ್ಯ ಮಾದುದೆ ಕುರುಹು ಕವಿಗಳಿಗೆ || ೪ ||

ಪ್ರಾಕೃತೋಕ್ತಿಗಳೆಂದು ಬರಿದೆ ಮ |
ಹಾಕೃತಘ್ನರು ಜರಿವರಲ್ಲದೆ |
ಸ್ವೀಕೃತವ ಮಾಡದಲೆ ಬಿಡುವರೆ ಸುಜನರಾದವರು ||
ಶ್ರೀಕೃತೀಪತಿ ಅಮಲ ಗುಣಗಳು |
ಈ ಕೃತಿಯೊಳುಂಟಾದ ಬಳಿಕ |
ಪ್ರಾಕೃತವೆ ಸಂಸ್ಕೃತದ ಸಡಗರವೇನು ಸುಜನರಿಗೆ || ೫ ||

ಶ್ರುತಿಗೆ ಶೋಭನಮಾಗದಡೆ ಜಡ |
ಮತಿಗೆ ಮಂಗಳ ವೀಯದಡೆ ಶ್ರುತಿ |
ಸ್ಮೃತಿಗೆ ಸಮ್ಮತವಾಗದಿದ್ದಡೆ ನಮ್ಮ ಗುರುರಾಯ ||
ಮಧಿಸಿ ಮಧ್ವಾಗಮ ಪಯೋಬ್ಧಿಯು |
ಕ್ಷಿತಿಗೆ ತೋರಿದ ಬ್ರಹ್ಮ ವಿದ್ಯಾ |
ರತರಿಗೀಪ್ಸಿತ ಹರಿಕಥಾಮೃತಸಾರ ವೆನಿಸುವದು || ೬ ||

ಭಕ್ತಿವಾದದಿ ಪೇಳನೆಂಬ ಪ್ರ |
ಸಕ್ತಿ ಸಲ್ಲದು ಕಾವ್ಯದೊಳು ಪುನ |
ರುಕ್ತಿ ಶುಷ್ಕ ಸಮಾನ ಪದ ವ್ಯತ್ಯಾಸ ಮೊದಲಾದ ||
ಯುಕ್ತಿ ಶಾಸ್ತ್ರ ವಿರುದ್ಧ ಶಬ್ದ ವಿ |
ಭಕ್ತಿ ವಿಷಮಗಳಿರಲು ಜೀವ |
ನ್ಮುಕ್ತ ಭೋಗ್ಯವಿದೆಂದು ಸಿರಿಮದನಂದ ಮೆಚ್ಚುವನೆ? || ೭ ||

ಆಶು ಕವಿಕುಲ ಕಲ್ಪತರು ದಿ |
ಗ್ಧೇಶ ವರಿಯಲು ರಂಗನೊಲಮೆಯ |
ದಾಸಕೂಟಸ್ಥರಿಗೆರಗಿ ನಾ ಬೇಡಿ ಕೊಂಬುವೆನು ||
ಈ ಸುಲಕ್ಷಣ ಹರಿಕಥಾಮೃತ |
ಮೀಸಲರಿಯದೆ ಸಾರ ದೀರ್ಘ |
ದ್ವೇಷಿಗಳಿಗೆರೆಯದಲೆ ಸಲಿಸುವದೆನ್ನ ಬಿನ್ನಪವ || ೮ ||

ಪ್ರಾಸಗಳ ಪೊಂದಿಸದೆ ಶಬ್ದ ।
ಶ್ಲೋಷಗಳ ಶೋಧಿಸದೆ ದೀರ್ಘ ।
ಹ್ರಾಸಗಳ ಸಲ್ಲಿಸದೆ ಷಟ್ಪದಿಗತಿಗೆ ನಿಲ್ಲಿಸದೆ ॥
ದೂಷಕರು ದಿನದಿನದಿ ಮಾಡುವ ।
ದೂಷಣೆಯೆ ಭೂಷಣಗಳೆಂದುಪ ।
ದೇಶಗಮ್ಯವು ಹರಿಕಥಾಮೃತಸಾರ ಸಾಧ್ಯರಿಗೆ ॥ ೯ ॥

ಅಶ್ರುತಾಗಮ ಇದರ ಭಾವ ಪ ।
ರಿಶ್ರಮವು ಬಲ್ಲವರಿಗಾನಂ ।
ದಾಶ್ರುಗಳ ಮಳೆಗರೆಸಿ ಮರೆಸುವ ಚಮತ್ಕೃತಿಯು ॥
ಮಿಶ್ರರಿಗೆ ಮರೆ ಮಾಡಿ ದಿವಿಜರ ।
ಜಸ್ತದಲಿ ಕಾಯಿಷ್ಟರಿದರೊಳು ।
ಪಃಶ್ರುತಿಗಳೈತಪ್ಪವೇ ನಿಜ ಭಕ್ತಿ ಉಳ್ಳವರಿಗೆ ॥ ೧೦ ॥

ನಿಚ್ಚ ನಿಜಜನ ನೆಚ್ಚ ನೆಲೆಗೊಂ ।
ಡಚ್ಚ ಭಾಗ್ಯವು ಪೆಚ್ಚ ಪೇರ್ಮೆಯು ।
ಕೆಚ್ಚ ಕೆಳ್ಳನು ಮೆಚ್ಚ ಮಲಮರ ಮುಚ್ಚಲೆಂದೆನುತ ॥
ಉಚ್ಚವಿಗಳಿಗೆ ಪೊಚ್ಚ ಪೊಸದೆನ ।
ಲುಚ್ಚರಿಸಿದೀ ಸಚ್ಚರಿತ್ರೆಯು ।
ನುಚ್ಚರಿಸೆ ಸಿರಿವತ್ಸಲಾಂಛನ ಮೆಚ್ಚಲೇನರಿದು ॥ ೧೧ ॥

ಸಾಧು ಸಭೆಯೊಳು ಮೆರೆಯೆ ತತ್ವ ಸು ।
ಬೋಧ ವೃಷ್ಟಿಯುಗರೆಯೆ ಕಾಮ ।
ಕ್ರೋಧ ಬೀಜವು ಹುರಿಯೆ ಖಳರೆದೆ ಬಿರಿಯೆ ಕರಕರಿಯು ॥
ವಾದಿಗಳ ಪಲ್ಮುರಿಯೆ ಪರಮ ವಿ ।
ನೋದಿಗಳ ಮೈಮರೆಯಲೋಸುಗ ।
ಹಾದಿತೋರಿದ ಹಿರಿಯ ಬಹುಚಾತುರ್ಯ ಹೊಸಪರಿಯು ॥ ೧೨ ॥

ವ್ಯಾಸ ತೀರ್ಥರೊಲೆವೆಯೋ ವಿಠಲೋ ।
ಪಾಸಕ ಪ್ರಭುವರ್ಯ ಪುರಂದರ ।
ದಾಸರಾಯರ ದಯವೋ ತಿಳಿಯದು ಓದಿ ಕೇಳದಲೆ ॥
ಕೇಶವನ ಗುಣಮಣಿಗಳನು ಪ್ರಾ ।
ಣೇಶಗರ್ವಿಸಿ ವಾದಿರಾಜರ ।
ಕೋಶಕೊಪ್ಪುವ ಹರಿಕಥಾಮೃತಸಾರ ಪೇಳಿದರು ॥ ೧೩ ॥

ಹರಿಕಥಾಮೃತಸಾರ ನವರಸ |
ಭರಿತ ಬಹು ಗಂಭೀರ ರತ್ನಾ |
ಕರ ರುಚಿರ ಶೃಂಗಾರ ಸಾಲಂಕಾರ ವಿಸ್ತಾರ ||
ಸರಸ ನರ ಕಂಠೀರವಾಖ್ಯಾ |
ಯೇರ ಜನಿತ ಸುಕುಮಾರ ಸಾತ್ವೀ |
ಕರಿಗೆ ಪರಮೋದಾರ ಮಾಡಿದ ಮರೆಯದುಪಕಾರ || ೧೪ ||

ಅವನಿಯೊಳು ಜ್ಯೋತಿಷ್ಮತೀ ತೈ |
ಲವನು ಪಾಮರನುಂಡು ಜೀರ್ಣಿಸ |
ಲವನೆ ಪಂಡಿತನೋಕರಿಪವಿವೇಕಿಯಪ್ಪಂತೆ ||
ಶ್ರವಣ ಮಂಗಳ ಹರಿಕಥಾಮೃತ |
ಸವಿದು ನಿರ್ಗುಣಸಾರ ಮಕ್ಕಿಸ |
ಲವ ನಿಪುಣನೈ ಯೋಗ್ಯಗಲ್ಲದೆ ದಕ್ಕಲರಿಯದಿದು || ೧೫ ||

ಅಕ್ಕರದೊಳೀ ಕಾವ್ಯದೊಳೊಂ |
ದಕ್ಕರವ ಬರೆದೋದಿದವ ದೇ |
ವರ್ಕಳಿಂ ದುಸ್ತ್ಯಜ್ಯನೇನಿಸಿ ಧರ್ಮಾರ್ಥಕಾಮಗಳ ||
ಲೆಕ್ಕಿಸದೆ ಲೋಕೈಕನಾಥನ |
ಭಕ್ತಿ ಭಾಗ್ಯವ ಪಡೆವ ಜೀವ |
ನ್ಮತ್ತಗಲ್ಲದೆ ಹರಿಕಥಾಮೃತಸಾರ ಸೊಗಸುವದೆ || ೧೬ ||

ವತ್ತಿಬಹ ವಿಘ್ನಗಳ ತಡೆದಪ |
ಮೃತ್ಯುವಿಗೆ ಮರೆಮಾಡಿ ಕಾಲನ |
ಭೃತ್ಯರಿಗೆ ಭೀಕರವ ಪುಟ್ಟಿಸಿ ಸಕಲ ಸಿದ್ಧಿಗಳ ||
ಎತ್ತಿಗೊಳ್ಳಿಸಿ ವನರುಹೇಕ್ಷಣ |
ನೃತ್ಯಮಾಡುವನವನ ಮನೆಯೊಳು |
ನಿತ್ಯಮಂಗಳ ಹರಿಕಥಾಮೃತಸಾರ ಪಠಿಸುವರ || ೧೭ ||

ಆಯುರಾರೋಗೈಶ್ವರಿಯ ಮಾ |
ಹಾಯಶೋ ಧೈರ್ಯ ಬಲ ಸಮ ಸ |
ಹಾಯ ಶೌರ್ಯೋದಾಯ ಗುಣಗಾಂಭೀರ್ಯ ಮೊದಲಾದ ||
ಆಯುತಗಳುಂಟಾಗಲೊಂದ |
ಧ್ಯಾಯ ಪಠಿಸಿದ ಮಾತ್ರದಿಂ ಶ್ರವ |
ಣೀಯ ವಲ್ಲದೆ ಹರಿಕಥಾಮೃತಸಾರ ಸುಜನರಿಗೆ || ೧೮ ||

ಕುರುಡ ಕಂಗಳ ಪಡೆವ ಬಧಿರನಿ ।
ಗೆರಡು ಕಿವಿ ಕೇಳ್ವಹವು ಬೆಳೆಯದ ।
ಮುರುಡ ಮದನಾಕೃತಿಯ ತಾಳ್ವನು ಕೇಳ್ವ ಮಾತ್ರದಲಿ ॥
ಬರಡು ಹೈನಾಗುವದು ಪೇಳ್ವರೆ ।
ಕೊರಡು ಪಲ್ಲೆಸುವದು ಪ್ರತಿ ದಿನ ।
ಹುರುಡಿಲಾದರು ಹರಿಕಥಾಮೃತಸಾರವನು ಪಠಿಸೆ ॥ ೧೯ ॥

ನಿರ್ಜರ ತರಂಗಿಣಿಯೊಳನುದಿನ ।
ಮಜ್ಜನಾದಿ ಸಮಸ್ತ ಕರ್ಮ ವಿ ।
ವರ್ಜಿತಾಶಾಪಾಶದಿಂದಲಿ ಮಾಡಿದಧಿಕ ಫಲ ॥
ಹೆಜ್ಜೆ ಹೆಜ್ಜೆಗೆ ದೊರೆಯದಿಷ್ಟವೆ ।
ಸಜ್ಜನರು ಶಿರತೂಗುವಂದದಿ ।
ಘರ್ಜಿಸುತಲೀ ಹರಿಕಥಾಮೃತಸಾರ ಪಠಿಸುವರ ॥ ೨೦ ॥

ಸತಿಯರಿಗೆ ಪತಿಭಕುತಿ ಪತ್ನೀ ।
ವ್ರತ ಪುರುಷರಿಗೆ ಹರುಷ ನೆಲೆಗೊಂ ।
ಡತಿ ಮನೋಹರರಾಗಿ ಗುರು ಹಿರಿಯರಿಗೆ ಜಗದೊಳಗೆ ॥
ಸತತ ಮಂಗಳವೀವ ಬಹು ಸು ।
ಕೃತಿಗಳೆನಿಸುತ ಸುಲಭದಿಂ ಸ ।
ದ್ವಿತಿಯ ಪಡೆವರು ಹರಿಕಥಾಮೃತಸಾರವನು ಪಠಿಸೆ ॥ ೨೧ ॥

ಎಂತು ಬಣ್ಣಿಸಲೆನ್ನಳವೆ ಭಗ ।
ವಂತನಮಲ ಗುಣಾನುವಾದಗ ।
ಳೆಂತು ಪರಿಯಲಿ ಪೂರ್ಣಬೋಧರ ಮತವ ಪೊಂದಿದರ ॥
ಚಿಂತನೆಗೆ ಬಪ್ಪಂತೆ ಬಹು ದ್ಯು ।
ಷ್ಪಾಂತ ಪೂರ್ವಕವಾಗಿ ಪೇಳ್ವೆ ಮ ।
ಹಂತರಿಗೆ ನರರೆಂದು ಬಗೆವರೆ ನಿರಯ ಭಾಗಿಗಳು ॥ ೨೨ ॥

ಮಣಿಖಚಿತ ಹರಿವಾಣದೊಳು ವಾ ।
ರಣ ಸುಭೋಜ್ಯ ಪದಾರ್ಥ ಕೃಷ್ಣಾ ।
ಪರ್ಣವೆನುತ ಪಸಿದವರಿಗೋಸುಗ ನೀಡುವಂದದಲಿ ॥
ಪ್ರಣತರಿಗೆ ಪೊಂಗನಡ ವರ ವಾ ।
ಜ್ಞಾನಿಗಳಿಂ ವಿರಚಿಸಿದ ಕೃತಿಯೊ ।
ಳುಣಿಸಿ ನೋಡುವ ಹರಿಕಥಾಮೃತಸಾರ ವನುದಾರ ॥ ೨೩ ॥

ದುಷ್ಟರೆನ್ನದೆ ದುರ್ವಿಷಯದಿಂ ।
ಪುಷ್ಟರೆನ್ನದೆ ಪೂತಕರ್ಮ ।
ಭ್ರಷ್ಟರೆನ್ನದೆ ಶ್ರೀದವಿಠಲ ವೇಣುಗೋಪಾಲ ॥
ಕೃಷ್ಣ ಕೈಪಿಡಿವನು ಸುಸತ್ಯ ವಿ ।
ಶಿಷ್ಯ ದಾಸತ್ವವನು ಪಾಲಿಸಿ ।
ನಿಷ್ಠೆ ಇಂದಲಿ ಹರಿಕಥಾಮೃತಸಾರ ಪಠಿಸುವರ ॥ ೨೪ ॥

॥ ಇತಿ ಶ್ರೀ ಕರ್ಜಿಗಿ ದಾಸರಾಯ ವಿರಚಿತ ಫಲಶ್ರುತಿ ಸಂಧಿ ಸಂಪೂರ್ಣಂ ॥
॥ ಶ್ರೀ ಕೃಷ್ಣಾರ್ಪಣಮಸ್ತು ॥